

ክፍል ፬

አውሮፓ ! ወደ ሁለተኛው
የዓለም ጦርነት

የኢትዮጵያ ዕድል ምን ይሆን ?

ምዕራፍ ፩

የመጀመሪያው የዓለም ጦርነት ውጤትና የሂትለር ሥልጣን መያዝ

የአስትሪያና የሀንጋሪያ ንጉሠ ነገሥት ፍራንስዎ ዮሴፍና የጀርመን ኢምፓይር መሪ ዳግማዊ ጊዮም፤ በአውሮፓ ውስጥ ግዛታቸውን ለማስፋፋትና የበላይ መሪዎች ለመሆን፤ በፈረንሳይ፤ በእንግሊዝና በመስኮብ መንግሥታት ላይ ከ1914 እስከ 1918 ዓ.ም ድረስ በከፊቱት የመጀመሪያው የዓለም ጦርነት፤ በብዙ ሚሊዮን የሚቆጠር ሕዝብ ማለቁንና በብዙ ሚሊዮን የወርቅ ዶላር የሚገመት ንብረት መጥፋቱን ታሪክ ሁልጊዜ ሲያስታውሰው ይኖራል።

እነዚህ በአውሮፓ ላይ አስተዳደራቸውን በዲክታተርና በፍጹም ፌዎዳል ሥርዓት የመሠረቱ የሀብስቡርግ አስትሪያና የሆኑ ስጋዳርን ጀርመን ዳይናስቲዎች፤ (Habsbourg and Hohenzollem Dynasty) የዴሞክራሲ አገሮችን፤ በተለይም ፈረንሳይንና እንግሊዝን ለማጥቃት ለሦስት ዓመታት ያህል ባደረጉት ጦርነት፤ እንዳሰቡትና እንደተመኙት ሳይቀናቸው ቀርቷል። እነዚህ ዲክታተሮች የሚያካሂዱት ጦርነት እንደዚሁ ከቀጠለ፤ መዘዙ ለመላው ዓለም ክፉ ጠንቅ እንደሚሆን የአሜሪካ መንግሥት ዘግይቶ ሲረዳው፤ በሚያዝያ 1917 ዓ.ም ከዴሞክራሲ አገሮች ጉን ተሰልፎ ለመዋጋት እርምጃ ወሰደ። የፈረንሳይና የእንግሊዝ መንግሥታትም የአሜሪካንን እርዳታ ሲያገኙ፤ የጦር ኃይላቸውን በማስተባበርና ሞራላቸውን በማጠናከር፤ ለአንድ ዓመት ባደረጉት ብርቱ ጦርነት፤ በህዳር 1918 ዓ.ም የፌዎዳሎቹን ጦር ለመደምሰስና ድል ለማድረግ ተቻላቸው።

ለአራት ዓመታት ሰላምን ነስቶ ሲያሰቃይ የኖረው ይህ የመጀመሪያው የዓለም ጦርነት፤ በዴሞክራሲ አገሮች ድል አድራጊነት ከተፈጸመ በኋላ፤ በፈረንሳይ አገር በቤርላይን ሴተመንግሥት በአሸናፊዎቹና በተሸናፊዎቹ መካከል በተደረገው የሰላም ውል፤ ያለውዴታቸው በግዴታ በፌዎዳሎቹ በአውስትሪያና በጀርመን ነገሥታቶች፤ እንዲሁም በአቶማን ኢምፓይር ሱልጣን ተጨቁነው ሲገዙ የኖሩት አገሮች ሁሉ፤ ነፃነታቸውንና መብታቸውን ለማግኘት ቻሉ። ከዚህም የተነሳ ከጦርነቱ በፊት የነበረው የአውሮፓ አገሮች ግዛትና የካርታ አቀማመጥ፤ በአዲሱ የሰላም ውል ብዙ ለውጥ ይዞ ቀረበ።

- መስኮብ፤ አስትሪያና ጀርመን ተከፋፍለው ለመቶ ዓመታት ሲገዟት የኖረችው ጥንታዊት ፖላንድ፤ የቀድሞዎቹ ግዛቶቿ ሁሉ ተመልሰውላት ነፃ መንግሥት ሆና ተቋቋመች።
- በአስትሪያና በጀርመን ኢምፓይር ውስጥ በጭቆና እየተገዙ የኖሩት፤ የቼክና የስሎቫኪያ ሕዝቦች በአንድነት ተዋህደው፤ “ ቼኮስሎቫኪያ ” የተባለ አዲስ ነፃ መንግሥት እንዲያቋቁሙ ተደረገ።

- የቀድሞው የሴርቢያ መንግሥት፣ በአስተራያና በሀንጋሪያ ኢምፓይር ተይዘው የነበሩት፣ የሞንቴኔግሮ፣ የክሮዋሲና የላታቪያ አውራጃዎች ተጨምረውለት፣ “የጉዝላቪያ” በሚል ስም አዲሱን መንግሥት አቋቋመ።
- የአስተራያና የሀንጋሪያ ዳይናስቲዎች በሰፊው ይዘውት የነበረው ግዛት ሁሉ ስለተወሰደባቸው፣ ከእንግዲህ ወዲህ እነዚህ ሁለት አገሮች (አስተራያና ሀንጋሪያ) ተለያይተው፣ እያንዳንዳቸው ለየብቻቸው መጠነኛ በሆኑት ቀሪዎቹ ግዛቶቻቸው ላይ፣ የሬፑብሊክ አስተዳደር መንግሥት መስርተው እንዲኖሩ ተፈቀደላቸው።

እንግዲህ ከዚህ በላይ እንደተገለጸው፣ ሀብስቡርግ (Habsbourg) የተባለው የአስተራያና የሀንጋሪያ ዳይናስቲ ፈራርሶ፣ በውስጣቸው የነበሩት አገሮች ሁሉ፣ ነፃነታቸውን አግኝተው በዲሞክራሲ ሥርዓት እንዲተዳደሩ ከተወሰነ በኋላ፣ ድል አድራጊዎቹ መንግሥታት ፈረንሣይና እንግሊዝ፣ አሜሪካና ጣልያን በትልቁ ጥፋተኛ በጀርመን ላይ የመሰላቸውን ፍርድ ለመስጠት ሜዳው ሰፊ ሆኖ ቀረበላቸው። በተለይ ፈረንሣይ፣ የጀርመን ንጉሠ ነገሥት የዳግማዊ ጊዮም ጦር ለአራት ዓመታት እጅግ አድርጎ ያደቀቃትና፣ ወደ አንድ ሚሊዮን ተኩል የሚጠጉ ሕዝቦቿን የጨረሰባት ስለሆነ፣ በዚህ ተወዳዳሪ በሌለው ጨካኝ መንግሥት ላይ ብድሩን መመለስ ያስፈልጋል በማለት ቆርጣ ተነሳች። ሌሎቹ ከፈረንሣይ ጋር ሆነው የጦርነቱ ተከፋዮችና ድል አድራጊዮች የተባሉት፣ የአሜሪካ፣ የእንግሊዝና የጣልያን መንግሥታት ደግሞ በነበራቸው አመለካከት፣ ምንም እንኳን በዓለም ላይ ይህ ሁሉ ዕልቂት የደረሰው፣ በዲክታተሩ በጀርመን መሪና በተከታዮቹ ሕዝቦች መሆኑ ባይካድም፣ እንደ ፈረንሣይ ምኞት፣ ይህን አስቸጋሪ አገር አሸናፊዎቹ ተከፋፍለው ለተወሰነ ዓመታት እንዲገዙት ማድረግ የተገባ ሆኖ አልታደቸውም።

እንደሚታወቀው፣ ፈረንሣይ ከሌሎቹ አገሮች ይበልጥ በጀርመን ዕብሪት የተደጋገመ ጥቃቶች የደረሱባትና መከራን ብቻ ሳይሆን ውርደትንም የተቀበለችበት ጊዜ ስለነበረ፣ አጋጣሚውን ዕድል ስታገኝ ያለፈ ብድሯን ሁሉ ያለ ገደብ ለመመለስ መፈለግ፣ ሊያስደንቅ አይችልም። ለምሳሌ ያህል፣ ኢ.ኤ.አ በ1871 ዓ.ም ቢዝማርክ (Bismarck) የታወቀው የጀርመን የፖለቲካ መሪ፣ የፈረንሣይን የናፖሊዮንን ሃልሳዊ መንግሥት በጦር ወግቶ በማሸነፍ፣ በስተምሥራቅ ፈረንሣይ የሚገኙትን ሎራንና አልዛስ (Alsace-Lorraine) የተባሉትን ሁለት አውራጃዎች ነጥቆ ወደ ጀርመን ግዛት አስገባቸው። ቢዝማርክ፣ በዚህ ብቻ አልቆመም። ከፓሪስ ከተማ በስተደቡብ በኩል አሥራ አራት ኪሎ ሜትር ርቆ የሚገኘውን “ቪርሣይ” (Versailles) የተባለውን የፈረንሣይ ቤተመንግሥት በጦር ኃይል ይዞ፣ ከአሥራ አራተኛው ሉዊ (Louis 14) ዘመን ጀምሮ የተከበረውን የዙፋን አዳራሽ በማስከፈት፣ የጀርመን አንድነት አገሮች ንጉሠ ነገሥት እንዲሆን የተመረጠው ቀዳማዊ ጊዮም (Empereur Guillaume Premier) ሥርዓተ ንግሡ እንዲፈጸምበት አደረገ። ይህ የቢዝማርክ አሠራር ምን ያህል በዕብሪትና በማን አለብኝ መንፈስ የተደረገ መሆኑ ለማንም ግልጽ ነው። በጉልበቱ የተማመነ መሪ የአንድን ነፃ አገር ቤተመንግሥት አስከፍቶ የሥርዓተ ንግሥ ማስፈጸሚያ ሲያስደርገው፣ ለተጠቂው አገር ምን ያህል አሳዛኝ ውርደት መሆኑ የተሰወረ አይደለም። ከዚህ ጊዜ ጀምሮ ጀርመኖች አንድነታቸው የተመሰረተበት ታሪካቸው በሚወሳበት ጊዜ፣ ዕድሜ ለጀግናው ቢዝማርክ የመጀመሪያው ንጉሠ ነገሥታቸው ቀዳማዊ ጊዮም የሥርዓተ ንግሡ በዓል የተከናወነው በፈረንሣይ ቪርሣይ ቤተመንግሥት ውስጥ ነው እየተባለ

ይነገርለታል። አሁን ደግሞ ከአርባ ሦስት ዓመታት በኋላ፤ ይኸው የሆኑንዙለርን (HohenZollern) ዳይናስቲ ንጉሠ ነገሥት ዳግማዊ ጊዮም፤ የአባቱን መንፈስ ተከትሎ በዚች አገር ላይ በጦርነት ያደረሰባት ጉዳት እጅግ የከበደ ስለሆነ፤ ከእንግዲህ ወዲህ ይህንን ጀርመን የተባለ የክፉዎች አገር አድቅቆ እንደገና እንዳያንሰራራ ከማድረግ በስተቀር፤ ሌላ መንገድ የለም ብላ ፈረንሣይ የበኩሏን ውሳኔ አድርጋ ነበር።

ጀርመን ድል ሆኖ የተሸናፊነቱን የጦር ስምምነት ከፈረመ በኋላ፤ በፈረንሣይ አገር ሼርሣይ በተባለው ዝነኛው ቤተመንግሥት ውስጥ በተደረገው የሰላም ጉባኤ ላይ ዋና ዋናዎቹ የእንግሊዝና የፈረንሣይ፤ የአሜሪካና የጣልያን መሪዎች፤ በመጨረሻ ተስማምተው ጥፋተኛ ተብሎ በተፈረደበት በዚህ አገር ላይ እጅግ የከበደ ቅጣት ወሰኑበት። ቀደም ሲል እንደተጠቀሰው፤ በመጀመሪያው ሰሞን እንግሊዝና አሜሪካ በጀርመን ላይ የሚፈረደው ቅጣት፤ አገሩንና ሕዝቡን የሚጉዳ መሆን የለበትም የሚል አቋም አሳይተው ነበር። ነገር ግን፤ ከአለፉት አርባ ዓመታት ወዲህ በጀርመን ግፈኛነት ሁለት ጊዜ በጦርነት የተጠቃቸው ፈረንሣይ፤ የእንግሎ ሳክሶኖችን ሐሳብ የምትቀበል አልሆነችም። ስለዚህ፤ እንግሊዝና አሜሪካ በመጀመሪያው ስሜታቸው ሊገፉበት ስላልቻሉ፤ ፈረንሣይ ካቀረበቻቸው የቅጣት ሐሳቦች፤ ከመቶ ሰማንያውን ያህል በመቀበላቸው፤ እ.ኤ.አ ሰኔ 28 ቀን 1919 ዓ.ም በተደረገው ስምምነት፤ በጀርመን ላይ የሚከተሉት እርምጃዎች ተወሰዱ።

1. በአውሮፓ ውስጥ ጀርመን ኃይሉን ተመርኩዞ፤ በጦርነትና በሌላም ጉዳና በማስፈራራት ከየመንግሥታቱ እየነጠቀ የያዛቸው፤ በጠቅላላው ስልሣ ስምንት ሺህ እስኪር ኪሎ ሜትር ስፋት ያላቸውን ልዩ ልዩ አውራጃዎች፤ ከስምንት ሚሊዮን ነዋሪ ሕዝቦቻቸው ጋር፤ ጥንት ወደነበሩበት የትውልድ አገራቸው እንዲመለሱ ወሰኑበት። ከነዚህም ውስጥ፤ ከአርባ ዓመታት በፊት ከፈረንሣይ መንግሥት ላይ የተወሰዱት አልሳስና ሎሬን (Alsace Lorraine) የተባሉት አውራጃዎች ይገኙበታል።

2. ጀርመን በአፍሪካና በፓስፊክ ውስጥ በቅኝ ግዛት የያዛቸው አገሮች፡-

- ሀ) ካሜሩንና ቶጎ ለፈረንሣይና ለእንግሊዝ መንግሥታት፤
- ለ) ሩዋንዳና ቡርንዲ ለቤልገርክ መንግሥት፤
- ሐ) ዛሬ ናሚቢያ የተባለው የደቡብ ምዕራብ አፍሪካ፤ ለደቡብ አፍሪካ መንግሥት፤
- መ) በፓሲፊክ የሚገኙት ደሴቶች ለጃፓን፤ ለአውስትራሊያና ለኒውዚላንድ፤ ተደልድለው እንዲሰጡ ተደረገ።

3. ጀርመን እነዚህ ሁሉ አገሮች ከተቀነሱበት በኋላ፤ በአውሮፓ በሚቀረው ግዛቱ ላይ የሬፑብሊክ አስተዳደር መንግሥት ለመመሥረት ሲፈቀድለት፤ ከእንግዲህ ወዲህ፤ ቀድሞ እንደነበረው፤ የምድር፤ የአየር ኃይልና የባሕር ኃይል የጦር ድርጅቶች ለማቋቋም የተከለከለ መሆኑ ተወሰነበት። ነገር ግን፤ የሬፑብሊኩን መንግሥት ከመሰረተ በኋላ፤ ለፀጥታው መጠባበቂያ ከአንድ መቶ ሺህ የማይበልጡ ወታደሮችና መኮንኖች ብቻ ለማቋቋም እንደሚፈቀድለት ተነገረው።

4. በዚህ በመጀመሪያው የዓለም ጦርነት ላይ ለደረሰው ዕልቂት ሁሉ ዋና ተጠያቂው ጀርመን ነው ተብሎ ስለተፈረደበት፤ አንድ መቶ ሰላሣ ሁለት ሚሊዮርድ የወርቅ ማርክ፤ ለድል አድራጊዎቹ እገሮች በተለይም በይበልጥ ለተጉዳቸው ፈረንሳይ ካሣ እንዲከፍል በቪርሣይ የተቋቋመው የጦር ካሣ ጉዳይ ኮሚሲዮን ፍርዱን ሰጠ።

ከዚህ በላይ እንደታየው ድል አድራጊዎቹ መንግሥታት፤ በጀርመን ላይ የወሰኑበት ቅጣት ምን ያህል ከባድ መሆኑንና፤ የኤኮኖሚ ልማቱን የሚያካሂድባቸው ግዛቶቹ ሁሉ ከተወሰዱበት በኋላ፤ ይህን ሁሉ የጦር ካሣ ዕዳ ለመክፈል እንዴት እንደሚችል አላሰቡለትም። በአገራችን እነጋገር፤ የወደቀ ዛፍ ምሣሌ ይበዛበታል እየተባለ እንደሚነገረው፤ ድል አድራጊዎቹ በጀርመን ላይ እያደራረቡ የወሰዷቸው የቅጣት እርምጃዎች ሁሉ፤ ሰብዓዊነትንና ትክክለኛ ፍርድን የተመረከቱ ሆነው አልተገኙም። ከሁሉም ይበልጥ በጀርመን ሕዝብ ላይ ከባድ እደጋ እንደወደቀበት ሆኖ የታየው፤ ለጦር ካሣ የተደረገው ተመንና አከፋፈል ጉዳይ ነበር።

እ.ኤ.አ በ1920 ዓ.ም ሚስተር ክይኑስ (Mr. Keynes) የተባለው የእንግሊዝ ኤኮኖሚስት ሰፊ ጥናት አድርጎ አንድ የተለየ አስተያየት አቀረበ። የቪርሣይ የጦር ካሣ ኮሚሲዮን የወሰነው አንድ መቶ ሰላሣ ሁለት ሚሊዮርድ የወርቅ ማርክ፤ በአንድ በኩል የጀርመንን ሕዝብ እጅግ ከፍ ያለ ውድቀት ላይ የሚጥለው ሲሆን፤ በሌላ በኩል ደግሞ ካሣ ተቀባዮቹ ፈረንሳይና እንግሊዝ በሚያገኙት ገንዘብ፤ የአገሮቻቸውን ኤኮኖሚ ለመገንባት ከሚያልሙት ይልቅ፤ የሚደርስባቸው ጉዳት ሲበልጥ ይችላል። ስለዚህ፤ የጦር ካሣው ሂሳብ መተመን ያለበት የጀርመን ሕዝብ በየዓመቱ በሚያመርተው መጠን እንዲሆን የግዴታ አስፈላጊ ነው ሲል፤ እንግሊዛዊው ኤኮኖሚስት በጥብቅ አሳሰበ። እንግሊዞች ችግሩን ተረድተው የኤኮኖሚስቱን ሐሳብ ለመቀበል ሲዘጋጁ፤ ፈረንሳዮች ደግሞ ቀደም ሲል በኮሚሲዮኑ የተወሰነው የጦር ካሣ (132 ሚሊዮርድ) አይቀነስም ብለው አስቸገሩ።

አዲስ የተቋቋመው የጀርመን ሬፑብሊክ መንግሥት እንኳን ለፈረንሳዮች እንደሚፈልጉት የጦርን ካሣ ለመክፈል ይቅርና፤ በአገሩ ላይ በደረሰበት ከባድ የኤኮኖሚ ውድቀት ምክንያት፤ ለሕዝቡ የሚያስፈልገውን ምግብ እንኳን ለማቅረብ አልቻለም። ይህን ችግር በማየት " ዳወስ " (Dawes) የተባለ አሜሪካዊ ኤኮኖሚስት የራሱን ጥናት ካካሄደ በኋላ፤ የጀርመን ሬፑብሊክ መንግሥት ለጊዜው በየዓመቱ በግምት ከአንድ እስከ ሁለት ሚሊዮርድ ተኩል (1-2.5 Milliard) የሚደርስ የወርቅ ማርክ ለጦር ካሣው እየከፈለ ቢቆይና፤ ወደፊት የአገሩ የኤኮኖሚ ልማት በሚፈቅድለት መጠን ታይቶ፤ እስከምን ያህል ድረስ መክፈል እንደሚገባው ተጠንቶ ቢወሰን ይሻላል የሚል ሐሳብ አቀረበ። ይህንን ጥላን እንግሊዞች ቀና በሆነ መንፈስ ሲመለከቱት፤ እንደተለመደው ፈረንሳዮች አንቀበለውም አሉ። እንዲሁም፤ የጀርመን ሕዝብ መንግሥታችን ይህን ሐሳብ መቀበል የለበትም በማለት በየለበት ሰላማዊ ሰልፍ አደረገ። በተለይም ወጣቱ ናዚስት ዮሴፍ ጉብል (Joseph Gobbels) የዳወስ ጥላን፤ ጀርመንን ዘላለማዊ ድህነት ላይ የሚጥላት ነው በሚል መፈክር፤ የሕዝቡን ተቃውሞ አባባሰው። ከዚህ በኋላ፤ ጥቂት ጊዜ ቆይቶ ሚስተር አውን ያንግ (Owen Young) የተባለ ሌላ አሜሪካዊ የፖለቲካና የፋይናንስ አዋቂ፤ ስለጦር ካሣው አከፋፈል ጉዳይ የዳወስን ጥላን እንደሚከተለው አሻሽሎ አቀረበው።

1ኛ/ በቤርሃይ ኮሚሲዮን ተወስኖ የነበረው 132 ሚሊዮርድ ወርቅ ማርክ፤ ከጀርመን አቅም በላይ ስለሆነ፤ ሂሳቡ ተቀንሶ 38 ሚሊዮርድ ወርቅ ማርክ እንዲሆን፤

2ኛ/ ይህ ሰላሣ ስምንቱ ሚሊዮርድ የወርቅ ማርክ ደግሞ ተከፍሎ የሚያልቀው ከሚቀጥሉት ሰላሣ ስድስት (36) ዓመታት በኋላ እንዲሆን፤

የሚል ነበር። ትልቁን የጦር ካሣ እንዲያገኝ የተፈረደለት የፈረንሳይ መንግሥት፤ ስለአከፋፈሉም ሆነ ስለሚከፈለው ገንዘብ ልክ፤ በየጊዜው የሚቀርብለትን ሐሳብ አልሰማማም እያለ ብዙ ጊዜ ከፈጀ በኋላ፤ አሁን በመጨረሻ የተጠናውን የሚስተር ያንግን ፕላን መቀበል ግዴታው ሆነ። የጀርመን ሬፑብሊክ መንግሥትም በበኩሉ፤ ይህንን የተወሰነውን የሰላሣ ስድስት ዓመታት ዕዳ ለመክፈል ተስማምቶ ከድል አድራጊዎቹ መንግሥታት ጋር ውል ሲፈርም፤ በእነ ጉብል መሪነት የሕዝቡ ተቃውሞ እጅግ የጠነከረ ሆኖበት ነበር። ወጣቱ ናዚስት ዮሴፍ ጉብል፤ ለጀርመን ሕዝብና ለአውሮፓው ዓለም በሚያሠራጩው የተቃውሞ መግለጫ፤ “ ... የያንግን ፕላን ተቀብሎ ማፅደቅ፤ ወደፊት ገና ባልተወለዱት የጀርመን ልጆች ላይ የሞት ፍርድ ሰጥቶ እንደመጠበቅ የሚቆጠር ነው ... ” አለ።

ዶክተር ጉብል በዚህ በጣም በሚማርከው ፕሮፓጋንዳው፤ ምንም እንኳን የያንግን ፕላን እንዳይፀድቅ ለማድረግ ባይሳካለትም፤ በሚሊዮን የሚቆጠረውን የጀርመንን ሕዝብ አሰልፎ ለማውገዝና ወደፊት የሂትለር የናሽናል ሶሲያሊስት ፓርቲ ምን ጥቅም እንደሚያስገኝ ደጋፊዎች ለመሰብሰብ ጥሩ ዕድል ሰጥቶታል።

ጀርመን ወደ ሂትለር ቀንበር

የመጀመሪያው ዓለም ጦርነት ከተፈጸመ በኋላ፤ የታወቀው የሆኸንዞላርን ዳይናስቲ ተወላጅ፤ የዲክታተሩ የዳግማዊ ጊዮም አገዛዝ ፈርሶ የሬፑብሊክ አስተዳደር በመመስረቱ፤ እጅግ አብዛኛው የሆነውን የጀርመንን ሕዝብ የሚያስደስት እንጂ፤ ቅር የሚያሰኝ አልነበረም። የጀርመንን ሕዝብ እጅግ ከመረረ ሀዘን ላይ የጣለው፤ መሪዎቹ ባደረሱት ጥፋት በግዴታ እየታዘዘ ተግባሩን በፈጸመውና በሌላውም በምንም ጉዳይ ውስጥ ተካፋይ ባልሆነው ሰላማዊ ሕዝብ ላይ፤ የፈረንሳይና የእንግሊዝ መንግሥታት በቤርሃይ ስብሰባቸው የወሰኑበት ብርቱ ቅጣት ነው። የሆኸንዞላርን ዳይናስቲ ንጉሠ ነገሥትና አብረውት የተሰለፉት የጦርና የሲቪል ባለሥልጣኖች፤ በዓለም ላይ ጦርነቱን አስነስተው በሰው ልጆች ሕይወትና በአገር ንብረቶች ላይ ባደረሱት ጥፋት ተጠያቂዎቹ መሪዎቹ እንጂ፤ ሕዝቡ ምን አደረገ ? ... በዚህ በተነሳው የዓለም ጦርነት ምክንያት፤ ከደረሰው ዕልቂትና መከራ የጀርመን ሕዝብ ለብቻው ተሰይቶ እንዳልዳነ ለማንም ግልጽ ነው። ፈረንሳይ እስከ አንድ ሚሊዮን አምስት መቶ ሺህ የሚደርሱ ልጆቿን አጥታለች እየተባለ ሲነገርላት፤ ጀርመንም ከአንድ ሚሊዮን ስምንት መቶ ሺህ በላይ የሆኑት ዜጎቿ እንደሞቱባት መረሳት የለበትም። የዚህ ሁሉ ጣጣ አመንጭውና ጥፋተኛው ጀርመን ነው እየተባለ የፍርድ ነጋሪት ሲመታ፤ በጀርመን መንግሥትና በጀርመን ሕዝብ መካከል ያለውን የኃላፊነት ልዩነት ማተኮር የተገባ በሆነ ነበር። ሕዝብ የሚፈጽመው ሁሉ ከመሪዎቹ በግዴታ የታዘዘውን እንጂ፤ ራሱ ሐሳቡን አፍልቆ ራሱ የወሰነውን አለመሆኑን የሚስተው የሰም።

ነገር ግን፤ እጅግ የሚያሳዝነው ይህን ሁሉ የጦርነት እሳት የጫሩትና ያነደዱት የመንግሥት መሪዎች እነ ዳግማዊ ጊዮምና እነ ፍራንስዎ ዮሴፍ ድል ከሆኑ በኋላ፤ ከእነ ረዳቶቻቸው በጉረቤት አገሮች የፖለቲካ ጥገኝነትን እየተቀበሉ የተደላደሉ የምቾት ሕይወት ሲያገኙ፤ እነሱ ባደረሱት ጥፋት እጅግ መራራ የሆነውን ቅጣት እየተቀበለ ለብዙ ዘመናት በስቃይ እንዲኖር የተፈረደበት የጀርመን ሕዝብ ነው። ስለዚህ፤ በተለይ የፈረንሣይና የእንግሊዝ መንግሥታት በዚህ የጭካኔ ፍርድ በሰጡበት በጀርመን ሕዝብ ላይ ያደረሱበትን ግፍ፤ አጻፋውን የሚከፍሉበት ጊዜ ሩቅ አይደለም በማለት፤ ናሽናል ሶሲያሊስት (ናዚ) የተባለው አዶልፍ ሂትለር የመሰረተው ፓርቲ በየዕለቱ በሚያሠራጭለት ፕሮፓጋንዳ፤ ሕዝቡ እየተማረከ ይህን ተስፋ እውን ሆኖ የሚያይዩበትን ቀን በናፍቆት መጠባበቅ ጀመረ።

እንደሚታወቀው አንድ ሕዝብ ብሶቱን አሰማምረው ሲያቀርቡለትና፤ ለመልካም ውጤቱ አብረኸን ተጓዝ ካሉት፤ ተስፋውን በመጓጓት የተጠየቀውን ለመፈጸም ወደ ጎላ አይልም። የሂትለር ፓርቲ የፕሮፓጋንዳው መሪዎች እነ ዶክተር ጉበል በቀለጠፈና በጠለቀ ዘዴ በየዕለቱ የሚሰጡት ገለጻ፤ የሕዝቡን መንፈስ የሚማርክና ተስፋውን የሚያዳብር ነበር። “ ... የጀርመን ሕዝብ በጦርነቱ ድል ሆኗል መባሉ ወይም መሆኑ የሚያሳፍረው ወይም የሚቆጩው አይሆንም። ጦርነቱ በጀርመን ሕዝብ ፍላጎትና በጀርመን ሕዝብ ፈቃድ የተደረገ አይደለም። የጥቂቶች የፈጠሩትና የዲክታቶሮች ነገሥታት ፍላጎትና ምኞት ነው። የጦርነቱ ባለቤቶች እነማን መሆናቸው በግልጽ እየታያቸው፤ ፈረንሳዮችና እንግሊዞች፤ በተለይም ፈረንሣይ፤ ይህን የፈረዱበትን የጀርመን ሕዝብ መብቱን ገፍፈው፤ እንደ ባሪያ ሲገዙት በመወሰናቸው እኛን ጀርመኖችን ብቻ ሳይሆን፤ መላውን የዓለም ሕዝብ እጅግ አድርጉ አሳዝኗል። ይሁን እንጂ፤ እኛ ጀርመኖች አለአግባብ የወደቀብንን መከራ ችሎ የማሳለፍና ብድሩንም የመመለስ ጥንካሬያችንና ችሎታችን ደካማ አለመሆኑን፤ ባላጋራዎቻችን ቢገነዘቡት ጥሩ ነበር። ነገር ግን፤ ዛሬ ለመገንዘብ ያቃታቸውን፤ ነገ ሳይወዱ በግዴታቸው አሜን ብለው እንደሚቀበሉት እርግጠኞች ነን። ባላጋራዎቻችን የሚጫወቱብንና የሚያሰቃዩን ለተወሰነ ጊዜ ብቻ ነው። ከዚያ በኋላ ግን፤ ይህ ሁሉ ያልፍና ደህና አድርገው እንዲያዩት ብቻ ሳይሆን፤ ተራው ደርሷቸው መራራውንም ችግር እንዲቀምሱት ይደርጋል ... ” የናሽናል ሶሲያሊስት ፓርቲ ይህን የመሰለውን ፕሮፓጋንዳ ለአራት ዓመታት ባለማቋረጥ ሲነዛ የኖረ በመሆኑ፤ የጀርመን ሕዝብ የመጀመሪያው የዓለም ጦርነት ድል አድራጊዮች በሆኑት መንግሥታት፤ በተለይም በፈረንሣይ ላይ ብርቱ ቂም አሳድሮ፤ ብድሩን የሚከፍልለት መሪ ለማግኘት እንዲጥር አስደርጎታል።

**ብድር መላሹ መሪ
አዶልፍ ሂትለር፤ ከየት ተነሣ ?**

የኢትዮጵያ ንጉሠ ነገሥት የነበሩት፤ ቀዳማዊ ኃይለሥላሴ በዘመነ መንግሥታቸው፤ የውጭ አገር ጋዜጠኞች “ ... ከእርስዎ በኋላ አገርዎን ማን ይመራት ይመስልዎታል ? ... ” በማለት ሲጠይቁቸው የሚሰጡት መልስ፤ “ ... እኛ ልጃችን ወራሻችን ይሆናል ብለን ሕገ መንግሥቱን አጽድቀናል። ነገር ግን፤ ፈጻሚው እግዚአብሔር ስለሆነ፤ ከእኛ በኋላ ልጃችን ወይም እግዚአብሔር የመረጠው ሰው ይሆናል ብለን እናምናለን ... ” ይሉ ነበር። እንደሚታየው የጃንሆይ አስተሳሰብ አንድ ሰው ለአንድ አገር መሪ መሆን የሚችለው፤ በዘውድ

ሥርዓት ከሆነ በውርስ፤ የዴሞክራሲን መንገድ ከተከተለ በሕዝብ ምርጫ፤ በጉልበት ከሆነ ደግሞ በኩ-ዴታ ሊከናወን ይችላል ቢባልም፤ ማናቸውም ያለ እግዚአብሔር ፈቃድ አይፈጸምም የሚል ነው። ይህንን መሰረት አድርገን በአገራችን የደረሰውን ታሪክ ስንመለከት፤ ቀዳማዊ ኃይለሥላሴ በጨካኞቹ ከመገደላቸው ከዘጠኝ ዓመታት በፊት የተናገሩት ቃል በትክክል ደርሶ ታይቷል። የእግዚአብሔር ቁጣና ተዓምር ባይጨመርበት፤ የደርግ ቡድን በድንገት ተነስቶ ለአሥራ ሰባት ዓመታት ኢትዮጵያን እንደአሰኘው ይገዛታል ተብሎ የተጠበቀ አልነበረም። እንደዚሁም፤ አዶልፍ ሂትለር የጀርመን መሪ ለመሆን ከምን እንደተነሳና ከዚያም አልፎ ዓለምን ለመበጥበጥ የወሰዳቸው እርምጃዎች ሁሉ ሲታዩ፤ ተዓምር ነው ከማለት በስተቀር ሌላ ትርጉም አይገኝላቸውም።

አዶልፍ ሂትለር እ.ኤ.አ ሚያዝያ 20 ቀን 1889 ዓ.ም በጀርመንና በአስትሪያ ግዛት ድንበር ላይ በምትገኝ በአንዲት “ የላኝዋ ኦስትሪያ ” (Haute-Autriche) በምትባል ትንሽ ከተማ ውስጥ ተወለደ። አባቱ አልዋ ሂትለር (Alois Hitler) የመንግሥት ጉምሩክ ሠራተኛ ሆኖ በሚያገለግልበት ዘመን፤ ዕድሜው ከገፋ በኋላ ትዳር መስርቶ ከወለዳቸው ከስድስት ልጆቹ መካከል በሕይወት ያደገሱት የመጨረሻዎቹ አዶልፍና ከእሱ የምትቀጥለው እህቱ ፓውላ (Paula) ነች። አዶልፍ በተወለደ በአሥራ ሁለት ዓመቱ አባቱ በድንገት ሲሞትበት፤ ከሦስት ዓመት በኋላ ደግሞ እናቱም በሕመም አረፈች። ከዚህ በኋላ፤ አዶልፍና እህቱ ፓውላ “ የሙት ልጆች ” እየተባሉ ከአስትሪያ መንግሥት የመኖሪያና የመማሪያ እርዳታ እያገኙ ሲኖሩ፤ አዶልፍ በትምህርት ረገድ ደካማ ከመሆኑ የተነሳ፤ ወደ ከፍተኛ ደረጃ ለመድረስ ሳይችል ቀረ። አዶልፍ የፈለገው፤ ቪየና በሚገኘው የኪነ ጥበብ አካዳሚ ገብቶ የሰዓሊነት ሞያ ለመማር ስለነበረ፤ የመግቢያውን ፈተና ሁለት ጊዜ ተወዳድሮ ባለማለፉ ከፍ ያለ ብስጭት ላይ ወድቆ ነበር። ከዚህ ቀጥሎ ደግሞ አርክቴክት (Architect) ለመሆን ፈልጎ ያደረገው ሙከራ አልተሳካለትም። ነገር ግን በልጅነቱ ዘመን ያገር ውበት የሚያሳዩ ልዩ ልዩ ስዕሎች መንደፍ ይወድ ስለነበረ፤ በዚህ ዝንባሌው አንዳንድ ምስሎችን እየሳለ በመሸጥ፤ የኑሮ መደገፊያ ሆኖለት ነበር። አዶልፍ፤ ሲመኘው እንደነበረው የአካዳሚ ትምህርት ለማግኘት ባይታደልም፤ የታወቁትን ልዩ ልዩ የፊሎዞፊ መጻሕፍቶችን በማንበብ አእምሮውን ያበለጸግ እንደነበረ ይነገርለታል።

በልጅነቱ ዘመን በችግር የተገላገላና የወደፊት ዕድሉም ምን እንደሚሆን ማወቅ ያልቻለው ወጣት፤ ዕድሜው ሆያ አምስት ዓመት ሲሞላው፤ በ1914 ዓ.ም በተነሳው የዓለም ጦርነት በወዶ ዘማችነት ተመዝግቦ፤ ለጉረቤት አገሩ ለጀርመን በመሰለፍ በጦር ሜዳ ላይ ዋለ። አንድ ዓመት ያህል እንደተዋጋ፤ የአምሳ አለቅነት ማዕረግ ለማግኘት ቻለ። የአምሳ አለቃ ሂትለር፤ በጦሩ ሜዳ ላይ ባሳየው የውትድርና ሞያ፤ “ አንደኛ ደረጃ የብረት መስቀል ” የተባለውን ኒሻን ተሸለመ። (Croix De Fer Premiere Classe) ጀርመን ድል ሆኖ የጦር ማቆሚያውን ስምምነት ከመፈረሙ ጥቂት ሳምንታት በፊት፤ የእንግሊዝ አየር ኃይል በረጨው የመርዝ ጋዝ፤ የአምሳ አለቃ ሂትለር ዓይኑ ስለቆሰለበት፤ ከጦሩ ሜዳ ወደ ሙኒክ ተከማ ተወስዶ በዚያ በሚገኝ ሆስፒታል ሲታከም ቆየ።

አዶልፍ ሂትለር፤ የትውልድ አገሩ የሆነው አስትሪያና በጦር ሜዳ የተሰለፈለት የጉረቤት አገሩ ጀርመን፤ ድል ሆነው የጦርነቱ ፍጻሜ እንደታወጀ፤ ጊዜያዊ ቅጥር ካገኘበት ከወታደርነቱ በገዛ ፈቃዱ ተሰናብቶ ወደ ፖለቲካ ሥራ

ለማምራት ወሰነ። ወዲያውም አንድ የእናጢነት ሞያ ያለው ሚስተር ድሬክስለር (Mr. Drexler) የተባለ የጀርመን ዜጋ፤ ቀደም ሲል ባቋቋመው የሠራተኞች የመብት አስከባሪ ማህበር ውስጥ፤ አዶልፍ ሂትለር አባል ከሆነ በኋላ፤ በጥቂት ጊዜ ውስጥ ለማህበሩ ዕድገት ባሳየው ጥረት፤ በአባሎቹ ዘንድ ከፍ ያለ አድናቆትን አተረፈ። ከጥቂት ወራት በኋላ ደግሞ፤ ይህ የሠራተኞች መብት አስከባሪ እንዲሆን የተቋቋመው ማህበር፤ የጀርመኖች የናሽናል ሶሲያሊስት ፓርቲ ተብሎ እንዲሰየም አዶልፍ ያቀረበውን ሐሳብ አባሎቹ በሙሉ ተቀበሉት። ከዚያም ጊዜ ሳይፈጅ፤ የቀድሞውን ሊቀመንበር ሚስተር ድሬክስለርን እንዲሻር አስደርጉ፤ እሱ ራሱ የፓርቲው ዋና ጸሐፊና የበላይ ፕሬዚዳንት እንዲሆን አሳወጀ።

እንግዲህ ! ከዚህ የታሪክ አመጣጥ እንደምንረዳው፤ ይህ “ ናሽናል ሶሲያሊስት ” የተባለው ፓርቲ በ1921 ዓ.ም የተወለደ ቢሆንም፤ ከመንግሥት ዕውቅና እስኪሰጠው ድረስ፤ ለስድስት ዓመታት ሥራውን ሲያከናውን የቆየው በስውር ጉዳና እንጂ፤ በይፋ አልነበረም። ለዚህም ትልቅ ችግር የሆነው፤ አዶልፍ ሂትለር የአስትሪያ ተወላጅና ዜጋ ሆኖ፤ ለጀርመን ሕዝብ የፖለቲካ ፓርቲ መስራችና ታጋይ ለመሆን እንዴት ይችላል ? የሚለው ጥያቄ ነበር። ለዚህ መፍትሔ ብዙ ጥናት ሲደረግ ከቆየ በኋላ፤ አዶልፍ ሂትለር ሚያዝያ 30 ቀን 1925 ዓ.ም አገር ግዛት ሚኒስቴር ቀርቦ፤ “ እኔ ዜግነት የሌለኝ (አገር አልባ) ስለሆንኩ፤ የጀርመን ዜግነት ይሰጠኝ ... ” ሲል አመለከተ። በዚያን ዘመን በልማድ እንደሚሠራው አንድ አውሮፓዊ፤ አገር አልባ ነኝ ብሎ እግሩ ያረፈበት አገር ዜግነት እንዲሰጠው ሲያመለክት፤ አፈጻጸሙ ጊዜ ይወስዳል እንጂ፤ የጠየቀውን ያገኛል። በዚህ አኳኋን፤ አዶልፍ ማመልከቻውን ካቀረበ ከሁለት ዓመታት በኋላ፤ ግንቦት 5 ቀን 1927 ዓ.ም በጀርመን አገር ሙሉ የነዋሪነት ፈቃድ አገኘ። ስለዚህ፤ ይህ የአስትሪያ ተወላጅ ከስድስት ዓመታት በፊት የመሰረተውን የናሽናል ሶሲያሊስት ፓርቲ፤ በይፋ አደባባይ ላይ አውጥቶ እንደፈለገው ትግሉን ማካሄድ የቻለው፤ በጀርመን አገር የመኖሪያውን ፈቃድ ካገኘ ወዲህ እንጂ፤ ከዚያ በፊት አልነበረም።

በጥቅምት 1922 ዓ.ም፤ ቤኒቶ ሙሶሊኒ ጥቁር ሽሚዝ ለባሾቹን አሰልፎ ከሚላኖ እስከ ሮማ ያደረገውን ጉዞ፤ በፓርላማ ሥርዓት በሕግ የተቋቋመውን መንግሥት አስለቅቆ ሥልጣን እንዴት ለመያዝ እንደቻለ፤ አዶልፍ ሂትለር በዝርዝር ተከታትሎ ነበር። ነገር ግን፤ ምንም እንኳን ሙሶሊኒ የወሰደውን ደፋር የሆነ እርምጃና በመጨረሻም ሥልጣን በመያዝ ያገኘውን ውጤት አዶልፍ ከልቡ ቢያደንቅም፤ የዱቼን ዘዴ በጀርመን ሕዝብ ላይ ለመጠቀም የሚቻል ሆኖ አላገኘውም። የጣልያን ሕዝብ በተፈጥሮው የዋህና ድልል ስለሆነ፤ የፖለቲካ መሪዎቹ አነጋገሩን ካወቁበት፤ ምክራቸውን በቶሎ ተቀብሎ አብሯቸው ይሰለፋል። የጀርመን ሕዝብ ግን ከዚህ የተለየ ነው። ከፖለቲካ መሪዎች የሚቀርብለትን ሐሳብ ከመቀበሉ በፊት እጅግ አድርጎ ይመራመራል። የሚያምንበት ሆኖ ቢያገኘውም፤ በአደባባይ ተወዳድሮ በማሸነፍ እንጂ፤ ኃይልን ተመርኩዞ ሥልጣን መያዝን አይደግፍም። ስለዚህ፤ የናሽናል ሶሲያሊስት ፓርቲ ለአገር መሪነት ሥልጣን የሚበቃው፤ በዴሞክራሲ ሥርዓት የሕዝቡን ድጋፍ በማግኘት ስለሆነ፤ የትግላችን መሠረቱና መንገዱ ይህ ብቻ ነው በማለት፤ አዶልፍ ሂትለር ለማታለያ ያዘጋጀውን ጊዜያዊ የሆነ የዴሞክራት ልብሱን አጥልቆ ግሥጋሴውን ቀጠለ።

ሂትለር ቻንስለር

በጀርመን አስተዳደር ወግ አስከሄሬ ድረስ የሚሠራበት “ቻንስለር” የተባለውን ማዕረግ ጠቅላይ ሚኒስትር ወይም የመንግሥት መሪ ማለት ነው። በብዙዎች የአውሮፓ አገሮች እንደሚታየው አሠራር፤ በጀርመን አገር የሬፑብሊኩ ፕሬዚዳንት የአገሩ መሪ ሲሆን፤ የፓርላማውን ድጋፍ ይዞ የመንግሥቱን ሥራ በሙሉ ሥልጣን የሚያካሂደው፤ ቻንስለር ነው።

አዶልፍ ሂትለር፤ የጀርመን ቻንስለር ለመሆን ከ1928 ዓ.ም እስከ 1933 ዓ.ም ድረስ፤ ለአምስት ዓመታት ያህል ያለማቋረጥ በብዙ ታግሏል። “ ናሽናል ሶሲያሊስት ” የተባለው የፖለቲካ ፓርቲው፤ ለፓርላማው የምርጫ ውድድር ለመጀመሪያ ጊዜ ሕዝብ ፊት የቀረበው ግንቦት 28 ቀን 1928 ዓ.ም ሲሆን፤ በዚያን ጊዜ ያገኘው ውጤት ሁለት ነጥብ ስድስት በመቶ (2.6%) ብቻ ነበር። እንደዚሁም፤ በዚያኑ ጊዜ ለፓርቲው አባል ለመሆን የተመዘገቡለት ደጋፊዎች፤ ቁጥራቸው ከአንድ መቶ ሰማንያ ሺህ የሚበልጡ አልነበሩም። ቀደም ሲል እንደተገለጸው፤ የጀርመን ሕዝብ “ ናሽናል ሶሲያሊስት ” የተባለውን የፖለቲካ ፓርቲ ማወቅ የጀመረው፤ በ1929 ዓ.ም ለድል አድራጊዎቹ መንግሥታት ስለሚከፈለው የጦር ካሣ፤ አውን ያንግ (Owen Young) የተባለው አሜሪካዊ የፋይናንስ ኤክስፐርት ያቀረበውን ፕላን አጥብቆ በተቃወመ ጊዜ ነበር። ዋና ዋናዎቹ ናዚስቶች እነ ዮሴፍ ጉብል፤ የያንግ ፕላን እንኳንስ በእኛ ትውልድና ገና ባልተወለዱት የጀርመን ልጆች ላይ የሞት ፍርድ አዘጋጅቶ የሚጠበቅ ነው በማለት በነዙት ፕሮፓጋንዳ፤ ሕዝቡን በከፍተኛ የጋለ ስሜት ለመማረክ አስቻላቸው።

የናዚስቶቹ ተቃውሞ፤ በዚህ በጦር ካሣው አከፋፈል ጉዳይ ብቻ አልነበረም። ጦርነቱ ካለቀ በኋላ፤ በቪርሣይ ሸንጉ፤ ፈረንሣይና እንግሊዝ አሜሪካንን እና ጣልያንን ይዘው በጀርመን ላይ የፈረዱትን የግፍ ቅጣት፤ ሕዝቡ በትክክል እንዲያውቀው እየዘረዘሩ በማስረዳት ነበር። ይኸውም፡-

- የጀርመን ሕዝብ በአውሮፓ ያሉትን ስልሣ ስምንት ሺህ እስኪር ኪሎ ሜትር ስፋት ያላቸውን ግዛቶቹን ተነጥቋል። ከዚህም ጋር በነዚህ ግዛቶቹ ላይ ነዋሪዎች የሆኑት ስምንት ሚሊዮን ወንድሞቹና እህቶቹ ተገንጥለው ለሌሎች ገዥዎች እንዲሰጡ ተደርጓል።
- በአፍሪካና በአስያ የነበሩት ቅኝ ግዛቶቹ፤ ለፈረንሣይና ለእንግሊዝ ጥቅም እንዲውሉ ተደልድለዋል።
- አዲስ የተቋቋመው የጀርመን ሬፑብሊክ መንግሥት፤ የፈረንሣይና የእንግሊዝ ባለሥልጣኖች ተወራጅ ሆኖ እንዲኖር ስለተወሰነበት፤ ያለ እነሱ ፈቃድ የአገር መከላከያ ድርጅት አይኖረውም።
- ያለ እነሱ ፈቃድ የጦር መሣሪያ ፋብሪካዎች ማቋቋም አይችልም።
- ያለ እነሱ ቸርነት እንደ ራይንላንድ (Rhine Land) የመሳሰሉትን የራሱን ግዛቶች መቆጣጠርና ማስተዳደር አይፈቀድለትም።

በጠቅላላው የጀርመን መንግሥት ነፃነት የሌለውና ምንም ዓይነት የዕድገት እርምጃ ለማድረግ እንዳይችል፤ በፈረንሳይና በእንግሊዝ ሥልጣን ተወጥሮ የተያዘ ከመሆኑም በላይ፤ ይህ ሕዝብ አንጀቱን አስሮ በጦር ካሣ ስም ዕዳ እየገበረ ዕድሜውን እንዲጨርስ ተፈርዶበታል። ስለዚህ፤ የጀርመን ሕዝብ የወደቀበትን ይህን ሁሉ ስቃይ ተጋፍጦ የሚታገልለትና በመጨረሻም አሸንፎ ነፃነቱን የሚመልስለት፤ ከዚያም አልፎ አለአግባብ ከሕግ ውጭ የተፈረደበትን የግፍ እዳ የሚሰርዝለት፤ ጠንካራ መሪና ብድር መላሽ አስተዳዳሪ ያስፈልገዋል። ለዚህም ቆራጡ መሪዎችን አዶልፍ ሂትለርና መሰረታዊው መመሪያችን የሆነው የናሽናል ሶሲያሊስት ፓርቲያን ተደራጅተዋል ... በማለት፤ ናዚስቶቹ ሲነዙት የቆዩት ፕሮፓጋንዳ በመጨረሻው ከሚፈልጉት ግብ ለመድረስ አብቅቷቸዋል።

በዚህ አካሄድ፤ በግንቦት 1928 ዓ.ም በተደረገው የፓርላማ አባሎች ምርጫ፤ ሁለት ነጥብ ከስድስት በመቶ (2.6%) ብቻ ውጤት ያገኘው የናሽናል ሶሲያሊስት ፓርቲ፤ በየጊዜው በሕዝብ ዘንድ ታዋቂ እየሆነ፤ ከአራት ዓመታት በኋላ ሐምሌ 31 ቀን 1932 ዓ.ም በተካሄደው ጠቅላላ ውድድር፤ ሰላሣ ሰባት ነጥብ ሦስት በመቶ (37.3%) በማምጣት፤ ከልዩ ልዩ ፓርቲዎች ሁሉ የበላይነትን አገኘ። በዚህ ጊዜ የሬፑብሊኩ ፕሬዚዳንት ማርሻል ሂንደንቡርግ፤ (Hindenburg) ከአምስት ወራት በፊት በአፊሲየር የጀርመን ዜግነቱ የፀደቀለትን ሂትለርን ጦርቶ ካቢኔውን እንዲያቋቁም መጠየቅ ነበረበት። ነገር ግን፤ ሂንደንቡርግ ከቀድሞዎቹ የዳግማዊ ጊዮም ገፍኔራሎች አንዱ የነበረ በመሆኑ፤ በጦርነቱ ጊዜ የደረሰውን የአምሳ አለቃ ሂትለርን ታሪክ በማስታወስ፤ “ ... ቻንስለር መሆን የሚገባው አይደለም። ከናዚስቶቹ መካከል ሌላ ሰው ተመርጦ ካቢኔውን ያቋቁምና ለአዶልፍ ቢባዛ የፖስታ ሚኒስትርነቱ ቢሰጠው ይሻላል ... ” የሚል አስተያየት ሰጠ። የናሽናል ሶሲያሊስት ፓርቲ አባሎች ግን፤ የፕሬዚዳንቱን ሐሳብ ጨርሶ አንቀበልም አሉ። “ ... በውድድሩ አሸናፊዎች ሆነን ትልቁ ፓርቲ የኛ ናሽናል ሶሲያሊስት ሆኗል። በዚህ መሠረት የቻንስለርነቱ ቦታ የኛ ነው። መሪዎችንም አዶልፍ ሂትለር ነው። ሌላ አናውቅም ... ” ብለው አቋማቸውን አጠነከሩ። የሬፑብሊኩ ፕሬዚዳንት የራሱን ሐሳብ ለማስፈጸም ለጥቂት ወራት ሲያንገራግር ከቆየ በኋላ፤ በመጨረሻው አዶልፍ ሂትለርን ጦርቶ አዲሱን ካቢኔ እንዲያቋቁም በመጠየቅ የቻንስለርነቱን ሹመት መስጠት ግዴታ ሆነበት።

እንግዲህ ፤ የአስተሪያው ተወላጅ አዶልፍ ሂትለር፤ በየካቲት 25 ቀን 1932 ዓ.ም የጀርመንን ዜግነት አግኝቶ፤ ፓስፖርቱን ከተቀበለ ከአሥራ አንድ ወራት በኋላ፤ በዚህ በጥር 30 ቀን 1933 ዓ.ም “ ቻንስለር ” ተብሎ መንግሥቱን የመምራት ሥልጣን ተቀበለ። እስካሁን ድረስ፤ እዚህ ደረጃ ለመድረስ አዶልፍ ያደረገውን ትግልና የተጓዘባቸውን ጉዳዮች ከብዙ በጥቂቱ ለማሳየት ሞክረናል። በሚቀጥለው ምዕራፍ ደግሞ ሥልጣን ከጨበጠ በኋላ፤ የተከተለው አሠራርና የወሰዳቸው እርምጃዎች በዓለም ላይ ምን እንዳስከተሉ እናያለን።

ምዕራፍ ፪

ሥልጣን በሂትለር እጅ ብቻ

ከዚህ በፊት በቀረበው ምዕራፍ ላይ እንደ ተገለጸው፤ አዶልፍ ሂትለር የጀርመን መገንጠያ መሪ ለመሆን የቻንስለርነቱን ሹመት የተቀበለው፤ በዴሞክራሲ ሥርዓት በአገሩ ውስጥ በተደረገው ምርጫ፤ የናሽናል ሶሲያሊስት ፓርቲው ከሌሎቹ የፖለቲካ ፓርቲዎች ሁሉ ብልጫ ያገኘ በመሆኑ ነው። እንደሚታወቀው፤ በተለይ ከ1928 ዓ.ም ጀምሮ ሂትለርና ቡድኑ፤ ለአራት ዓመታት ባለሚቋረጥ የፖለቲካ ትግል በሚያደርጉበት ጊዜ፤ የአገሩን የመሪነት ሥልጣን ለመያዝ የተጓዙት የዴሞክራሲን ጉዳይ እንደሚከተሉ በማስመሰል እንጂ፤ ጋይልን በመመርኮዝና ሕዝብን በማሸበር አለመሆኑን አስመስክረዋል። ይህ “ናሽናል ሶሲያሊስት” የተባለው የፖለቲካ ፓርቲ ዓላማውና ግቡ፤ የጀርመንን ሕዝብ ከመከራው ዓለም ለማላቀቅና፤ ለአገር ትልቅነትና ክብር ለመዋጋት መሆኑን በሚማርክ ፕሮፓጋንዳ፤ ናዚስቶቹ እየተነተኑ በሚያስረዱበት ጊዜ፤ ድጋፉን የሰጧቸው አብዛኛው የጀርመን ሕዝብ፤ ሥልጣን ሲጨብጡ ወደ ክፉ አቅጣጫ ሊያመሩ ይችላሉ ብሎ አልተጠራጠራቸውም ነበር።

ትልቁ ጉድ የፈለገው፤ ጥር 30 ቀን 1933 ዓ.ም ሂትለር የቻንስለርነቱን ሥልጣን በተቀበለ ማግሥት፤ ለጀርመን ሕዝብ ክብርና ለአገሩ ትልቅነት፤ እፈጽማቸዋለሁ ብሎ ያዘጋጃቸውን ፕሮግራሞች ሲያስታወቅ ነው። ቀደም ሲል እንደተጠቀሰው፤ መላው የጀርመን ሕዝብ የሂትለርን ፕሮፓጋንዳ ሲያዳምጥ የኖረው፤ ጠላቶቹ የሆኑት የፈረንሳይና የእንግሊዝ መገንጠያ ተቀንብተው ቀንበር በምን አኳኋን እንደሚላቀቅና ትክክለኛ የሆነ መብቱን አግኝቶ ወደ ብልጽግና ሕይወት ለማምራት እንዴት እንደሚሻገር ነበር። ነገር ግን፤ ከዚህ ትልቅ ተስፋ ከሚሰጥ ሐሳብ ጋር ተጣምሮ የተዘጋጀውን የጨካኝ ዲክታቲርነት አመራርና ከሰብአዊ መንፈስ ውጭ ለመፈጸም ያቀደውን የዘረኛነት ፖሊሲ፤ ሕዝቡ የሚጠብቀው አልነበረም። ይሁን እንጂ፤ አዶልፍ ሂትለር Main Kampf “ የእኔ ትግል” በሚለው የፍልስፍና መጽሐፉ ውስጥ፤ የአገሩን ሥልጣን ከተቀበለ በኋላ በየደረጃው ለመፈጸም ያሰባቸውን እጅግ አደገኛ የሆኑትን ሐሳቦቹን ሁሉ ዘርዘሮ ከማስረዳት አልተቆጠበም ነበር።

ከሁሉ አስቀድሞ ሂትለር ፍጹም ዘረኛ መሆኑን አልደበቀም። የሰው ልጅ ዘር ሁሉ እኩል እንዳልሆነና የጀርመን ሕዝብ ደግሞ ከሌላው ሁሉ የበላይነት ያለው መሆኑን አጥብቆ እንደሚያምንበት አስረድቷል። ስለዚህም ጉዳይ ሲያብራራ፤ የጀርመን ሕዝብ “ አርዮን (Aryenne) ከተባለው ንጹሕ የነጭ ዘር የመጣ ሲሆን፤ ከጊዜ በኋላ ከሌሎቹ ዝቅተኞች ከሆኑት ከአይሁዳውያንና ከሴምያውያን (ሰሚቲክ) ዘሮች ጋር በመቀላቀል ዘር ሲጠገሽ በመቆየቱ፤ እጅግ አድርጎ የሚቆጫው መሆኑን በምሬት ገልጿል። ለዚህም መፍትሔውን በጽሑፉ ላይ እንደ አመለካከተው፤ ከእንግዲህ ወዲህ ይህ ከአሪየን ሲያያዝ የመጣው ዘር፤ እየተጣራ በሚገባ ለመስፋፋት እንዲችልና የጀርመን ሕዝብ ቀድሞ በዓለም ላይ የነበረውን

የዘር የበላይነት ደረጃ እንዲያገኝ፤ የናሽናል ሶሲያሊስት ፓርቲ ዋና ዓላማ መሆኑን ያረጋግጣል።

እንግዲህ ፤ ይህ ፍጹም ዘረኛ የሆነ ዲክታተር ሥልጣን ከያዘ በኋላ፤ የሚያስበውን በተግባር ለማዋል የሚወስደው እርምጃ ሁሉ ያለ አንዳች ርኅራኄና ይሉኝታ መሆኑን በሚገባ አስረድቷል። በመጀመሪያ ደረጃ ከሚፈጸሙትም ዋና ዋና ጉዳዮች፤ የአይሁዳውያንን እና የሴምያውያንን ተወላጆች የማምከኛ መርፌ በግዴታ በማስወጋት፤ ዘራቸው ከንጹሐ ከጀርመን ደም ጋር እንዳይቀላቀል ማድረግ ነበር። በሁለተኛ ደረጃ ደግሞ፤ በተለይ በብዙ ሚሊዮን የሚቆጠሩት አይሁዳውያኖች እየተለቀሙ፤ ወደ ልዩ መስፈሪያ ቦታ እየተወሰዱ የስቃይ ሕይወት ሲቀበሉ ከከረሙ በኋላ፤ በጋዝ መርዝ እየታፈኑና እየተቃጠሉ እንዲያልቁ መደረጋቸው ይታወሳል። በዚህ ረገድ ዘረኛው ሂትለር በሰው ልጆች ላይ የፈጸመውን የጭካኔ ሥራ በየዓይነቱ ዘርዘር ለመግለጽ፤ ራሱን የቻለ መጽሐፍ ከማዘጋጀት በስተቀር፤ ከሌላ ታሪክ ጋር አጣምሮ ለማስረዳት ቀላል አይሆንም።

እ.ኤ.አ ሐምሌ 31 ቀን 1932 ዓ.ም በመላ ጀርመን በተደረገው ጠቅላላ የፓርላማ ምርጫ፤ የሂትለር ቡድን ሰላሳ ሰባት ነጥብ ሦስት በመቶ (37.3%) በማግኘት ከሌሎቹ የፖለቲካ ፓርቲዎች ሁሉ ብልጫ ስለአመጣ፤ ወዲያውኑ የመንግሥቱን መሪነት ሥልጣን ሲሰጠው ይገባ ነበር። ነገር ግን፤ የጀርመን ሬፑብሊክ ፕሬዚዳንት ማርሻል ሂንደንቡርግ ይህን የቀድሞ የአምሳ አለቃ፤ ቻንስለር ማድረግ ተገቢ አይደለም በማለት ለብዙ ወራት ሲያንገራግር ከቆየ በኋላ፤ በመጨረሻው ሳይወድ በግዴታ ጥር 30 ቀን 1933 ዓ.ም እኩለ ቀን ላይ ሂትለርን ጠርቶ መንግሥት እንዲያቋቁም መጠየቁ ይታወሳል። አዶልፍ፤ ከዐሥር ዓመታት በላይ ሲመኘውና ሲለፋበት የኖረውን ይህንን የመንግሥት መሪነት ሥልጣን በተቀበለ ማግሥት ሳይውል ሳያድር፤ ፕሬዚዳንት ሂንደንቡርግን አስጨንቆ በሚቀጥሉት ሰላሳ ቀናት ውስጥ አሁን ያለው ፓርላማ ተበትኖ ሌላ አዲስ ጠቅላላ ምርጫ እንዲከናወን አስወሰነ። ይህ ምርጫ እንዲደረግ ሂትለር የፈለገው፤ የናሽናል ሶሲያሊስት ፓርቲው ካለፈው የበለጠ የሕዝብ የድጋፍ ድምፅና የፓርላማ ወንበር በማግኘት፤ ተወዳዳሪ የሌለው መሪ ለመሆን ነበር። ፊደረር ሂትለር፤ እንደ ተመኘው ቻንስለርነቱን ከተቀበለ ከሁለት ወራት በኋላ በተደረገው ጠቅላላ ምርጫ፤ የናሽናል ሶሲያሊስት ፓርቲው ቀድሞ ከነበረው ከሠላሳ ሰባት ነጥብ ሦስት (37.3%) ወደ ዐርባ ሦስት ነጥብ ዘጠኝ (43.9%) ከፍ በማለት የዐሥራ ሰባት ሚሊዮን (17,000,000) ሕዝብ ድጋፍ ስለአገኘ፤ ወዲያውኑ በሥልጣኑ የሚከተሉትን እርምጃዎች ወሰደ።

- 1) መጋቢት 20 ቀን 1933 ዓ.ም የአዶልፍ ሂትለር መንግሥት “ሦስተኛው የጀርመን ዳይናስቲ” ተብሎ እንዲሠየም አወጀ። (THIRD REICH)
- 2) ሚያዝያ ሰባት ቀን 1933 ዓ.ም ሂትለር ባወጣው አዲስ ሕግ፤ ከጀርመን ሕዝብ ጋር እየተዋለዱ ዘር ሲያረክሱ የኖሩ ናቸው በመባል የተወነጀሉት አይሁዳውያንና ሌሎቹም ጥቁሮች፤

- ሀ) እያንዳንዳቸው የማምከኛ መድኃኒት በመርፌ እንዲወጡ አደረገ።
- ለ) በመንግሥት ሥራና በመምህርነት የሚያገለግሉት አይሁዳውያን ከየሥራ ገበታቸው በፍጥነት እንዲባረሩ ትዕዛዝ ሰጠ።

ሐ) በገንድ ሥራ የተሠማሩት አይሁዳውያኖች ደግሞ፤ ድርጅቶቻቸውና ሱቆቻቸው በወታደር ኃይል እንዲወድሙ ወሰነ።


3) ጥቅምት 14 ቀን 1933 ዓ.ም የጀርመን መንግሥት አባል ከሆነበት ከሊግ ኦፍ ኔሽን ለቅቆ እንዲወጣ በይፋ አስታወቀ።

4) ነሐሴ 2 ቀን 1934 ዓ.ም የሬፑብሊኩ ፕሬዚዳንት ማርሻል ሂንደንቡርግ በተወለደ በ87 ዓመቱ ሲሞት፤ ለሂትለር አንድ ተጨማሪ የሥልጣን ማስፋፊያ ዕድል ከፈተለት። ሂንደንቡርግ በሞተ በሁለተኛው ቀን፤ ከእንግዲህ ወዲህ የአገሩ ፕሬዚዳንትና የመንግሥቱ መሪ (ቻንሰለር) አንድ ሰው ብቻ መሆን ይችላል የሚል ሕግ አዘጋጅቶ፤ ነሐሴ 19 ቀን 1934 ዓ.ም የሕዝብ ውሳኔ (Plebiscite) እንዲሰጥበት ጠየቀ። ከሕዝቡም መካከል ዘጠና በመቶው የቀረበለትን የፊደረርን ጥያቄ ስለደገፈ፤ ከዚህ ዕለት ጀምሮ አዶልፍ ሂትለር ለመላው የጀርመን ሕዝብ ወሰን የሌለው ባለሙሉ ሥልጣን መሪ እኔ ብቻ ነኝ አለ። ለዚህም፤ እንደ ጣኦት ልዩ አምልኮት እንዲሰጠው ያወጣው መፈክር፤ " ... አንድ አገር ... አንድ ዘር ... አንድ ዳይናስቲ ... አንድ መሪ ... " የሚል ሲሆን፤ ይህንን ሁሉ ጠቅሎ የሚገናኝጸፈው መሪ፤ ፊደረር ሂትለር ብቻ መሆኑን ያለ አንዳች ይሉኝታ ሕዝቡ በደስታ እንዲፈጽሙ ተነገረው።

ሥልጣን ለመያዝ የደሞክራሲን መንገድ ተከትሎ በማሸነፍ እንጂ፤ ኃይልን በመጠቀም መሆን የለበትም እያለ በማታለል የሚፈልገውን ካገኘ በኋላ፤ አዶልፍ ሂትለር እስከ ዕድሜ ልኩ በዘረጋው ፕሮግራም፤ የጀርመንን ሕዝብ የሚመራው፤ እሱ እንደሚፈልገው በራሱ ዕምነትና በራሱ ውሳኔ ብቻ ስለሆነ፤ የዴሞክራሲ ወጉም ሆነ ሥርዓቱ፤ ሳይውል ሳያደር በፍጥነት እንዲቀበር አደረገ። በአገሩ ውስጥ ከነበሩት የፖለቲካ ፓርቲዎችም ውስጥ፤ ከናዚስቶቹ በስተቀር ሌሎቹ በሙሉ መፍረስ ብቻ ሳይሆን መጥፋትም አለባቸው ብሎ ፈረደባቸው። ፊደረር ሂትለር፤ ለጀርመኖች ያለመላቸው ግብ፤ ዘራቸው ብቻ ሳይሆን ታሪካቸውም ጭምር ከሁሉም በላይ መሆኑን የዓለም ሕዝብ በግዴታ እንዲቀበለው ለማድረግ ነው። ፊደረር ሂትለር ይህን ዓላማውን ከግቡ ለማድረስ የሚችለው፤ በተቻለ ፍጥነት የጦር ኃይሉን በማስፋፋትና ጠላቶቹ ከሚላቸው ከፈረንሳይና ከእንግሊዝ አገሮች የበለጠ በማድረግ ስለሆነ፤ በመጀመሪያ የወሰዳቸው እርምጃዎች በቪርሃይ ውል በጀርመን ላይ የተወሰኑትን የቅጣት ደንቦች ሁሉ አንድ በአንድ በማፍረስ ነበር።

ቀደም ሲል እንደ ተጠቀሰው፤ አዶልፍ ሥልጣን በያዘ በዐሥረኛው ወር (በጥቅምት 1933) ጀርመን ከሊግ ኦፍ ኔሽን አባልነቷ እንድትወጣ ካደረገ በኋላ፤ በመጋቢት 16 ቀን 1935 ዓ.ም በቪርሃይ ውል የተከለከለውን ሁሉ በመጣስ፤ ከፍ ያለ የጦር ኃይል ለማቋቋም መወሰኑን በይፋ አስታወቀ። ይህን አስደንጋጭ የሆነ የማይጠበቅ መግለጫ ከማውጣቱ በፊት፤ ሦስት መቶ ሺህ (300.000) ያገር መከላከያ ወታደሮች ለማቋቋም የፈረንሳይ መንግሥት እንዲፈቅድለት፤ በአምባላደሩ በፍራንስዋ ፖንሴ በኩል ያቀረበውን ልመና፤ የፓሪስ መንግሥት

* (une seule nation, un seul empire, un seul chef)



አዶልፍ ሂትለር እ.ኤ.አ ጥር 30 ቀን 1933 ዓ.ም በዚህ ናዚስታዊ በሆነ ሰላምታው፤ የመላው ጆርመንን አስተዳደር ሥልጣን ተረክቦ፤

ባለሥልጣናት ሳይቀበሉት ቀርተው ነበር። እንደሚታወቀው፤ የቪርሃይ ውል የሚፈቅድለት፤ ከአንድ መቶ ሺህ የማይበልጡ ወታደሮች እንደዲኖሩት ብቻ ነው። ነገር ግን፤ ፊደረሩ በሰላምና በዲፕሎማሲ ጉዳይ የወታደሮቹን ቁጥር ወደ ሦስት መቶ ሺህ ከፍ ለማድረግ ያቀረበውን ጥያቄ ሲከለክሉት፤ እጅሬ በገዛ ሥልጣኑ በሠላሳ ስድስት (36) ዲቪዥኖን የተደራጀ የአምስት መቶ ሺህ (500.000) የጦር ኃይል ወታደሮች መልምሎ ማቋቋሙን አስታወቃቸው።

የሂትለር ሕገወጥ ውሳኔ እንደ ተሰማ፤ በፓሪስ የፖለቲካ አደባባይ ላይ ትልቅ የብስጭት ቦንብ ፈነዳ። የልዩ ልዩ የፖለቲካ ፓርቲዎች ሁሉ የጀርመኑ ዲክታተር የወሰደውን እርምጃ በማውገዝ፤ ከመንግሥታቸው ጋር ተባበሩ። የታላቋ ብሪታንያ ጠቅላይ ሚኒስትርም፤ እንደ ፈረንሳይ የጋለ ባይሆንም በእንግሊዝ ሕዝብ ስም ሆኖ ተቃዋሚውን አሰማ። የጣልያኑ ዱቼ ሙሶሊኒ፤ በዚያን ዓመት (1935 ዓ.ም) ኢትዮጵያን በጦር ለመውጋት በመዘጋጀት ላይ ስለነበረ፤ የፈረንሳይንና የእንግሊዝን መንግሥታት ወገኖቹ ለማድረግ፤ የሂትለር ሕገወጥ እርምጃ የአውሮፓን ሰላም የሚነሣ ነው ብሎ ፎከረ። ከዚህም አያይዞ ሦስቱ የአውሮፓ ታላላቅ አገሮች በፋሽስታዊት ጣልያን ጋባኸነት፤ ስትራሳ (Stresa) በተባለችው በጣልያን ሰሜናዊ ከተማ ልዩ ስብሰባ አድርገው፤ አንድ ዓይነት እርምጃ እንዲወስዱ ጋበዙ። ዱቼ ባቀረበው ሐሳብ መሠረት፤ ሂትለር የቪርሃይን ውል መጣሱን ባስታወቀ በሦስተኛው ሳምንት፤ ከሚያዝያ 11 እስከ 14 1935 ዓ.ም ድረስ፤ የእንግሊዝ ጠቅላይ ሚኒስትር ማክዶናልድና የውጭ ጉዳይ ሚኒስትሩ ጆን ሲሞን፤ የፈረንሳይ ጠቅላይ ሚኒስትር ፍላንደን እና የውጭ ጉዳይ ሚኒስትሩ ላቫል፤ በሙሶሊኒ ሊቀመንበርነት ተሰብስበው፤ ናዚስቱ ዲክታተር ስለወሰደው ሕገወጥ እርምጃ በሰፊው ተወያዩ።

የዚህ የስትራሳ ስብሰባ ሲወጠንና ሲዘጋጅ፤ በመላው የአውሮፓ አገሮች ዘንድ ያሳደረው ስሜት፤ ያለ ጥርጥር ፈረንሳይና እንግሊዝ ጣልያንንም ጨምረው ጦር በማንሣት፤ ዲክታተሩ ያቀደውን እንዲሰርዝ ያስገድዱታል የሚል ነበር። ሂትለርም የፈረንሳይና የእንግሊዝ መንግሥታት በጀርመን ላይ ጦር ከማንሣት አይመለሱም ይሆናል የሚል ሥጋት እንደነበረው ታውቋል። ነገር ግን፤ እነዚህ ሦስቱ የአውሮፓ ታላላቅ መንግሥታት ስትራሳ ደርሰው ስብሰባቸውን ሲጀምሩ፤ በናዚስቱ ዲክታተር ላይ ስለሚወስዱት እርምጃ እያንዳንዳቸው የተጨበጠ ሐሳብ አልነበራቸውም። በተሰበሰቡበት ገበታ ዙሪያ ላይ ሐሳብ ለሐሳብ ሲለዋወጡ፤ የሂትለር መንግሥት የቪርሃይን ውል እንዲያከብር ለማስገደድ የሚያስችል ኃይል በዚያን ሰዓት እንዳልነበራቸውና እንዳልተዘጋጁ በትክክል ለመረዳት ቻሉ። የስብሰባው ሊቀመንበር ቤኒቶ ሙሶሊኒም፤ ውስጥ ውስጡን የሂትለር ደጋፊ ስለሆነ፤ በአሁኑ ሰዓት በጀርመን ላይ ጦርነት መክፈት የሚፈለገውን ከማግኘት ይልቅ፤ ብዙ ጣጣ ማስከተሉ የሚያመዘን መስሎ ስለሚታይ፤ ሂትለር የቪርሃይን ውል በመጣስ እስከ አሁን የፈጸመውን በጥብቅ አውግዘን፤ ለወደፊቱ በዚህ የማይገታ ከሆነ፤ የኃይል እርምጃ እንድንወስድበት መዘጋጀት ይሻላል፤ የሚል ሐሳብ አቀረበ። እንደሚታየው የዱቼ አስተያየት ይህን ያህል የሚያጠግብ አልነበረም። ከቪርሃይ ውሎች ውስጥ ፈረንሳይና እንግሊዝ በጣም የሚተማመኑበት፤ ጀርመን ለምን ጊዜውም የአጥቂ ጦር ኃይል እንዳይኖራት የተደረገባትን ውሳኔ ነበር። አሁን ሂትለር በማን አለብኝ መንፈስ ይህንን ውል ጥሶ የሚፈልገውን ካደረገ፤ ሌሎቹና ቀሪዎቹ የቪርሃይ ውሎች ይህን ያህል የሚከብዱና ዋስትና የሚሰጡ አለመሆናቸው ለማንም ግልጽ ነው። ሙሶሊኒ ይህንን የተዳከመ

ሐሳብ ያቀረበው፤ የፈረንሳይንና የእንግሊዝን ለአጥቂነት አለመዘጋጀት በማየት ነው። በመጨረሻው እንደታየው፤ የስትሬሳ ኮንፌራንስ ሲፈጸም የሰጠው ውጤት፤ በጦር ድርጅትና በመሣሪያ ትጥቅ ረገድ፤ ትልቁን የቪርሣይን ውል የፈረሰውን ዲክታተር በጠርቱ ከማውገዝና ለወደፊቱ ከማስጠንቀቅ በስተቀር፤ የኃይል እርምጃ ለመውሰድ ያልታሰበ ስለሆነ፤ ፊደረር ሂትለር ትልቅ ድል እንዳገኘ አድርጎ በመቁጠር ተደስቶበታል።

በዙዎቹ የታሪክ ጸሐፊዎች እንዳመለከቱት፤ ሂትለር ክፉኛ የልብ ልብ የተሰማው፤ ፈረንሳይና እንግሊዝ በሙሶሊኒ ሊቀመንበርነት በስትሬሳ ከተማ ካደረጉት ስብሰባ በኋላ ነው። በእውነቱ ሂትለር የወሰደውን ሕገ ወጥ እርምጃ እንዲሰርዝ ለማድረግ፤ ፈረንሳይና እንግሊዝ ቆራጦች ቢሆኑ ኖሮ፤ በዚያን ጊዜ የነበራቸው የጦር ኃይል አያንሳቸውም ነበር። ሂትለርም ይህንን የቪርሣይን ውል ማፍረሱን ሲያስታውቅ፤ ከፍ ካለ የሥጋት ስሜት ጋር ስለሆነ፤ ጦር እናነሣባለን ቢሉት ኖሮ፤ ለመመከት የሚያስችል አቅም አልነበረውም። ነገር ግን፤ የፈረንሳይና የእንግሊዝ መንግሥታት፤ በሂትለር ጉዳይ የጠነከረ አንድነት ስለሌላቸው፤ የስትሬሳ ኮንፌራንስ ውጤቱ ባዶ ሆነ። ከዚህ በላይ ደግሞ እጅግ አስገራሚ የሆነው፤ የስትሬሳ ስብሰባ ከተካሄደ ከሦስት ወራት በኋላ፤ ጀርመን የባሕር ኃይል ለማቋቋም እንዲችል፤ የእንግሊዝ መንግሥት ፈቃደኛ ሆኖ ከሂትለር ጋር ስምምነት መፈራረሙ ነው። እንግዲህ እዚህ ላይ ፈረንሳይ ብቻዋን በንዴት ብትቃጠል ምን ውጤት ታመጣለች? ሂትለርም የሁለቱ የዲሞክራሲ መንግሥታት በአንድ አቋም ላይ አለመገኘት በጣም ስለተመቸው፤ ከዐሥራ ስድስት ዓመታት በፊት የተፈረመውን የቪርሣይን ውል አንድ በአንድ እየጣሰ፤ የጦር ኃይሉን እያስፋፋ ለመጓዝ መንገዱ ክፍት ሆነለት።

ምዕራፍ ፫

የሙሶሊኒ እና የሂትለር መቀራረብ

በእነዚህ በሁለቱ ዲክታተሮች መካከል፤ የዕድሜ የኤክስፐርትና የጠባይ ልዩነት አለ። ሙሶሊኒ ሂትለርን በዕድሜ ስድስት ዓመት ይበልጠዋል። በአገር መሪነትም ሙሶሊኒ ከሂትለር በዐሥራ አንድ ዓመታት ከፍ ይላል። በጠባይ ረገድም፤ ሂትለር በቆራጥነትና በፍጹም ጨካኝነት የታወቀ ሲሆን፤ ሙሶሊኒ ልብ ፈሪና ወላዋይ መሆኑ በሰፊው ይነገርለታል። በመሠረቱ፤ ሁለቱ ሰዎች የሚቀራረቡት በሁለት ዋና ዋና ጉዳዮች ላይ ብቻ እንደነበረ ታይቷል። ይኸውም፤ የመጀመሪያው፤ ሁለቱም ፍጹም ዲክታተሮች ሲሆኑ፤ ሁለተኛው ደግሞ፤ ሁለቱም ፀረ ኮሙኒስቶች መሆናቸው ነው። ከዚህ በቀር ደግሞ፤ ሙሶሊኒ ሥልጣን ላይ የወጣው፤ በኩዴታ መልክ የፋሽስት ሚሊሻዎቹን አዘጋጅቶ፤ በቦታው ላይ የነበረውን በሕዝብ የተመረጠ መንግሥት በኃይል በማስገደድ ሲሆን፤ ሂትለር ደግሞ በዴሞክራሲ ሥርዓት ተወዳድሮ የሕዝብ ድጋፍ በማግኘት ነው። ፊደረር ሥልጣን ከያዘ በኋላ፤ የዴሞክራሲን ሥርዓት ለመቅበር የወራት ጊዜ አልወሰደበትም። ሙሶሊኒ ግን፤ ሥልጣን ለመያዝ ትግሉን ያካሄደው በሬቮሉሽን መልክ ስለሆነ፤ የዲክታተርነትን አስተዳደር የመሠረተው ገና ከጠዋቱ ነው።

እ.ኤ.አ በ1933 ዓ.ም አዶልፍ ሂትለር የተመረጠበትን የዴሞክራሲውን ሥርዓት አፍርሶ፤ ሙሉ ዲክታተር መሆኑን ሲያውጅ፤ ቤኒቶ ሙሶሊኒ ከመሰል ጓደኛው ጋር ከማጨብጨብ ይልቅ፤ ከፈረንሣይና ከእንግሊዝ መንግሥታት ጋር ሆኖ ሂትለርን እየነቀፈ መቆየትን መርጦ ነበር። በዚህ አኳኋን ሁለቱ የጣልያንና የጀርመን ዲክታተሮች አንዱ አንደኛውን በመጠራጠር ለሦስት ዓመታት የሞቀ የወዳጅነት ግንኙነት ሳይዘረጉ ቆይተዋል። ፈረንሣይና እንግሊዝም ይህ ሁኔታ የሚዘልቅ መስሏቸው፤ ከሙሶሊኒ ጋር ወዳጅነትን እያፋፋሙና ሂትለርን በጥላቻ መንፈስ እያራቁ ለማቆየት ብዙ ጥረት አድርገው ነበር።

ሙሶሊኒ የሴቷ ልጁ ባለቤት የሆነውን ወጣቱን ጋሌላሶ ቺያኖን (Galeazzo Ciano) በ1936 ዓ.ም መጀመሪያ ላይ የውጭ ጉዳይ ሚኒስትር አድርጎ ሲሾመው፤ በጀርመንና በጣልያን ዲክታተሮች መካከል አዲስ የወዳጅነት ግንኙነት ተከፈተ። ኮምት ቺያኖ (Comte Ciano) የዱቼ አማች ከመሆኑም በላይ፤ ወራሹ ይሆናል እየተባለ ከፍ ያለ ግምት የተሰጠው ስለሆነ፤ የፋሽስቱን መንግሥት የውጭ ጉዳይ ፖሊሲ የሚመራው በሙሉ ሥልጣን መሆኑ ታወቀ። የመጀመሪያ እርምጃውም ሙሶሊኒንና ሂትለርን ማወዳጀት ነበር። እንደሚታወሰው፤ በ1935 ዓ.ም ሂትለር የኢትዮጵያን በፋሽስት መያዝ አልደገፈም። ይኸውም፤ ለኢትዮጵያ አዝኖ ሳይሆን የሙሶሊኒን በአፍሪካ መስፋፋት ባለመደገፍ መሆኑ የታወቀ ነው። ፊደረር ለኢትዮጵያ አርበኞች በአንድ ዓይነት ዘዴ የጦር መሣሪያ ለማቀበል ያደረገው ሙከራ ሁሉ፤ ከእንግሊዞችና ከፈረንሣዮች ቁጥጥር የተነሣ ባለመሰከቱ፤ አዝኖ እንደነበረ ይነገራል። ቀዳማዊ ኃይለሥላሴም እ.ኤ.አ በ1956 ዓ.ም ሴርጅ ግሩሳርድ (Serge Groussard) ለተባለው የፈረንሣይ ፊጋሮ (Figaro) ጋዜጠኛ በሰጡት ኢንተርቪዩ፤

የሂትለር ጀርመን ኢትዮጵያን በጦር መሣሪያ ለመርዳት ያደረገውን ሙከራ መግለጻቸው ይታወቃል። በ1935 ዓ.ም ሙሶሊኒም በዚህ ቅር የተሰኘ ስለነበረ፤ ከሂትለር ጋር ወዳጅነትን ለመዘርጋት አልተጣደፈም።

ጥቅምት 24 ቀን 1936 ዓ.ም ሙሶሊኒ ኢትዮጵያን በያዘ በአምስተኛው ወር፤ የዱቺ አዲሱ የውጭ ጉዳይ ሚኒስትር ጋሌኦ ጅያኖ (Galeazzo Ciano) ለመጀመሪያ ጊዜ ጀርመንን ሲገብኝ፤ ሂትለርንና ሙሶሊኒን ለማቀራረብ የሚያስችል አዲስ በር ከፈተ። በርቸትስጋድን (Berchtes Gaden) በተባለው ቤተመንግሥቱ ፊደረር ሂትለር የፋሽስቱን የውጭ ጉዳይ ሚኒስትር ለመጀመሪያ ጊዜ ሲቀበል፤ የሙሶሊኒ አማኝ ያቀረበለት ገጸ በረከት የናዚስቶቹን መሪ እጅግ የሚያስደስት ሆነ። ይኸውም፤ በእንግሊዝ አገር የሙሶሊኒ አምባሳደር የሆነው ዲኖ ግራንዲ (Dino Grandi) በገንዘብ አሰርቆ ያገኘውን፤ የታላቋ ብሪታንያ የውጭ ጉዳይ ሚኒስትር አንቶኒ ኤደን፤ “ የናዚስቶች አደገኛነት ” በሚል ርዕስ ያዘጋጀውን የምሥጢር ዶክመንት ነበር። ይህም ዶክመንት፤ የሂትለር መንግሥት የአውሮፓን ሰላም ለማናጋት የሚዘጋጀው፤ በምን መልክ እንደሆነና ለዚህም መከላከያው ምን እንደሚሻል የሚተነትን ስለሆነ፤ ፊደረር ከመጠን በላይ ተደሰተ። ሂትለር፤ ከፋሽስቱ የውጭ ጉዳይ ሚኒስትር ጋር ባደረገው ሁለት ሰዓት በፈጀው የሐሳብ መለዋወጥ ውስጥ፤ “ ዱቺ ከዓለም መሪዎች መካከል የመጀመሪያው ታላቅ ሰው በመሆኑ፤ ማንም ሰው ከእሱ ጋር እንኳንስ በቅርብ፤ በሩቅም ቢሆን ለመመሳሰል የመሞከር መብት የለውም ” ሲል፤ ፊደረር የገለጸው አስተያየት፤ ሙሶሊኒ የሚጠብቀው አልነበረም።

ከዚህ ለዱቺ ከተሰጠው የታላቅ ክብርና የአድናቆት መግለጫ በኋላ፤ አደልፍ ሂትለር ዓለምን ለመግዛት ወደፊት ስላለው ዕቅድ ምሥጢሩን በመጠኑ አወጣ። “ ... እኛ የምናስበውን ሁሉ በተግባር ለማዋል፤ ከእንግሊዝ ወዲህ የሦስት ዓመታት ዝግጅት ይጠይቀናል። ይህም የዝግጅት ጊዜ ለእኛ ብቻ ሳይሆን፤ ለወዳጆቻችንም ጭምር የሚታሰብ ነው ” በማለት፤ ከሙሶሊኒ ጋር ስለሚገነባው ጓደኛነት የመጀመሪያውን የምሥጢር ፍንጭ አወጣ። ጋሌኦ ጅያኖ ይህንን ሁሉ በማስታወሻው ይዞ ወደ ሮማ ከተመለሰ በኋላ፤ ለፋሽስቱ መሪ ሪፖርት ሲያቀርብ፤ ሙሶሊኒን እጅግ አድርጎ የሚያረካው ሆነ። ፊደረር ላለው ዕቅድ ሁሉ አብሬው እንድዋጋለት ሲጠይቀኝ፤ ለዝግጅት በቂ ጊዜ አይሰጠኝ ይሆናል በማለት፤ ዱቺ ሥጋት አድርጎት ነበር። አሁን ግን ሂትለር፤ እንኳንስ አብረውት ለሚሰለፉት ጓደኞቹ ቀርቶ፤ ለራሱም ቢሆን የሦስት ዓመታት የዝግጅት ጊዜ እንደሚያስፈልገው በመግለጹ፤ ለዱቺ ትልቅ ደስታ ሰጥቶታል። ይኸውም፤ በሚቀጥሉት ሦስት ዓመታት ውስጥ፤ ጣልያንም ትጥቁን ለማዘጋጀት በቂ ጊዜ ይኖራታል ብሎ በማሰብ ነው።

የሮማና የበርሊን አክስ (AXE) ከተመሠረተ ከጥቂት ቀናት በኋላ፤ በኅዳር 1936 ዓ.ም በሚላና አደባባይ ላይ ብዙ ሺህ ሕዝብ ሰብስቦ ሙሶሊኒ ባደረገው ንግግር፤ “ ወደፊት ሽቅብ ቀጥ ብሎ እንዲቆም የሚደረገው የበርሊንና የሮም የወዳጅነት ውል፤ እንደ ፎቶግራፍ በሩቅ እየታየ የሚኖር ብቻ አይደለም። በዚህ ውል ዙሪያ፤ የአውሮፓን አገሮች ሁሉ የሚሰበሰብ ትልቅ ሰንሰለት የሚዘረጋበት ነው ” ብሎ ፎክረ። ይህ መግለጫ በፈረንሳይና በእንግሊዝ መንግሥታት ዘንድ ትልቅ ሐዘን የፈጠረ ነበር። ሙሶሊኒ፤ ምንም እንኳ አንድ ቀን ሊከዳቸው እንደሚችል ጥርጣሬ ቢኖራቸውም፤ እንዲህ በፍጥነት ወደ ሂትለር ይጠጋል ብለው

አልጠበቁም። እ.ኤ.አ መስከረም 28 ቀን 1937 ዓ.ም፤ ሙሶሊኒ የሂትለር እንግዳ ሆኖ ጀርመንን በአፊሲያል በጉበኝ ጊዜ፤ ሁለቱ ዲክታተሮች ባላዩት መቀራረብና ባደረጉት ዲስኩሮች፤ የዴሞክራሲ አገሮች ሁሉ በጣልያን ላይ ምንም ዓይነት ተስፋ ማሳደር እንደሌለባቸው ለመገንዘብ የሚያስችላቸው ጊዜ ነበር ማለት ይቻላል። እነሱ ግን፤ ሙሉ በሙሉ ተስፋ ሳይቆርጡ በትዕግሥት መቆየትን መርጠዋል።

ፋሽስት ዱቺ የአፊሲያል ጉብኝቱን ለመጀመር በርሊን ሲደርስ፤ ናዚስቱ ፊደረር አንድ ሚሊዮን ሕዝብ ሰብስቦ ባደረገለት ከፍተኛ አቀባበል ላይ፤ ጓደኛውን እንኳን ደሀና መጣህ ሲለው፤ “ ... ይኸውና ፤ በዚህ ዓለም ካሉት ታላላቅ ሰዎች መካከል ብቸኛ የሆነ፤ ታሪክ ያልፈጠረው እሱ ራሱ ግን ታሪክን የሠራ ትልቅ መሪ አስተዋውቃችኋለሁ ... ” በማለት የተናገረው ቃል የሙሶሊኒን አእምሮ በደስታ ማዕበል ሲበጠብጠው ታዩ። ከዚህ ደስታ ብዛት የተነሣም፤ ለሂትለር አስደናቂ ንግግር ሙሶሊኒ በዚያ ደካማ በሆነው ጀርመንኛ ቋንቋው የሰጠው መልስ፤ ወጉ የሚጠይቀውን ትቶ ስለራሱ ብቻ ተናገረ። “ ... አንድ ፋሽስት ወዳጅ ከያዘ፤ እስከ መጨረሻው ድረስ ወዳጅነቱን አጠንክሮ አብሮት ይጓዛል ... ” ካለ በኋላ “ ... በዚህ ዓለም ካሉት አገሮች ሁሉ፤ ታላላቅና ዴሞክራት የሆኑት ጣልያኖችና ጀርመኖች ብቻ ናቸው። በዚህም አኳኋን መላዎ አውሮፓ ነገ ፋሽስት ትሆናለች ... ” በሚል ቃል ንግግሩን ዘጋ። ሙሶሊኒ ከመንቀሻቀጥና አእምሮው በደስታ ብዛት ከመናወጡ የተነሣ፤ ባደረገው ንግግር ውስጥ፤ ከዚህ በፊት ያልታዩ ከፍተኛ አቀባበል ለማድረግ፤ በዕለቱ የነበረውን ዝናብና የብርድ ውሽንፍር ታግሶ፤ የተሰበሰበውን አንድ ሚሊዮን የጀርመን ሕዝብና መሪውን ፊደረር ሂትለርን፤ ምንም ዓይነት ምስጋና ሳይሰጣቸው በመቅረቱ ያልተገረመ አልነበረም። አዶልፍ ሂትለር ግን፤ ከሙሶሊኒ የሚፈልገው ከዚህ የበለጠ ብዙ ነገር ስላለው፤ የዱቺን የተምታታ የቅሌት ዲስኩር በቁም ነገር አላዳመጠውም።

ሙሶሊኒ፤ የሂትለር የክብር እንግዳ ሆኖ በርሊን በቆየበት ጊዜ፤ ሁለቱ ዲክታተሮች ወደፊት የአውሮፓን ካርታ በምን አኳኋን ገነጣጥለው የናዚስቶችና የፋሽስቶች ተገዥ መሆን እንደሚችሉ በሰፊው ተወያይተዋል። ሆኖም፤ በዚያን ሰዓት ሂትለር፤ በጦር መሣሪያዎች ከምችትና በሠራዊት ኃይል ዝግጅት እጅግ በመገሥገስ ላይ ስለሆነ፤ ሙሶሊኒ በአድናቆት ከማዳመጥ በስተቀር፤ የጣሊያን አቅም የሚያክራ ሆኖ እኔም በዚህ በኩል አለሁልህ የሚለው ነገር አልነበረውም። ሆኖም የዴሞክራሲ አገሮች የሚባሉትን ፈረንሳይንና እንግሊዝን በጣም የሚያሳስባቸውን፤ የሂትለርን ዋና ዋና ዕቅዶች ለምሳሌ፤ አስትሪያን ከጀርመን ጋር ለማዋሀድ፤ ከፔኮዝሎቫኪያም መሠረታቸው ጀርመኖች ናቸው የሚባሉትን አውራጃዎች አስገድዶ ወደ ናዚው ግዛት ለማቀላቀል፤ ከዚያም አልፎ የፖላንድን ነፃነት ለማናጋት የመሳሰለውን በምስጢር የተያዘ ሐሳብ ዱቺ ከሞላ ጉደል በማወቁ፤ ጉብኝቱን ፈጽሞ ወደ ሮማ ሲመለስ፤ በፓሪስና በሎንዶን መንግሥታት ላይ የማጭበርበሪያ ፖለቲካ ለመጫወት ሞክሮ ነበር።

እ.ኤ.አ የካቲት 12 ቀን 1938 ዓ.ም፤ አዶልፍ ሂትለር የአስትሪያውን ቻንስለር በርሊን ድረስ እንዲመጣ አስጠርቶ፤ በቅርብ ጊዜ ውስጥ አገሩ ከጀርመን ጋር እንዲቀላቀል አስፈላጊ መሆኑን አስታወቀው። ይህ ዜና እንደተሰማ፤ ሙሶሊኒና የውጭ ጉዳይ ሚኒስትሩ ጋሌሊሶ ቺያኖ፤ ሂትለር ሳያማክራቸው ቀጥታ የሆነ እርምጃ በመውሰዱ በመጠኑም ቢሆን ቅር ስለተሰኘ፤ የፊደረርን ሐሳብ



አዶልፍ ሂትለር ርም መጥቶ መ-ሶሊንን ሲጎብኝ!

ለጊዜው ለማደናቀፍ ከእንግሊዞች ጋር አንድ ዓይነት የሕብረት ግንኙነት ብንከፍት ይሻላል ብለው ተነሡ። ወዲያውም ከስድስት ቀናት በኋላ (የካቲት 18 ቀን) ሱንዶን ያለውን የጣልያን አምባሳደር ዲኖ ግራንዲን የታላቋ ብሪታንያ ጠቅላይ ሚኒስትር ቻምበርሌን፤ የውጭ ጉዳይ አንቶኒ ኤደን ባለበት ተቀብሎ አነጋገረው።

“ በሂትለር ምክንያት አሁን የምናየው የአውሮፓ ሁኔታ እጅግ አሥጊ እየሆነ መሄዱ አይሰማዎትም ወይ ? ” ሲል፤ ቻምበርሌን ላቀረበለት ጥያቄ፤ የሙሶሊኒ አምባሳደር በሰጠው መልስ፤ ዋና ዋናዎቹ የአውሮፓ አገሮች ከተሰማማንና ከተረዳዳን ለሚደርሰው ችግር መፍትሔ ማግኘት አንቸገርም ነበር። ካለ በኋላ፤ የታላቋ ብሪታንያ መንግሥት በኢትዮጵያ ላይ ያለውን የጣልያንን ይዘታ ቢያውቅለት፤ ዳቼ በማናቸውም መልክ ለመተባበር ዝግጁ መሆኑን ገለጸ። አንቶኒ ኤደን ይህን የመሰለውን ጉዳይ አጥብቆ የሚቃወም ስለሆነ፤ ጠቅላይ ሚኒስትር ቻምበርሌን በዚህ በቀረበው ሐሳብ ላይ ለመነጋገር ለጊዜው የማይቻል መሆኑን አስረድቶ የዳቼን አምባሳደር አሰናበተ። ከሁለት ቀናት በኋላ (የካቲት 20 ቀን 1938 ዓ.ም) የታላቋ ብሪታንያ ጠቅላይ ሚኒስትር ከሙሶሊኒ ጋር ተቀራርቦ ስምምነት ለማድረግ መፈለጉ ሲረጋገጥ፤ የውጭ ጉዳይ ሚኒስትር አንቶኒ ኤደን “ አልስማማም ” ብሎ የሥራ መልቀቂያ ደብዳቤውን አቀረበለት። ጠቅላይ ሚኒስትሩም ከኮንሲርቫቲቭ ፓርቲ አባሎች መካከል ዋና ዋናዎቹ እነ ዊንስተን ቸርችል ስለሚደግፉት፤ ከኤደን መገላገሉን በደስታ ተቀብሎ፤ ሱርድ ሐሊፋክስን የውጭ ጉዳይ ሚኒስትር አድርጎ ሾመው።

ቤኒቶ ሙሶሊኒ የኤደንን ከሥልጣን መልቀቅ ሲሰማ፤ ከመጠን በላይ ፈነደቀ። እስከዛሬ ድረስ የፋሽስት ጠላት በመሆን፤ ታላቋ ብሪታንያ ከጣልያን ጋር የወዳጅነትና የሕብረት ግንኙነት እንዳይኖራት በሩን ዘግቶ የያዘው አንቶኒ ኤደን ነበር። ከእንግሊዞች ወዲህ ግን ምንም ዓይነት እንቅፋት አይገኘምም በማለት፤ ከእንግሊዞች ጋር ስለሚያደርገው ስምምነት ዝግጅቱን አፋጠነ። ዳቼ እንደ ፈለገው፤ የታላቋ ብሪታንያ መንግሥት፤ ኢትዮጵያ የጣልያን መሆኗን በይፋ ካወቀ በኋላ፤ ሌሎችም የሊግ ኦፍ ኔሽን አባል አገሮች ሁሉ የእንግሊዝን ምሳሌ ተከትለው ዕውቅና እንዲሰጡ ጥረት ለማድረግ ጠቅላይ ሚኒስትር ቻምበርሌን ተሰማማ። ይህ ለሙሶሊኒ ትልቅ ድል ነበር። ከዚህ የበለጠ ምን ይፈልጋል ? ... በለውጡስ እንግሊዞች ከዳቼ ምን ለማግኘት ይጠብቁ ናርዋል ? ...

ከጥቅምት 1936 ዓ.ም ጀምሮ፤ በሂትለርና በሙሶሊኒ መካከል የተመሠረተው የሕብረት ውል (AXE) ከጊዜ ወደ ጊዜ እየሰፋ መምጣቱ ግልጽ ቢሆንም፤ ዳቼ እስከምን ድረስ በፊደረሩ ዘንድ ተደማጭነት እንዳለው በትክክል ለማወቅ እንግሊዝና ፈረንሳይ መረጃ አልነበራቸውም። ሆኖም እጅግ ቢያንስ የፋሽስቱ መሪ የናዚስቱን ዲክታተር የቅርብና የሩቅ ፕላን የማወቅ ዕድል ስለአለው፤ ለዲሞክራሲ አገሮች የሚሰጣቸው መረጃዎች ከፍተኛ ጠቃሚነት ይኖራቸዋል የሚል ተስፋ ነበራቸው። ከዚህም በላይ፤ ሂትለር ዕብደት በተጫነው መንፈሱ፤ አንድ ቀን ተነሳሥቶ በአውሮፓ ላይ የጦርነት እሳት ቢጭር፤ ሙሶሊኒ እኛን ትቶ አብሮት አይሰለፍም የሚለውን አስተያየታቸውን ቀጥለውበታል። ሂትለር ደግሞ በበኩሉ፤ በሙሶሊኒ ላይ ሙሉ በሙሉ እምነት ስላልነበረው፤ ስለአውሮፓ ጉዳይ የሚያስበውን ሁሉ ላይ ላዩን ካልሆነ በስተቀር፤ እውነተኛውን ጉዳይ ገልጦ እንደማይነገረው በጠዘ ረገድ ታምናበታል። ሆኖም፤ የበርሊንና የሮም ውል፤ የዲሞክራሲ አገሮችን ለማስፈራራት አመቺቷል።

ምዕራፍ ፬

ሂትለር እርምጃውን ቀጠለ የአስተራያ ነጻነት ተገፈፈ

እ.ኤ.አ በ1934 ዓ.ም አዶልፍ ሂትለር ሥልጣን በያዘ በዓመቱ፤ የትውልድ አገሩ የሆነችውን አስተራያን ከጀርመን ጋር አቀላቅሎ ለመግዛት፤ የመጀመሪያ እርምጃው ለማድረግ ተነሥቶ ነበር። በዚያን ጊዜ የናዚስቱን ሐሳብ ለማክሸፍና የአስተራያን ነጻነት ለመጠበቅ፤ ከፈረንሳይና ከእንግሊዝ መንግሥታት ይበልጥ የፎክረውም ሆነ፤ በወሰኑ ላይ ወታደር ልኮ ናዚስቱን ዲክታተር ለማስፈራራት የሞከረው፤ ቤኒቶ ሙሶሊኒ ነበር። ሂትለርም በዚያን ሰዓት ተቃዋሚዎቹ ብዙ ስለሆኑበት፤ አቅሙን ገምቶ ወደ ጊሳ አፈገፈገ። አሁን ደግሞ በ1938 ዓ.ም፡-

1ኛ/ በቂ የጦር ኃይል ካደራጀ በጊላ፤

2ኛ/ የፋሽስቱን መሪ ከፈረንሳይና ከእንግሊዝ አለያይቶ ወዳጁ ካደረገው በጊላ፤ ከእንግሊዝ ወዲህ ማን አለብኝ ? በማለት፤ ከጠዋቱ ሲያስብበት የኖረውን ጉዳይ ለመፈጸም ቆርጦ ተነሣ።

አስተራያን ለመያዝ እርምጃ ከመውሰዱ ከሁለት ሳምንታት በፊት፤ ሂትለር ሙሶሊኒን ሲያታልለው ሁለት የተለያዩ መልዕክቶች ላከበት። እነዚህም፡-

የመጀመሪያው፤ “ ... ከዛሬው ዕለት ጀምሮ፤ የጀርመን የጦር ኃይሎችን የበላይ አዛዥነት እኔ ራሴ መውሰዴን ለውድ ወዳጄ ለክቡር ዱቼ ስገልጽ፤ ደስታ ብቻ ሳይሆን ከፍተኛ ክብር ይለማኛል ... ” የሚል ሲሆን፤

ሁለተኛው ደግሞ፤ “ ... የውድ ወዳጄ የክቡር ዱቼ ፈቃድ ቢሆንልኝ፤ በሚቀጥለው ግንቦት ወር ሁለተኛው ሳምንት ላይ፤ ውብ አገርዎን በአፈሊዋል ለመጉብኘት ያለኝን ጥልቅ ፍላጎት በታላቅ አክብሮት አገልጽልዎታለሁ ” የሚል ነበር።

እነዚህን ሁለት ዓይነት መልዕክቶች፤ ቤኒቶ የተቀበለው በከፍተኛ ስሜትና ወሰን በሌለው ደስታ መሆኑን የሰጠው መልስ በግልጽ ያመለክታል።

1. “ ... የጦር ኃይሎችዎን የበላይ አዛዥነት ሥልጣን መውሰድዎን የሰማሁት በታላቅ ስሜት ስለሆነ፤ ሁላችንንም እንኳን ደስ አለን እላለሁ። ተጥሎም፤ ይህ እርስዎ የወሰዱት እርምጃ፤ በሁለታችን መካከል የተዘረጋውን የጓደኝነት ግንኙነት የሚያዳብረውና፤ በሁለቱ አገሮቻችን ባሉት የጦር ኃይሎቻችን መካከልም ያለውን ትብብር የሚያጠነክረው ይሆናል ብዬ ከልቤ አምናለሁ ... ”

2. “ ... ከዚህ ቀደም አገሪን በአፊሲያል እንዲገቡኝ ያቀረብኩልዎትን የክብርና የወዳጅነት ጥሪ ተቀብለው! በመጭው ግንቦት ወር ሁለተኛው ሳምንት ላይ ጉብኝቱን ለመፈጸም ማሰብዎን ሰሰማ! እጅግ የላቀ ደስታ ተሰምቶኛል። መላው የጣልያን ሕዝብ ከእኔ ጋር ሆኖ እርስዎን ለመቀበል የሚያደርገው ዝግጅት! ከዚህ ቀደም ለማንም ያላደረገው መሆኑን እንዲያውቁት እወዳለሁ ... ”

ቤኒቶ ሙሶሊኒ፤ እነዚህን ሁለት መልዕክቶች ለሂትለር ካስተላለፈ በኋላ፤ የመጀመሪያ ሥራው አድርጎ የያዘው፤ ለናዚስቱ ዲክታተር አቀባበል የሚያስፈልገውን ዝግጅት ማከናወን ነበር። ሌሎች ሥራዎች ሁሉ ለጊዜው እንዲቆሙ ተደርገው፤ የሮማ ከተማ እንዴት አድርጋ በነጭ ቀለም እንደምታሸርቅና፤ ለታላቁ ናዚ ምን የተለየ ነገር ለማሳየት እንደምትችል፤ የዚነ ጥበብ ዐዋቂዎች ሌት ተቀን እየተሰበሰቡ እንዲያጡኑና ፕላኑን እንዲያቀርቡ ታዘዙ። ዱቼም ዐዋቂዎቹ የሚነድፉለትን ፕላን ሁሉ አንድ በአንድ እየመረመረ የሚወሰነው እሱ ብቻ ስለነበረ፤ ለሌሎቹ ሥራዎቹ ፋታ አላገኘም። ከዚህም የመስተንግዶ ዝግጅት የተነሣ፤ የአስትሪያ ጉዳይ በፋሽስቱ መሪ በኩል ጨርሶ ተረሰቶ ነበር።

አዶልፍ ሂትለር አስትሪያን አስገድዶ ነፃነቷን ለመግፈፍና ከጀርመን ጋር ለማቀላቀል፤ የናዚስቶቹን ሚሊሺያኖችና የጦር ወታደሮቹን ዝግጅት አጠናቅቆ፤ እርምጃ ከመውሰዱ ከሠላሳ ስድስት ሰዓቶች በፊት ለቤኒቶ ሙሶሊኒ የሚከተለውን መልዕክት ላከለት።

ክቡር ዱቼ !

“ የትውልድ አገሪ በሆነችው በአስትሪያ ላይ ሰላምና ፀጥታ እንዲመሠረት እርምጃ ወስዳለሁ። ይህንንም በመጀመሪያ እንዲያውቁት የማደርገው፤ ለርስዎ ለወዳጅ ለታላቁ ዱቼ! የጣልያን ፋሽስት መሪ ነው። ከዚህም ጋር አያይገሮ የምገልጽልዎ! አንደኛ፤ ያደረግኩት ውሳኔ ተገቢና ትክክለኛ መሆኑን እንዲያውቁልኝ ሲሆን፤ ሁለተኛ ደግሞ፤ ከዚህ ቀደም ከርስዎ ጉን ቆሜ በማናቸውም ችግርዎ ወዳጅነቴን እንዳሳየሁት ሁሉ፤ ወደፊትም ያለ አንዳች እንከን ወዳጅነቴን የምቀጥል መሆኑን እንዲረዱልኝ ነው ”

ይህ መልዕክት ለሙሶሊኒ የቀረበው፤ የጣልያኑ ንጉሥ የቪክቶር አማኑኤል ሣልሳዊ አማች በሆነው በጀርመናዊው ናዚስት በልዑል ፊሊፕ ደ-ሄስ (Prince Philippe De Hess) አማካይነት ነበር። ሙሶሊኒም ወዲያውኑ በሰጠው አጭር መልስ፤ “ ... የአስትሪያ ጉዳይ በእኔ በኩል ለጊዜው ችግር አይፈጥርብኝም ... ” የሚል በመሆኑ፤ በፊደረር ላይ ትልቅ ደስታ ፈጠረ። ሂትለርም በበኩሉ፤ “ ... ታላቁ ወዳጅ ዱቼ! ይህንን የጣሉብኝን ክፍተኛ ውለታ መቸውንም አልረሳውም ... ” በሚል ቃል የጋሰ ምስጋናውን አቀረበ። ይህ ከሆነ በኋላ፤ ናዚስቶቹ የአስትሪያን ዋና ከተማ ቪየናን አተራምሰው ከመያዛቸው በፊት፤ በቦታው ላይ የነበረው የመንግሥቱ መሪ “ ሹሽኒግ ” (Schuschnigg) ወደ ሮም እየደወለ፤ እንደ ድሮው መስሎት ሙሶሊኒን ለማነጋገር ቢሞክር የሚመልስለት አጣ።

በዚህ አሳዛኝ ሁኔታ መካከል የሙሶሊኒ የውጭ ጉዳይ ሚኒስትር ጋሌኦ ቺያኖ፤ አንድ ሐሳብ በድንገት ፈለቀለት። ሂትለር አስትሪያን ወደ ጀርመን ሲያቀላቅል፤ ዱቺ በዝምታ በማለፍ ከፍ ያለ እርዳታ ስለሰጠው፤ ፋሽስታዊት ጣልያን ደግሞ ኢትዮጵያን እንደ አደረገቻት፤ የአልባኒያን ንጉሣዊ አገር ወደ ግዛቷ ለማስገባት እንድትችል፤ ፊደረር ድጋፋን መስጠት አለበት አለ። ይህንን የቺያኖን አስተያየት ሂትለር ሮም ባለው አምባሳደሩ በኩል እንደሰማ የሰጠው መልስ፤ “ ችግር የለም ” የሚል ነበር። የቺያኖ ሐሳብ ወዲያውኑ ባይፈጸምም፤ ከአንድ ዓመት በኋላ፤ በ1939 ዓ.ም አልባኒያ በፋሽስት ጦር ተወግታ የጣልያን ኢምፓይር አባል ተብላለች።

መጋቢት 14 ቀን 1938 ዓ.ም ማታውኑ፤ ሂትለር በከፍተኛ የጦር አጀብ ከአስትሪያ ግዛት ገብቶ በተወለደበት ከተማ ካደረ በኋላ፤ በማግሥቱ መጋቢት 15 ቀን በቪየና ከተማ በሚሊዮን የሚቆጠር ሕዝብ በተሰበሰበበት፤ ከዚህ ዕለት ጀምሮ የአስትሪያኖችንና የአገራቸውን ጀርመንነት በይፋ አወጀ። ከአራት ዓመታት በፊት፤ በተለይም ከ1934 ዓ.ም እስከ 1936 ዓ.ም ድረስ፤ የአስትሪያን ነፃነት ላለማስነካት፤ ሙሶሊኒ ያደረጋቸው ዲስኩሮችና ይወስዳቸው የነበሩት እርምጃዎች ዛሬ የት ደረሱ ? እየተባለ በዓለም ላይ በሰፊው ሲተረክ፤ ከራሱ ከዱቺ ሆነ ወይም ከአማቺ የውጭ ጉዳይ ሚኒስትር ቺያኖ አንዳች መልስ አልተሰጠም። “ ... የአስትሪያ ነፃነት እስከዛሬ በጣልያን ተጠብቆ የቆየና፤ ወደፊትም ሳይደፈር ተጠብቆ የሚኖር ነው ” በማለት በ1934 ዓ.ም ዱቺ እያከታተለ ይሰጥ የነበረውን መግለጫ፤ አስትሪያኖች ብቻ ሳይሆኑ፤ የሌላው ዓለም ሕዝብና በተለይም ጀርመኖች በትክክል የሚያስታውሱት ነበር። ዛሬ ግን ይህ ሁሉ በፊደረር ወዳጅነት ስለተለወጠ፤ አስትሪያን እኔ አላውቅሽም ብሏታል። በ1936 ዓ.ም፤ የኢትዮጵያን ነፃነት ለመደምሰስ ሲኞር ዱቺ ሕዝባችንን በጋዝ መርዝ በሚያነድበት ጊዜ፤ በሊግ ኦፍ ኔሽን ሽንጉ ላይ የፋሽስት ደጋፊ ሆኖ ይጨፍርብን የነበረው የአስትሪያ መንግሥት፤ አንድ የመከላከያ ጥይት ሳይተኩስ የነፃነት ልብሱን አውልቆ ለሂትለር አስረከበ። የፈረንሳይና የእንግሊዝ መንግሥታትም፤ ሂትለር ነገ ለእነሱም እንደማይተኛላቸው ቢያሳስባቸውም፤ በአስትሪያ ነፃነት መገፈፍ ጉዳይ፤ ተቃውሞአቸውን አጠንክረው ከመግለጽ በስተቀር፤ ከዲክታተሩ ጋር ጦርነት ማንሣት አልፈለጉም። በዚህ አኳኑ ሂትለር፤ የመጀመሪያውን ምኞቱን እንደ ፈለገው ፈጸመ።

ምዕራፍ ፩

ከአስትሪያ ወደ ቼኮስሎቫኪያ አስደናቂው የ “ሙኒክ” ጉባኤ

ጀርመንና አስትሪያ የዘር፤ የባህልና የቋንቋ አንድነት ስለሌላቸው፤ በአንድ መንግሥት ውስጥ ተጠቃልለው መተዳደር አለባቸው በሚል ዕምነት፤ መጋቢት 15 ቀን 1938 ዓ.ም፤ አደልፍ ሂትለር የነፃይቱን አስትሪያ መብት በመድፈር እርምጃ ሲወስድ፤ ምንም ዓይነት ተቃውሞ እንዳልገጠመው ከዚህ በፊት በነበረው ምዕራፍ ተመልክተናል። በዚህ አኳኒን፤ በአስትሪያ ጉዳይ ላይ ያገኘው ውጤት በጣም ስለአበረታታው፤ ፊደረር ሂትለር የ3ኛውን የጀርመን ኢምፓይር ለማስፋፋት የጀመረውን ጉዞ አፋጠነ።

የአስትሪያን ነፃ መንግሥትነት ከደመሰሰ ከስድስት ወራት በኋላ፤ ናዚስቱ ዲክታተር ፊቱን ወደ ቼኮስሎቫኪያ አዙሮ፤ በዚች አገር ውስጥ የጀርመን ተወላጆች ይኖሩበታል የሚባሉትን የሱዴትን (Sudetes) አውራጃዎች ለመቀማትና ወደ ግዛቱ ለማጠቃለል እፈልጋለሁ አለ። እነዚህም በሱዴት አውራጃ ውስጥ የሚገኙት፤ ቦሄም፤ ሞራቪ፤ ግሮስደችላንድ (BOHÉME-MORAVIE-GROSSDEUTSCHLAND) የሚባሉት ናቸው። ቼኮስሎቫኪያ፤ ቀደም ሲል ከሶቪየት ሕብረትና ከፈረንሣይ መንግሥት ጋር የቃል ኪዳን ትብብር ስምምነት ቢኖራትም፤ ለአሁኑ ችግሯ በእነዚህ ወዳጅ በተባሉ አገሮች መተማመን አልቻለችም። የፈረንሣይ መንግሥት፤ ሂትለር ከመጀመሪያው የዓለም ጦርነት በኋላ፤ በአገሩ በጀርመን ላይ ያደረሰውን በደል ብድር ለመመለስ እንደሚያስብ ቢያውቅም፤ በዚህ ሰዓት ሰላማዊነትን ከማሳየት በስተቀር ለቼኮስሎቫኪያ ሲል ከፊደረር ጋር ጠብን አይፈልግም። የታላቋ ብሪታንያም መንግሥት ከዚህ የተለየ አቋም የለውም። ስለዚህ፤ የፕራግ መንግሥት ያለው ምርጫ፤ ባለው አቅም እስከሚቻለው ድረስ ነፃነቱንና መብቱን ለማስከበር መታገል ስለሆነ፤ የሂትለርን ዛቻ አልቀበልም የሚል መግለጫ አወጣ። ወዲያውም፤ መስከረም 21 ቀን 1938 ዓ.ም፤ እንግሊዝና ፈረንሣይ በአንድነት ሆነው፤ ለቼኮስሎቫኪያ መንግሥት ባስተላለፉት መልዕክት፤ ከሂትለር ጋር ወደ ጠብ ማምራቱ ጠቃሚ ስልጣን፤ ለችግሩ ሰላማዊ መፍትሔ እንዲገኝለት መተባበሩ ይሻላል ሲሉ አስጠነቀቁ። ሌላውም ወዳጅ የተባለው የመስከብ መንግሥት ግንኙነቱን እያቀዘቀዘ ወደ ኋላ ስለአፈገፈ፤ ቼኮስሎቫኪያ ብቻዋን ቀረች።

መስከረም 28 ቀን 1938 ዓ.ም፤ የአደልፍ ሂትለር የቅርብ ጓደኛ የሆነው ቤኒቶ ሙሶሊኒ፤ ፊደረር ዛሬ የጠየቀውን ባይሰጡት፤ ነገ ብድግ ብሎ ቼኮስሎቫኪያን በሙሉ ከመያዝ ስለማይመለስ፤ የአራቱ ታላላቅ አገሮች የፈረንሣይና የእንግሊዝ፤ የጣልያንና የጀርመን መሪዎች በአስቸኳይ ተሰብስበው አንድ መፍትሔ እንዲሰጡ በጥብቅ አሳሰቡ። ከፋሽስቱ መሪ የቀረበውን ሐሳብ እንግሊዝና ፈረንሣይ ወዲያውኑ ሲቀበሉ፤ ሂትለርም ስብሰባው በራሱ አገር “ሙኒክ” ላይ የሚደረግ ከሆነ እስማማለሁ አለ። የናዚስቱን ጥሪ ሁሉም ተቀብለው ጉዞቸውን ወደ ሙኒክ ሲቀጥሉ፤ ሂትለርን በመፍራት ብቻ ዋናዋ ባለጉዳይ የሆነችው ቼኮስሎቫኪያ

በስብሰባው ላይ ተካፋይ እንድትሆን! ፈረንሣይና እንግሊዝ እርምጃ ሳይወስዱ ቀሩ። በመሠረቱ! የስብሰባው ዋና ዓላማ! በጀርመንና በፔክስሎቫኪያ መንግሥታት መካከል ለተፈጠረው ችግር መፍትሔ ለመፈለግ ከሆነ ሁለቱም ባለጉዳዮች በእኩል ደረጃ መካፈል ነበረባቸው። ነገር ግን! ዳኝነቱ የሚዘጋጀው ግፈኛው የሚቀበለውን መንገድ በመምረጥ ብቻ ስለሆነ! እንግሊዝና ፈረንሣይ ለተጠቂዋ አገር መብት ፊት ለፊት ለመሟገት አልፈለጉም። በዚህ ዓለም ብዙ ጊዜ ፍትሕ የሌለው የፖለቲካ ታሪክ እየተደጋገመ ሲፈጸም ታይቷል። ለምሳሌም! በ1935 ዓ.ም ሙሶሊኒ ኢትዮጵያን ቅኝ ግዛቱ ለማድረግ በጦርነት በሚያጠቃበት ጊዜ! እንግሊዝና ፈረንሣይ መፍትሔ እንፈልጋለን በማለት ከፋሽስቱ መንግሥት ጋር ስብሰባ እያዘጋጁ በሚነጋገሩበት ጊዜ! ኢትዮጵያን ለወጉ እንኳ ሐሳቧን ቀርባ እንድትገልጽ አይጠሯትም ነበር። አሁንም ፔክስሎቫኪያን እንደ ኢትዮጵያ ለግፈኛው መንግሥት በመገበር! ሰላም እንመሠርታለን የሚል ሕልም ስለአደረባቸው! ከአራት ዓመታት በፊት የፈጸሙትን በደል እንደገና መድገማቸውን አስመስክረዋል።

ሙሶሊኒ ባቀረበው ሐሳብ መሠረት! መስከረም 29 ቀን 1938 ዓ.ም! የአራቱ የአውሮፓ መንግሥታት መሪዎች! ጀርመን ፊደረር! ፋሽስቱ ዱፔ! እንግሊዙ ኔቪል ቻምበርሌን! ፈረንሣዩ ኤድዋርድ ዳላዲዩ! በሂትለር አገር በሙኒክ ከተማ ተሰበሰቡ። ከስብሰባው በፊት! የሂትለር ዋና ዓላማ ፔክስሎቫኪያ የምትባለዋን አገር! ነፃነቷን ደምስሶ የጀርመን ግዛት ለማድረግ መሆኑን ያልተገነዘበ አልነበረም። ነገር ግን! አዶልፍ ይህን የተለመውን ለመፈጸም ቀጥታ የኃይል እርምጃ ከመውሰዱ በፊት! የዴሞክራሲ አገሮችን ለማታለል! በፔክስሎቫኪያ ውስጥ ያሉት የጀርመን ተወላጆችና የሚኖሩባቸው የሱዴት አውራጃዎች ወደ እናት አገራቸው ከተቀላቀሉ! ሌላ በተጨማሪ የምጣይቀው ነገር የሰላም አለ። የእንግሊዝና ፈረንሣይም ዓላማ ለጊዜው ሰላምን በተቻለ ያህል ማቆየት ስለሆነ! ምንም ሳያንገራግሩ ከፔክስሎቫኪያ ግዛት ላይ ለመውሰድ የጠየቅከውን እንደግፋለን አሉት። ፊደረር ይህን አስተያየት ያዳመጠው! እጅግ በተገረመ ስሜት ነበር። ለካስ! እንዲህ በቀላሉ ሐሳቤን አሜን ብለው የሚቀበሉ መሆናቸውን ባወቅ ኖሮ! የበለጠ መጠየቅ ነበረብኝ የሚል ቁጭት አሳደረበት። በዚህ ጊዜ! ሙሶሊኒ ማህል ቤት ገብቶ ሲያምታታ! " ... ክቡር ፊደረር እኮ ዋናው ዓላማቸው! የአገራቸውን መብትና ዕድገት መጠበቅ ቢሆንም! የአውሮፓ አገሮች ሰላምና ደህንነት እንዲጠበቅ! ምንጊዜም ከእኛ ጋር ለመተባበር ዝግጁ ናቸው ... " የሚል የማይታመን አጉል ፐሮፓጋንዳ ተናገረ። ሂትለርም መልስ ሲሰጥ! " ... አሁን ወዳጄ ወንድሜ ዱፔ እንደተናገሩት! እያንዳንዳችን ቅድሚያ የምንሰጠው ምንም እንኳ ለየአገራችን ደህንነትና ዕድገት ቢሆንም! አንዳችን የአንዳችንን ችግር እየተወያየን ለጋራ ጥቅማችን ብንተባበር! መላዋ አውሮፓ ብቻ ሳትሆን መላዋ ዓለም ተጠቃሚ መሆን ትችል ነበር ... " የሚል ከልብ ያልመነጨ የስብከት ቃል ወረወረ። የዋሁ የእንግሊዝ ጠቅላይ ሚኒስትር ኔቪል ቻምበርሌንም! "ሂትለር ከፍ ያለ የተከበረ ሰው ነው" የሚል ለጀር የሚከብድ! ተቀባይነት የሌለው ቅጽል አሸክመው።

ከዚህ በላይ እንደታየው! መጀመሪያ አዶልፍ እንደጠየቀው! በፔክስሎቫኪያ ውስጥ የሚገኙት የጀርመን ተወላጆች የሚኖሩባቸው ናቸው የሚባሉት የሱዴት አውራጃዎች ሁሉ! ለሂትለር እንዲሰጡ! በስብሰባው ላይ ተካፋዮች የሆኑት አገሮች ሁሉ ስለተሰማሙ! የ "ሙኒክ ጉባኤ" ለዓለም ሰላም መድኃኒት ሆኗል የሚል ሥያሜ ተሰጠው። እዚህ ላይ በጣም የሚያሳዝነው! የዓለምን ሰላም ቋሚ ለማስደረግ ሙኒክ ላይ ተገኘ የተባለው መድኃኒት! ምን ኖርዋል? ተብሎ ቢጠየቅ!


ጉልበተኛው የፈለገውን አሜን ብሎ ከመቀበል በስተቀር፤ ሌላ የተፈጸመ ምንም አዲስ ነገር እንደሌለ ለማንም ግልጽ ነው። እዚህ ላይ ከታላቋ ብሪታንያ ከታወቁት የፖለቲካ መሪዎች መካከል አንድ ሰው ብቻ፤ ዊንስተን ቸርችል፤ ለሙኒክ ጀግኖች የገለጸው አስተያየት፤ በዓለም ታሪክ ውስጥ የተመዘገበ ስለሆነ፤ ሊጠቀስ የሚገባው ነው። “ ... ውርደትን የመረጣችሁት፤ ሕዝባችንን ከጦርነት ለማዳን ነው ብላችኋል። ነገር ግን፤ ውርደቱን ተቀብላችሁ ጦርነቱም እንደማይቀርላችሁ ዕውቁት ... ” ይህ የቸርችል ቃል፤ ከግቡ ደርሶ ለመታየት ከአንድ ዓመት የበለጠ ጊዜ አልወሰደም። የሙኒክ ጉባኤ በመስከረም 29 ቀን 1938 ዓ.ም ተከናወነ። የዓለም ጦርነት ደግሞ ልክ በዓመቱ በመስከረም 3 ቀን 1939 ዓ.ም ተጀመረ። በመስከረም 30 ቀን 1938 ዓ.ም ሙኒክ ላይ የዓለም ሰላም እንደገና ተመሠረተ ተብሎ፤ ያ ሁሉ ዲስኩር ከተነዛ ከስድስት ወራት በኋላ፤ ፊደረር የሰጠውን ቃልና የፈረመበትን ሰነድ በመካድ፤ የቼኮስሎቫኪያን ነፃነት ደምስሶ የራሱ ግዛት ለማድረግ ተነሣ። በዚህ ጊዜ የዴሞክራሲ አገሮች በአስትሪያ ላይ እንዳደረጉት ሁሉ፤ ወይ ጉድ ? ብለው ዝም ከማለት፤ የተቃውሞ እንቅስቃሴ ቢያደርጉ ኖሮ፤ አዶልፍ ይህን ያህል የልብ ልብ አይሰማውም ነበር። እሱ ግን ደካማነታቸውን በሚገባ ስለተረዳው፤ የጀመረውን ወደፊት እየገፋ ከመቀጠል አላመነታም። መጀመሪያ የስሎቫኪያን አውራጃ ከቼክ ግዛት በማስገንጠልና የናዚስቶች ተከታዮች የሆነ መንግሥት በማቋቋም፤ ቀጥሎ ደግሞ በቼክ ግዛት ውስጥ የሂትለር ደጋፊ የሆነ አስተዳደር በመመሥረት፤ አገሪቱን ከከፋፈለ በኋላ፤ መጋቢት 15 ቀን 1939 ዓ.ም የሂትለር ጦር ፕራግ በመግባት ቼኮስሎቫኪያ ተብሎ የሚጠራውን ነፃ መንግሥት ደምስሶ ያዘ።

ከስድስት ወራት በፊት፤ የእንግሊዝና የፈረንሳይ ጠቅላይ ሚኒስትሮች ከፋሽስቱ ጣልያን ጋር ሆነው፤ በሙኒክ የቼኮስሎቫኪያን ነጻነት ለናዚስቱ ዲክታተር አስረክበው ወደ አገራቸው ሲመለሱ፤ “ሰላምን ያዳኑ” እየተባሉ ከየሕዝባቸው የተሰጣቸውን አድናቆት በዚያን ጊዜ ሲያስታውሱት፤ ምን ተሰምቷቸው ይሆን ? ... ያለ ጥርጥር የሠሩት ሁሉ በታሪክ ላይ አሣፋሪ ሆኖ እንደ ተመዘገበባቸው ሳያስቡት አልቀሩም። ታሪኩን ወደ ኋላ መለስ ብለን ብንመለከት፤ ከመጀመሪያው የዓለም ጦርነት ፍጻሜ በኋላ፤ በ1919 ዓ.ም በቪርሣይ የሰላም ውል ሲደረግ፤ የአስትሪያ ሀንጋሪያ ዳይናስቲ ተገዥዎች የነበሩት፤ የቼክና የስሎቫክ ሕዝቦች በአንድነት ተዋህደው “ቼኮስሎቫኪያ” በሚል መጠሪያ ነፃ መንግሥት አድርገው ያቋቋሟቸው ዋናዎቹ ፈረንሳይና እንግሊዝ ነበሩ። አሁን ደግሞ ልክ ከሐያ ዓመታት በኋላ፤ (1919 - 1939) ናዚስቱ ሂትለር እነዚህን የቼክና የስሎቫክ ሕዝቦች ከአንድነታቸው ለያይቶ፤ የነበራቸውንም ነፃነት ገፍፎ፤ የጀርመን ተገዢዎች ሲያደርጋቸው፤ ያልተሟገቱና ዝም ብለው የተመለከቱ እነዚህ ፈረንሳይኖችና እንግሊዞች ሆነው ተገኙ።

እንግዲህ የደረሰ ደርሷል። የወደፊቱና በቅርቡም የሚቀጥለው የሂትለር ዕቅድ ምን ይሆን? ተብሎ ቢጠየቅ፤ እርምጃው እየገፋ መሄዱን እንጂ፤ መቆሚያው የት ላይ እንደሚሆን አውቃለሁ የሚል በዚያን ጊዜ አልተገኘም ነበር። እንደሚታየው ቼኮስሎቫኪያ፤ ከሦስት ዓመታት በፊት ለኢትዮጵያ የደረሰውን ጽዋ እሷም እንዳይቀርባት አግኝታለች። ዊንስተን ቸርችል እንዳለውም፤ የዲክታተሩን ፍላጎት ስናሟላ ሰላም ይወርድልናል ብለው ውርደትን የመረጡት የዴሞክራሲ አገሮች፤ ከወርደቱም ጋር ከጦርነቱ እንዳላመለጡ የደረሰው ታሪክ ደሀና አድርጎ አሳይቷል።



“ሙኒክ” ላይ በሙሶሊኒ ሊቀመንበርነት በተደረገው ስብሰባ፤ የፈረንሳይና የእንግሊዝ መንግሥታት፤ ፔቶስሎቫኪያን ሳሂትለር አስረክበው ዓለም ሠላም ሆነች ብለው ተደሰቱ፤



ከሙኒክ ስብሰባ በኋላ ሂትለር ለሙሶሊኒ ያደረገው ያሸኛኝነት ሥነ ሥርዓት፤

ምዕራፍ ፯

ፖላንድ ! የሁለተኛው የዓለም ጦርነት መክፈቻ ሆነች

አዶልፍ ሂትለር በአንድ ዓመት ጊዜ ውስጥ የአስትሪያንና የቼኮዝሎቫኪያን መንግሥታት ነፃነት ደምሰሰ ተገዥዎቹ ካደረጋቸው በኋላ፤ የሚቀጥለው እርምጃው ፖላንድን መውረር ሆነ። የዓለም መሪ ለመሆን ከፍተኛ ምኞት ያደረገበት ዲክታተር፤ በቼኮዝሎቫኪያ ላይ እንዳደረገው ሁሉ፤ ፖላንድን ለመያዝ የፈጠረው ሰብብ፤ በዚህች አገር ውስጥ የጀርመን ተወላጆች የሚኖሩባቸው አንዳንድ አውራጃዎችና በተለይም ዳንትዚግ (Danzig) የተባለው ወደ ባሕር መተላለፊያ ኮሪዶር፤ በቪርሣይ ውል አለአግባብ ከጀርመን ተነጥቀው ለፖላንድ የተሰጡ ስለሆኑ፤ እንዲመለሱልኝ ያስፈልጋል በማለት ነበር።

እንደሚታወቀው፤ ይህች ያልታደለች “ፖላንድ” የተባለች አገር፤ እስከ መጀመሪያው የዓለም ጦርነት ፍጻሜ ድረስ፤ ለአንድ መቶ ዓመታት ጥንታዊው ነፃነቷ ተገፍፎ፤ በጀርመን፤ በአስትሪያ፤ በሀንጋሪያና በመስኮብ የሮማኖቭ ዳይናስቲዎች፤ ለሦስት ተከፍላ ስትገዛ የኖረች ነበረች። የመጀመሪያው የዓለም ጦርነት ድል አድራጊዎች በ1919 ዓ.ም ቪርሣይ በሚገኘው የፈረንሣይ ቤተመንግሥት ተሰብስበው ባቀናጁት የሰላም ውል፤ ፖላንድ ከጀርመን፤ ከአስትሪያና ከመስኮብ ተገዥነት ተላቅቃ ከመቶ ዓመታት በፊት የነበራት ነፃነት እንዲመለስላትና መንግሥቷን እንድታቋቁም አደረጉላት። ቀደም ሲል እንደተገለጸው፤ በቪርሣይ ጉባኤ የተወሰኑትን ሁሉ በየተራ ለማፍረስ ታጥቆ የተነሣው አዶልፍ ሂትለር፤ መስከረም 1 ቀን 1939 ዓ.ም ባልተጠበቀ ሌሊት ፖላንድን መውረር ሲጀምር፤ የፈረንሣይና የእንግሊዝ መንግሥታት የሚቀጥለው የናዚስቱ ዕቅድ ወደ እኛ የሚያተኩር ነው ብለው ደነገጡ። ሂትለር በፖላንድ ላይ በወሰደው እርምጃ፤ ከእንግዲህ ወዲህ ምንም ዓይነት ሰላም ሊኖር እንደማይችል ስለታያቸው፤ የዴሞክራሲ አገሮች ከናዚስቱ መንግሥት ጋር ለመዋጋት መቁረጣቸውን መስከረም 3 ቀን 1939 ዓ.ም፤

- ታላቋ ብሪታንያ ከእኩላ ቀን በፊት በ5 ሰዓት፤
- ፈረንሣይ ከእኩላ ቀን በኋላ በ11 ሰዓት

መግለጫ ሲሰጡ፤ የሁለተኛው የዓለም ጦርነት መጀመሩ ይፋ ሆነ።

በዚች በአሳዛኛ በፖላንድ ጉዳይ፤ እንግሊዝና ፈረንሣይ ከናዚስቱ ዲክታተር ጋር ጦርነት ማድረጋቸው እንደማይቀር በሚመካከሩበት ጊዜ፤ የሶቪየት ሕብረት መንግሥት አብሮን ይሰለፋል የሚል ዕምነት ነበራቸው። ነገር ግን፤ ፖላንድ ከመወረሯ ዐሥር ቀናት በፊት፤ የጀርመንና የመስኮብ መንግሥታት በመካከላቸው ከሰላም በስተቀር ጠብና ጦርነት እንዳይኖር ውል ሲፈራረሙ፤ ስታሊን ከዴሞክራሲ አገሮች ጋር እንደማይሰለፍ ተረጋገጠ። በዚህ ጊዜ በሱንዶንና በፓሪስ የተፈጠረው

ቅሬታ ቀላል አልነበረም። ነሐሴ 23 ቀን 1939 ዓ.ም፤ ሂትለርና ስታሊን ይህንን የሰላም ውል ሲያደርጉ በናዚስትና በኮሙኒስት መሪዎች መካከል ለምን ጊዜውም፤ ከልብ የመገጨ ፍቅርና መግባባት ይኖራል ተብሎ እንደማይታሰብ፤ የታወቀ ነበር። ለጊዜው ግን፤ የዴሞክራሲ አገሮችን ያሳዘናቸው፤ በስታሊን መከዳት ብቻ ሳይሆን፤ በተፈራረሙት ውል ላይ የፖላንድን ግዛት ሁለቱም አገሮች በየጥቅማቸው አኳያ ለመከፋፈል ተስማምተው መገኘታቸው ነው። በዚህ ስምምነት መሠረት፤ ሂትለር በሚፈልገው ዓይነት ከፖላንድ ግዛቶች ውስጥ ይጠቅሙኛል የሚላቸውን አውራጃዎች ወደ ጀርመን ሲያቀላቅል፤ ስታሊንም በበኩሉ አንዳንዶቹን ግዛቶች ወደ ሶቪየት ሕብረት ክልል ውስጥ ለማስገባት ቻለ። ከዚህም በቀር ስታሊን ከሂትለር ጋር ባደረገው የወዳጅነት ውል በመጠቀም፤ ኩብዙ ጊዜ ጀምሮ ሲመኛቸው የነበሩትን፤ ኢስቶኒ፣ ሌቶኒ እና ሊቱዋኒ (L'Estonie, La Lettonie et Lituanie) የተባሉትን ነፃ መንግሥታት፤ በጦር ኃይል በየአገራቸው ውስጥ የኮሙኒስት ሬፑብሊክን አስነሥቶ የታላቁ የሶቪየት ሕብረት ሬፑብሊክ አባል እንዲሆኑ የብረት መጋረጃውን ዘረጋባቸው።

አዶልፍ ሂትለር ከመስከረም እስከ ጥቅምት 1939 ዓ.ም ድረስ ባለው በአንድ ወር ውስጥ የፖላንድ ወረራውን ካጠናቀቀ በኋላ፤ ጦሩን ወደ ሰሜን አውሮፓ በማሻገር ዴንማርክንና ኖርዌይን፤ ከዚያም ለማንም ወገን በጦር የማይሰለፉ ኒውትራል መሆናቸውን አስታውቀው፤ በሰላም የተቀመጡትን ቤልገርክን፤ ሉክሰምቡርግንና ሆላንድን በግንቦት 1940 ዓ.ም ወግቶ ያዘ። ይህ ሁሉ ያለ አንዳች ችግር ከተሳካለት በኋላ፤ የአዶልፍ ሂትለር ትልቁ የጦር ኃይል ወደ ፈረንሳይ አመራ። በዚህ ጊዜ፤ ያ የተፈራው ደረሰ።

ሙሶሊኒ ከሂትለር ጋር ተሰለፈ

ናዚስቱ ዲክታተር፤ ፖላንድን ከመውረሩ ከጥቂት ቀናት በፊት ነሐሴ 25 ቀን 1939 ዓ.ም ለወዳጁ ለፋሽስቱ መሪ ውሳኔውንና ዝግጅቱን የሚገልጽ ቴሌግራም በላከለት ጊዜ፤ ጣልያን አሁኑኑ ከጀርመን ጋር ጦርነቱ ውስጥ መግባት አለባት ይለኛል ብሎ፤ ሙሶሊኒ ከፍ ያለ ሥጋት ስለአደረሰት፤ የሚከተለውን አስቸኳይ መልዕክት ለሂትለር አሳለፈ።

.... ጣልያን ከወዳጁ ከሂትለር ጋር በጦር ሜዳ ለመሰለፍ ዝግጅቷን የምታጠናቅቀው፤ ከሦስት ዓመታት በኋላ በ1942 ዓ.ም እንደሚሆን አረጋግጫልዎ ነበር። አሁን ግን በርስዎ በኩል እርምጃው ሲፋጠን፤ በእኔ በኩል ደግሞ ዝግጅቱ ስላልተሟላልኝና ብዙ መሣሪያዎች ስለጉደሉኝ፤ ከልብ ከመገጨውና ፍጹም ታማኝ ከሆነው ወዳጅነቱ ጋር ችግሪን እንዲረዱልኝ እለምናለሁ ሲል፤ ዱቺ አመለከተ። ሂትለርም ይህ መልዕክት እንደ ደረሰው፤ ወዲያውኑ በሰጠው መልስ፤ " ... ለዝግጅቱ የሚያስፈልገውን ሁሉ ዘርዝረው ቢገልጹልኝ፤ የሚቻለውን ሁሉ በቶሎ እንዲያገኙ ለማድረግ ጥረት አደርጋለሁ ... " አለው።

ዱቺ ጉድ ፈላበት። ነብሩ ሂትለር አልለቀቀውም። ስለዚህ፤ ታላላቅ ገጭራሎቹንና የሚሊታሪ ኤክስፐርቶቹን በቪኔሲያ ፓላስ ሰብስቦ ሰፊ ጥናት ካካሄደ በኋላ፤ አንድ ሚሊዮን ሰባት መቶ ሺህ ቶን የሚመዝኑ ልዩ ልዩ ለምድርና ለአየር ኃይል የሚያገለግሉ የጦር መሣሪያዎች፤ እንዲሁም የነዳጅ ዘይትና ከሰል የሚያስፈልጉት መሆኑን ዘርዘሮ አቀረበ። ክቡር ፊደረር ይህንን ሁሉ ጥያቄ

ሲመለከት እጅግ ተገረመ። ከዚህም በላይ በጣም አስደናቂ ሆኖ ያገኘው፤ እነዚህን ሁሉ መሣሪያዎች ከጀርመን ወደ ጣልያን አገር ጭኖ ለመላክ፤ ዐሥራ ሰባት ሺህ የባቡር ፉርጉዎች ያስፈልጋሉ ተብሎ የተገለጸው ነው። በዚህ ሰዓት፤ ከዱቺ ጋር መቀያየሙ ወይም መራራቁ ለሂትለር ጠቃሚው እንዳልሆነ ተገነዘበ። ሙሶሊኒ ያመለከተው፤ አንደኛ/ በአሁኑ ሰዓት ለጦርነቱ ስላልተዘጋጀሁ ጊዜ ይሰጠኝ፤ ወይም ደግሞ የሚያስፈልጉኝን መሣሪያዎች እርስዎ ካሟሉኋል፤ ዝግጁ እሆናለሁ ለማለት እንጂ፤ የሮምንና የቦርሊንን አክሲዮን የማፍረስ ዝንባሌ ለማሳየት አይደለም። ስለዚህ፤ የተሻለው መንገድ ሙሶሊኒ በራሱ አቅም ዝግጁን እስኪያሟላ ድረስ፤ ጣልያን ለጊዜው “ኒውትራል” ሆና እንድትቆይ መፍቀድ ነው ተብሎ በናዚ ምክር ቤት ተወሰነ። አማቹ የውጭ ጉዳይ ሚኒስትር ቺያኖ እና ሌሎችም የካቢኔ አባሎች በሙሉ፤ ጣልያን በጦርነቱ ውስጥ ከጀርመን ጉን ሳትሰለፍ “ኒውትራል” ሆና ትቆያለች ስለተባለ፤ ከመጠን በላይ ተደስተዋል። ይህ የኒውትራል አቋም የሚሰነብተው ለስንት ጊዜ ነው? ... ሙሶሊኒ፤ ቢያንስ ለሚቀጥሉት ሁለት ዓመታት ሊሆን ይችላል ብሎ አስቧል። ነገር ግን፤ የሂትለር እርምጃ እስከዛሬ እንደታየው እየፈጠነ ከሂደ፤ ዱቺ እንደ ተመኘው ለሁለት ዓመታት ይቆያል ለማለት እጅግ የሚያጠራጥር ነበር።

ቀደም ሲል እንደተጠቀሰው፤ ከመስከረም 1939 ዓ.ም እስከ ግንቦት 1940 ዓ.ም ድረስ፤ ባለፉት ስምንት ወራት ውስጥ፤ ከማህል አውሮፓ ፖላንድ፤ ከሰሜን ዴንማርክና ኖርዌይ፤ ከምዕራብ ቤልገርክ ሆላንድና ሉክሰምቡርግ ከተያዙ በኋላ፤ አይልፍ ሂትለር ጦሩን በፈረንሣይ ላይ ሲደግግ፤ ሙሶሊኒ ኒውትራልነቱን ለመሰረዝና እኔም ከፊደረር ጋር አለሁ ለማለት ብድግ አለ። በዚህ ጊዜ ከአማቹ ከቺያኖ ጀምሮ መላው የካቢኔ ሚኒስትሮችና መላው የጦር ከፍተኛ መኮንኖች፤ ጣልያን ዛሬ ባላት አቅምና የጦር ድርጅት፤ ከጀርመን ጋር የዓለም ጦርነት ውስጥ ከመግባት፤ ኒውትራልነቷን ጠብቃ መቆየት ይጠቅማታል ብለው ብርቱ ማሳሰቢያ አቅርበው ነበር። ከእነዚህም በላይ፤ የዓለም ታላላቅ መሪዎች፤ የአሜሪካ ፕሬዚዳንት ሩዝቬልት፤ የእንግሊዝ ጠቅላይ ሚኒስትር ቸርችል፤ የፈረንሣይ ፕሬዚዳንት ፖል ሬይኖ ለሙሶሊኒ በላካቸው ቴሌግራሞች፤ ጣልያን ጦርነቱ ውስጥ ሳትገባ በኒውትራልነቷ እንድትቀጥል አጥብቀው እንደ ጠየቁ ታውቋል። ይሁን እንጂ፤ ቤኒቶ ሙሶሊኒ ይህ ሁሉ ትክክል መሰሎ አልታየውም። “ ... እኔ የምመራት ታላቋ ጣልያን፤ እስከዛሬ ድረስ ከጀርመን ጋር ተሰልፋ ሳትዋጋ በመቅረቷ፤ ክብሯ ተነክቷል። አሁንም በቶሎ ከፊደረር ጋር ሳንሰለፍ ብንዘገይ፤ የማይታረም ጥፋት ላይ እንወድቃለን ... ” ብሎ የራሱን የዲክታተር ውሳኔ ሰጠ። በዚህ መሠረት ሰኔ 10 ቀን 1940 ዓ.ም በሮም የሚገኙት የፈረንሣይና የእንግሊዝ አምባሳደሮች፤ ከውጭ ጉዳይ ሚኒስትሩ ቢሮ ተጠርተው፤ የጦርነት መግለጫ ሲሰጣቸው፤ ጋሌክስ ቺያኖ የባሕር ኃይል የጦር መኮንን ልብስ ለብሶ ነበር። በዚህ ጊዜ፤ በዕድሜ የገፋውና በኢክስፐሪያንስ የበለጸገው የታወቀው የፈረንሣይ አምባሳደር አንድሬ ፍራንስዋ ፖንሴ (Andre Francois Poncet) የውጭ ጉዳይ ሚኒስትሩ የለበሰውን የጦር ዩኒፎርም “ እንዴት ይቀበልዎታል? ” የሚል አድናቆት ከገለጸለት በኋላ፤ “ ... ወጣት ስለሆኑ፤ የምመክረም እንዳይገደሉ ራስዎን ይጠብቁ ብዬ ነው ... ” ብሎት ከቢሮው ወጣ። ይህ ፈረንሣዩ ዲፕሎማት የተናገረው ቃል ትንቢት ሆኖ ሦስት ዓመት ባልሞላ ጊዜ ውስጥ ሲደርስ ታይቷል። የዱቺ አማች ጋሌክስ ቺያኖ፤ ጣልያን ከጀርመን ጋር ተሰልፋ የምታደርገውን ጦርነት ማቋረጥ አለባት የሚል አቋም በመያዙ፤ ከሌሎቹ ተመሳሳይ ሐሳብ ከነበራቸው ከነ ገፍኔራል ኤሚሊዮ ደ-ቦኖ ጋር በሙሶሊኒ ፍርድ፤ በተወሰደ በዐርባ አንድ ዓመቱ በጥይት ተደብድቦ ተገደለ።

ምዕራፍ ፯

ፈረንሳይ በቶሎ ወደቀች፤ እንግሊዝ በቆራጥነት ብቻዋን ፤

ቀደም ሲል እንደተጠቀሰው፤ እ.ኤ.አ ግንቦት 10 ቀን 1940 ዓ.ም፤ ሂትለር፤ የሆላንድን፤ የቤልገርክንና የሉክሰምቡርግን ኒውትራልነት ጥሰ ከወረራቸው በኋላ፤ የአጥቂ ጦሩን ወደ ፈረንሳይ ሲያሻግር፤ በእንግሊዝ አገር የካቢኔ ለውጥ ተደረገ። ካሉት ሦስት ዓመታት ጀምሮ (1937-1940) ኮንሴርቫቲቭ ኔቪል ቻምበርሌን ሲመራው የቆየው መንግሥት፤ በተለይ በኢትዮጵያና በቼኮስሎቫኪያ ጉዳይ፤ ለሙሶሊኒ እና ለሂትለር ደካማነት በማሳየቱ በብዙ ሲወቀስ ከርም ነበር። አሁን ደግሞ የዓለም ጦርነት ከተጀመረ በኋላ፤ ኔቪል ቻምበርሌን የሚያሳየው መንፈስና ሁኔታ፤ ታላቋ ብሪታንያን ወደ ውርደት አቅጣጫ የሚመራ ይሆናል በሚል ስጋት፤ የኮንሴርቫቲቭ ፓርቲ አባሎች በሙሉ፤ አዲስ ጠቅላይ ሚኒስትር መሾም አስፈላጊ መሆኑን ተስማሙበት። ካሉትም የፖለቲካ ሰዎች መካከል ዋንስተን ቸርችል የተሻለ ሆኖ በመገኘቱ፤ የእንግሊዝ ንጉሥ ጆርጅ ስድስተኛ ወዲያውኑ ጠርተው አዲሱን ካቢኔ እንዲያቋቁም ጠየቁት። ዋንስተን፤ ቀደም ሲል ቻምበርሌን የሚያሳየው የአመራር ደካማነት ምክንያት፤ ምናልባት እኔ ሳለሰፈልጋቸው አልቀርም በማለት፤ ውስጥ ውስጡን ሲዘጋጅ የቆየ በመሆኑ፤ ቤኪንግሃም ቤተመንግሥት ተጠርቶ ይህ ክፍተኛ ኃላፊነት ሲሰጠው፤ ለመቀበል አላመነታም።

ዋንስተን ቸርችል፤ በዚህ በግንቦት 10 ቀን 1940 ዓ.ም፤ ፓርላማው እስኪያፀድቅለት ድረስ እጩ ጠቅላይ ሚኒስትር ተብሎ ከባኪንግሃም ቤተመንግሥት ሲመለስ፤ የሠራተኛው ክፍል የፖለቲካ ፓርቲ መሪ የሆነው ክሊመንት አትሊና፤ የሊበራሉ አርቪባልድ ሰንክሌር፤ (Clement Attlee and Archibald Sinclair) በዚህ የመከራ ዘመን በምታቋቋመው ካቢኔ፤ ያንተን መሪነት ተቀብለን ልንካፈል እንችላለን ብለው ቃል ሰጡት። እነዚህ የተቀዋሚዎቹ ፓርቲዎች ከጥቂት ሳምንታት በፊት፤ በኔቪል ቻምበርሌን ካቢኔ ውስጥ እንዲካፈሉ ተጠይቀው አንቀበልም ካሉ በኋላ፤ አሁን እንዲህ በቶሎ ለቸርችል ዝግጁ ሆነው በመገኘታቸው፤ ለአዲሱ ጠቅላይ ሚኒስትር ወሰን የሌለው ደስታ ፈጠረሰት። በዚህ አኳኋን፤ አዲሱ ካቢኔ በታላላቆቹ የፖለቲካ ፓርቲዎች በሙሉ የተደገፈ ስለሆነ፤ ዋንስተን ስፔንሰር ቸርችል ሹመቱ እንዲፀድቅለት ሚኒስትሮቹን አሰልፎ ፓርላማ የቀረበው፤ በተደላደለና በጠክከረ መንፈስ ነበር። በፓርላማው ሰንገት ላይ ቆሞ ለሕዝቡ እንደራሴዎች ባደረገው ንግግር የገለጻቸው ክልብ የመነጨ አስተያየቶች፤ በቸርችል ታሪክ ውስጥ ዘወትር እየታሰቡ እንዲኖሩ ተመዝግበውለታል።

“ ... ዛሬ ከፊታችሁ ቆሚ የምነግራችሁ፤ ከሁለት ቀናት በፊት ባቋቋምኩት መንግሥት ውስጥ፤ ተካፋይ ለመሆንና አብረውኝ ለመዘመት ዝግጁ ለሆኑት የሥራ ጓደኞቹ የተናገርኩትን ነው። የመጣብንን እጅግ አስፈሪና ጉደኛ የሆነ ጠላት ለመዋጋት፤ ሥቃዩን በጥንካሬ ከመቀበል፤ ደሚን ከማፍሰስ፤ እንባዩንና ላቤን ከማንጠፍጠፍ በስተቀር፤ ለአገሪ ሌላ የማበረከትላት የተሻለ ነገር

የለኝም ብያለሁ። ይሁንና፤ ዛሬ እናንተ ደግሞ ዓላማህ ምንድን ነው? ብላችሁ ብትጠይቁኝ፤ በምድር፤ በአየርና በባሕር ከጠላታችን ጋር መዋጋት ነው እላችኋለሁ። ቀጥላችሁም፤ ግብህ ምንድን ነው? ብትሉኝ፤ ለዚህም መልሴ አጭር ነው። ግቤ፤ “ ድል ማድረግ ብቻ ነው። ” ለአገራችን ጠላታችንን ድል ከማድረግ በስተቀር ሌላ ምርጫ የለንም። ለዚህም፤ ሁላችንም አብረን መቆም፤ አብረን መጋፈጥ፤ አብረን መስዋዕት መሆንና አብረን ድልን መጉናጸፍ አለብን... ” ሲል መግለጫውን ደመደመ።

ከዚህ በላይ እንደታየው፤ አዲሱ የዊንስተን ቸርችል ካቢኔ በቀየሰው ዓላማና ለግቡም ባለው ቆራጥነት፤ የመላውን የሕዝብ እንደራሴዎችንና የፖለቲካ መሪዎችን ድጋፍና ዕምነት ስለአገኘ፤ የጠነከረ መንግሥት ሆኖ ለመቋቋም ችሏል። በገለጸው አቋም መሠረት፤ ጠላትን ወግቶ ድል ከማድረግና ከመደምሰስ በስተቀር፤ ሌላ መንገድ እንደማይከተል አረጋግጦ ጉዞውን ሲቀጥል፤ የቃል ኪዳን ዓደኛው በሆነው በፈረንሣይ መንግሥት በኩል የደረሰው ሁኔታ እጅግ የሚያሳዝንና እጅግም የሚያሳስብ ሆነበት። ቀደም ሲል እንደተጠቀሰው፤ አዶልፍ ሂትለር፤ የኒውትራል አቋም ይዘው የነበሩትን አገሮች ቤልገርክን፤ ሆላንድንና ሉክሰምቡርግን ከወረረ በኋላ፤ ወደ ፈረንሣይ ሲዘምት፤ ከግንቦት 14 ቀን እስከ ግንቦት 16 ቀን 1940 ዓ.ም ድረስ ባሉት ሁለት ቀናት ውስጥ፤ የናዚ ጦር ፈረንሣዮችን እየደመሰሰ፤ ወደ ፓሪስ ያልተጠበቀ ግሥጋሴ አደረገ። በዚህ ግንባር ላይ የፈረንሣይ ጦር ዋና አዛዥ የሆነው ገፍኔራል ጋምለን፤ (Gamelin) የጀርመንን ኃይል ለመቋቋም የሚያስችል አቅም አለመኖሩን በማየት ከ24 ሰዓት በኋላ፤ ዋናዋ ከተማ ፓሪስ በጠላት እንደምትያዝ፤ ለመንግሥቱ አስታወቀ። በዚያን ጊዜ፤ ከሦስት ወራት በፊት የፈረንሣይ ጠቅላይ ሚኒስትር በመባል በፓርላማው የአንድ ድምፅ ብልጫ ብቻ ይዞ መንግሥቱን የሚመራው ፖል ሬይኖ (Paul Reynaud) ጀርመኖች ፓሪስን ከመያዛቸው በፊት ዋና ዋና የሆኑት የመንግሥት ሰነዶች ሁሉ እንዲቃጠሉ ትዕዛዝ ሰጠ። ኋላ ግን እንደታየው፤ የተፈራው በቶሎ አልደረሰም። ጀርመኖቹ በቀጥታ ፓሪስ ከመግባት ይልቅ፤ ከከተማዋ በስተምሥራቅና በስተደቡብ በኩል ወደ ውስጥ እየዘለቁ፤ በቅድሚያ የአካባቢዎቹን አውራጃዎች መያዝ ይሻላል ብለው ወሰኑ። የጠላታቸው ዕቅድ እንደዚህ መሆኑን የፈረንሣይ የጦር አለቆች በመረጃ አግኝተውት ቢሆን ኖሮ፤ ምናልባትም የኬ-ዶርሰይን (Quai D' orsay) መዛግብት ከማቃጠል ወደ ሌላ ቦታ አዛውሮ ለማዳን ሳይቻል አይቀርም ነበር። ለማናቸውም ፓሪስ ጠላት ሳይዛት ከሦስት ሳምንታት በላይ መቆየት አልቻለችም። የፈረደበት የፖል ሬይኖ መንግሥት ሰኔ 10 ቀን 1940 ዓ.ም፤ ዱቼ ሙሶሊኒ የሂትለር ወገን ሆኖ በደቡብ ፈረንሣይ በኩል ጦርነት ሲከፍትበት፤ ወዲያውኑ ፓሪስ ውጊያ የማይደረግባት ነፃ ከተማ መሆኗን መግለጫ ሰጥቶ፤ በደቡብ ምሥራቅ አቅጣጫ ወደሚገኘው ቦርዶ (Bordeaux) ወደተባለው ከተማ ሸሸ። የፈረንሣይ መንግሥት ቦርዶ ደርሶ ጊዜያዊ ቦታውን በያዘ በሁለተኛው ቀን፤ ሰኔ 14/1940 ዓ.ም፤ የናዚ ጦር እየሸለለ ነፃ ከተማ ተብላ ጠላቷን ለመቀበል በሯን ከፍታ የጠበቀችውን ፓሪስን በእጁ አደረገ። ፊደረር ሂትለርም ከደስታው ብዛት ፓሪስ በተያዘች በሦስተኛው ቀን በጥድፊያ ሄዶ፤ ይህችን ውብና ታሪካዊ የሆነች ከተማ በሕይወቱ ለመጀመሪያ ጊዜ የአንድ ቀን ጉብኝት በማድረግ አደነቃት።

በሰሜን አውሮፓ በኩል የተሰለፈው ትልቁ የፈረንሣይ ጦር፤ አርባ ቀናት ባልሞላ ጊዜ ውስጥ እንደዚህ ተንኮታኩቶ ድል እንደሚሆን የሚያስብ አልነበረም። የናዚ ኃይል፤ ምንም እንኳ በመሣሪያም ዓይነት ሆነ በሠራዊት ብዛት ብልጫ እንዳለው አስቀድሞ የታወቀ ቢሆንም፤ እንደዚህ ባጭር ጊዜ ውስጥ ፓሪስ ገብቶ

የፈረንሳይን ማንቁርት መያዙ! ለራሱ ለሂትለርም ከሚጠበቀው በላይ ስለሆነበት፤ እጅግ አስደንቆታል። ካለፉት ሦስት ወራት ጀምሮ በአንድ ድምፅ ድጋፍ ብቻ እየተንገዳገደ የቆየው የፈረንሳይ መንግሥት፤ ሰኔ 12 ቀን ፓሪስን አስረክቦ ወደ ቦርዶ ከተዛወረ በኋላ፤ ዋና ዓላማው ከእንግሊዝ ጠቅላይ ሚኒስትር ከዊንስተን ቸርችል ጋር በቅርብ እየተባበረ ከጠላት ጋር ውጊያውን ለመቀጠል ነበር። ነገር ግን፤ በፓርላማው ካሉት የፖለቲካ ፓርቲዎች መካከል አብዛኛዎቹ፤ ፈረንሳይ ፍጹም ድል እንደሆነች አድርገው በመቁጠር፤ ከናዚ መንግሥት ጋር የጦርነት ማቆሚያ ውል መደራደር ይሻላል የሚል አቋም በመያዛቸው፤ ፖል ሬይና ያችን የነበረችውን የአንድ ድምፅ መንግሥት ሥልጣን ለቅቆ ወጣ።

ሰኔ 16 ቀን 1940 ዓ.ም፤ በፖል ሬይና ምትክ፤ በመጀመሪያው የዓለም ጦርነት ዘመን በፈረንሳይ አገር ቪርደን ላይ (Verdun) በተደረገው ውጊያ፤ ጀርመንን ድል በማድረግ የታወቀው ጀግና ማሬሻል ፊሊፕ ፔተን፤ (Philippe Pétain) አዲስ መንግሥት እንዲያቋቁም የፓርላማውን ሙሉ ድጋፍ አገኘ። በዚያን ጊዜ፤ በዓለም ላይ እጅግ አስገራሚ ሆኖ የታየው፤ ይህ ባለፈው ታሪኩ ስመጥር የሆነው የጦር መሪ፤ ፈረንሳይ ባላት አቅም ሁሉ ከእንግሊዝ ጋር ሆኖ፤ እስከመጨረሻው ድረስ ከጠላት ጋር መዋጋቷን እንድትቀጥል በማድረግ ፋንታ፤ ከሂትለር ውርደትን ተቀብሎ ጦርነቱን ለማቆምና ከዚያም አልፎ፤ በናዚ መንግሥት የበላይ መሪነት ተወስኖ የተሰጠውን የፈረንሳይ ግዛት ለማስተዳደር መስማማቱ ነበር። ማሬሻል ፔተን፤ በዚህ በወሰደው እርምጃ የአገሩን ክብር ከማዋረዱም በላይ ፈረንሳዮችን ብቻ ሳይሆን፤ የታላቋ ብሪታንያንና እንዲሁም የአውሮፓን ሕዝቦች በማሳዘኑ፤ የቪሺ (Vichy) ከሀዲ መንግሥት እየተባለ በታሪክ ላይ ሲወገዝ ይኖራል።

ፈረንሳይን ያዋረዳት የናዚ መንግሥት ብቻ አልነበረም። የፋሽስቱ መሪ ሙሶሊኒም እንደአቅሙ፤ ሰኔ 10 ቀን 1940 ዓ.ም በፈረንሳይ ላይ ጦር መምዘትን አስታውቆ ወታደሮቹን ወደ ደቡብ ግንባር ከላከ ከአሥር ቀናት በኋላ፤ ድል አድራጊው ፊዩረር ከማሬሻል ፔተን ጋር የጦርነት ማቆሚያ ስምምነት ለማድረግ መዘጋጀቱ ተገለጸ። በዚህ ጊዜ፤ ጣልያንም አብራ ከንደኛዋ ከጀርመን ጋር በአሸናፊነት የፈርማው ተካፋይ መሆን አለባት ብሎ ጀግናው ዱቼ ጠይቆ ነበር። አዶልፍ ግን፤ ቤኒቶ ጣልሠራው ጅብዱ በመጨረሻው ሰዓት ብቅ ብሎ የጀርመን ክብር ተካፋይ እንዲሆን አልፈለገም። ይሁን እንጂ፤ ጣልያን ተዋግቼ ድል አግኝቼበታለሁ በምትሰው በደቡብ ፈረንሳይ ግንባር፤ ከቪሺው መንግሥት መሪ ከማሬሻል ፔተን ጋር መደራደር ትችላለች ብሎ ፈቀደለት።

ቀደም ሲል፤ ሙሶሊኒ የሂትለር ግብረአበር ሆኖ በጦርነቱ ውስጥ ከመግባት ይልቅ፤ “ኒውትራል” ሆኖ እንዲቆይ፤ የፈረንሳይ መንግሥት አጥብቆ ስለፈለገ፤ በአፍሪካ ውስጥ ካሉት ግዛቶቹ፤ 1ኛ/ ጂቡቲንና ከጂቡቲ እስከ አዲስ አበባ ያለውን የባቡር መስመር ለፋሽስት መንግሥት ለማስረከብ፤ 2ኛ/ ከደቡብ ሊቢያ እስከ ጊኔ ድረስ ያለውን የባሕር ወሽመጥ ሰፊ ግዛት ለመስጠት፤ 3ኛ/ የቱኒዚያን አውራጃዎች ለጣልያን በሚመች መልክ አከፋፍሎ፤ ለሙሶሊኒ ጉቦ ለመስጠት አዘጋጅቶ ነበር። ፋሽስቱ ዲክታተር ግን፤ ይህ ሁሉ ጠቃሚ አይደለም በማለት፤ አልተቀበለም። በመሠረቱ የዱቼ ዋና ዓላማ፤ ጦርነቱ ከተጀመረ ዓመት ባልሞላ ጊዜ ውስጥ፤ ፊዩረር ብዙ ድል እያገኘ ስለመጣ፤ ጊዜው ሳያልፍበት እሱም ከአሱ ጉን ቆሞ በዓለም ላይ ድል አድራጊ መስሎ ለመታየት ስለሆነ፤ ደካማው የፈረንሳይ መንግሥት ያቀረበለትን የመለማመጫ ጉቦ ከቆም ነገር አልቆጠረውም።

ከሰኔ 11 ቀን 1940 ዓ.ም ጀምሮ፤ በደቡብ ፈረንሳይ በኩል የዘመተው የሙሶሊኒ ጦር፤ የኒስ (Nice) ከተማንና በአካባቢዎቹ የሚገኙትን ሁሉ ለመያዝ ባደረገው ጦርነት፤ ፈረንሳዮች በጀግንነት ተዋግተው ቁጥራቸው ከሰባት ሺህ በላይ (7000) የሆኑትን የፋሽስት ወታደሮች ከገደሉ በኋላ፤ ባልታወቀ ምክንያት ወደ ኋላ በማፈገፈጋቸው፤ በዚህ ግንባር የተደረገው ጦርነት ድሉ የጣልያን ነው ተብሎ ተነገረ። የሙሶሊኒም መንግሥት ያ ሁሉ ወታደር ካለቀበት በኋላ፤ ፈረንሳዮቹን ድል አድርጌ አባርጫለሁ በማለት፤ የፕሮፓጋንዳ ፋክራ አያደረገ፤ ከማሬሻል ፔተን ጋር የጦር ማቆሚያ ስምምነት ለመፈራረም ዝግጁ መሆኑን አስታወቀ። በዚህ መሠረት ሰኔ 24 ቀን 1940 ዓ.ም፤ በርም ከተማ በፋሽስትና በፈረንሳይ መካከል የጦርነት ማቆሚያ ስምምነት ቢደረግም፤ የዱቺ መንግሥት ይህን ያህል ጠቃሚ የሆኑ ነገሮችን አላገኘም። በጣልያን አገር ብዙ ጭብጨባ የተደረገለት የድል አድራጊ ውል የሚያመለክተው፤ 1ኛ/ በጣልያንና በፈረንሳይ ወሰን መካከል ጦር የማይሰፍርበት አምሳ ኪሎ ሜትር ስፋት ያለው ዞን እንዲከለል መወሰኑ ሲሆን፤ 2ኛው ደግሞ፤ ቀደም ሲል በፖል ሬይና ይመራ የነበረው የፈረንሳይ መንግሥት የተስማማበትን፤ የጂቡቲን ወደብና ከጂቡቲ እስከ አዲስ አበባ ያለውን የባቡር መስመር የፋሽስት መንግሥት እንዲጠቀምበት መደረጉ ነው። ከዚህ ሌላ ዱቺ ሙሶሊኒን የሚያስፎክር ጀብዱ አልነበረም።

ከመጋቢት 22 ቀን 1940 ዓ.ም ጀምሮ፤ ፈረንሳይ በናዚ ጦር ድል እስከሆነችበት እስከ ሰኔ 16 ቀን 1940 ዓ.ም ድረስ፤ መንግሥቱን ይመራ የነበረው ፖል ሬይና ሥልጣኑን ሲለቅ፤ ለአገሩ አለኝታ መሆን ለቻለ ለአንድ ትልቅ ሰው ዕድል ከፍቶ በመሄዱ፤ በታሪክ ላይ ሲጠቀስ የሚኖር ስለሆነ፤ የደረሰውን ሁኔታ በመጠኑም ቢሆን ማብራራቱ የሚጠቅም ይሆናል። ይኸውም፤ ኮሎኔል ሻርል ደጉል (Charles de Gaulle) የተባለውን የጦር መኩንን በውትድርና ሞያውና በብልህነቱ ከሁሉም የበለጠ ሆኖ ስለአገኘው፤

1ኛ/ ሰኔ 1 ቀን 1940 ዓ.ም ቀደም ሲል በጦር ምክር ቤት ተወስኖለት የነበረውን የብሪጋድየር ገጫራልነት ማዕረግ፤ ቢጭራሲው ተፋጥኖ በቶሎ እንዲሰጠው አስደረገ።

2ኛ/ ሰኔ 5 ቀን 1940 ዓ.ም የመከላከያ ሚኒስቴር ረዳት ሚኒስትር አድርጎ በመሾም፤ ስለ ጦርነቱ አመራር በሉንዶን ከቸርቸል መንግሥት ዘንድ የፈረንሳይ ዋና ሊዩዞን ሆኖ እንዲሠራ መደበው።

ገጫራል ደጉል ይህን ከፍተኛ ኃላፊነት ተቀብሎ በሉንዶን ለአሥር ቀናት ያህል ሥራውን በማካሄድ ላይ እንዳለ፤ የፖል ሬይና ካቢኔ ወድቆ በምትኩ አዲስ የተቋቋመው የማሬሻል ፔተን መንግሥት፤ ከሂትለር ጋር ፈረንሳይን የሚያዋርድ ድርድር አድርጎ የጦርነት ማቆሚያ ስምምነት ሲፈራረም፤ ሊዩዞን አፈሰሰ፤ አልቀበልም ብሎ በፅኑ ተቃወመ። ሻርል ደጉል በዚህ ቆራጥ በሆነው አቋሙ፤ ጠቅላይ ሚኒስትር ቸርቸል እና ካቢኔው ስለደገፈው፤ ሰኔ 18 ቀን 1940 ዓ.ም በሉንዶን ቢ.ቢ.ሲ ራዲዮ ቀርቦ ለመላው የፈረንሳይ ሕዝብ በታሪክ ላይ ተቀርጾ የሚኖር ከፍ ያለ ንግግር አደረገ። " ... ፈረንሳይ በአንድ ግንባር ላይ ከጠላቷ ጋር ባደረገችው ውጊያ ተሸንፋለች ቢባልም፤ ዛሬ በመካሄድ ላይ ባለው የዓለም ጦርነት ላይ ድል አልሆነችም። የዓለም ጦርነት ተጀመረ እንጂ አላለቀም። ፈረንሳዮች ወገኖቹ ፣ አመኑኝ ፣ የምነግራችሁ የማውቀውንና ትክክለኛውን ነው። ፈረንሳይ ምንም አልተካቸም። ዛሬ የደረሰባትን መሸነፍ ነገ በሌላ ትልቅ ድል ትተካዋለች።



እነ ፕዩር ላቫል ፈረንሣይን ለሂትለር ሲያስረክቡ፤ ፈረንሣይ አልሞተችም
ነፃ ነች ብሎ እስከ መጨረሻው የተዋጋና ድሉን የተቀዳጀው፤
ፈረንሣዊው የነፃነት አርበኛ ብሪጋድዮር ገፍኔራል ሻርል ደጉል፤

... ፈረንሳይ ብቻዋን አይደለችም። የቀረው ቢቀር፤ በባሕር ማዶ ግዛቶቿ ላይ ያሏት ኃይሎቿ በቀላሉ የሚገመቱ አይደሉም። ...

ታላቋ ብሪታንያ የባሕሯን ዙሪያ ተቆጣጥራ በመያዝና ለጠላት አላገንጠሰም በማለት ጦርነቱን እንደቀጠለች ሁሉ፤ ፈረንሳይም ከእሷ ጋር ሆና ተጋድሎቿን መቀጠል ትችላለች። ዛሬ ተስፋ ቆርጠው፤ ለጠላታችን በመንበርከክ ድል ሆነናል ብለው፤ የፈረንሳይን ክብር በማዋረድ ላይ የሚገኙት የጦር መሪዎቻችን፤ እጅግ መሳሳታቸውን ተረድተው ወደ እኛ ካልተመለሱ፤ የሚጠብቃቸው ፍርድ በጣም የከበደ ይሆንባቸዋል። ፈረንሳዮች ወገኖቹ ፣ እኔ ገፍሬል ደጉል፤ ሉንዶን ሆኔ የምንግራችሁ፤ የፈረንሳይ ነፃ አውጭ ብሔራዊ ኮሚቴ መቋቋሙንና በሁላችንም አንድነትና ትብብር፤ ከጠላታችን ጋር እስከመጨረሻው ለመዋጋት ቆርጠን መነሳታችንን ነው። ስለዚህ፤ የፈረንሳይ የጦር መኮንኖችና ወታደሮች ሁሉ፤ መሣሪያ የያዛችሁ ወይም የሌላችሁ፤ በእንዱስትሪ መስክ ወይም በመሣሪያዎች ፋብሪካ፤ መሀንዲሶችና ባለሙያ የሆናችሁ ሁሉ፤ በጠቅላላውም ለነፃነት ትግል በአገር ፍቅር መንፈስ የተነሳሳችሁ ሁሉ፤ ከእኔ ጋር ግንኙነት በማድረግ ለጦርነቱ እንድንደራጅ እጠይቃለሁ። የደረሰ ቢደርስ፤ በምንም ምክንያት የፈረንሳይ የትግል ኃይል አይዳክምም። ሊዳክምም አይችልም ... ”

ሻርል ደጉል በቢቢሲ (B.B.C) ራዲዮ ይህን ንግግር በማስተላለፍ የፈረንሳዮችን ያገር ፍቅር መንፈስ ከቀሰቀሰበት ዕለት ጀምሮ፤ “ የሰኔ አሥራ ስምንቱ ሰው ” (L'Homme Du 18 Juin) የተባለ የአክብሮት መጠሪያ ስለተሰጠው፤ በታሪኩ ላይ ሁልጊዜ ሲጠቀስለት ይኖራል። ደጉል ለፈረንሳይ ወገኖቹ፤ አልሞትንም ተነሱ እንዋጋ የሚል ጥሪ ባቀረበ በአራተኛው ቀን፤ ማሬሻል ፔተንና ረዳቶቹ እነ ፒየር ላቫል፤ የናዚ መንግሥት በሚፈልገው ዓይነት ፈረንሳይን እጅግ አድርጎ የሚያዋርደውን የጦር ማቆሚያ ስምምነት ለመፈረም መዘጋጀታቸውን አስታወቁ። በመጀመሪያው የዓለም ጦርነት ፍጻሜ ላይ፤ ጀርመን ድል ሆና የጦር ማቆሚያ ስምምነት ለመፈረም በኅዳር 11 ቀን 1918 ዓ.ም በቀረበች ጊዜ፤ ፈረንሳይ የፈጸመችባትን በደልና ያደረሰችባትን ውርደት አንድ ቀን ለመበቀል የአዶልፍ ሂትለር ዋና ምኞት ሆኖ የቆየ ጉዳይ ነበር። በዚህ ቂም መሠረት፤ ከሀያ አራት ዓመታት በኋላ፤ ሰኔ 22 ቀን 1940 ዓ.ም፤ ፈረንሳይ በተራዋ በጦር ሚዳ መሸነፏንና የናዚንም መንግሥት የበላይነት ማወቁን አገንጠሳ የምትፈርመው፤ ኅዳር 11 ቀን 1918 ዓ.ም ጀርመን ተንበርክካ በፈረመችበት ታሪካዊ በሆነው ልዩ የባቡር ፋርጉን ውስጥ እንዲሆን ተደረገ። ይህ ፋርጉን ካለፉት 24 ዓመታት ጀምሮ ለፈረንሳይ የድል አድራጊነት ታሪክ ነው ተብሎ በሚዚያም ውስጥ በክብር ተቀምጦ ይኖር ነበር። ነገር ግን፤ የአዶልፍ ሂትለር ዋና ዓላማ፤ ፈረንሳይ በሰፈረችው ቁና መሰፈር አለባት የሚል ስለሆነ፤ ይህ ጀርመን ተንበርክካ ኅዳር 11 ቀን 1918 ዓ.ም የፈረመችበት ፋርጉን ከሚዚያም ወጥቶ ፈረንሳይም በተራዋ ሰኔ 22 ቀን 1940 ዓ.ም ተንበርክካ ድል መሆኗን እንድትፈርምበት አስደረገ። ፊዩረር፤ በዚህ በደረሰው አጋጣሚ ታሪክ እጅግ ከመደሰቱ የተነሳ፤ እሱ ራሱ በቦታው በመገኘት፤ የአሸናፊውና የተሸናፊው ወገኖች ውሉን ለመፈራረም ፋርጉን ከተዘጋጀበት ሥፍራ ሲደርሱ፤ እያንዳንዳቸውን የአጅ ሰላምታ ከሰጣቸው በኋላ፤ “ባሉ እንግዲህ ታሪካዊ ሆኖ ለዘላለሙ የሚኖረውን ሥራችሁን አከናውኑ” በሚል ቃል ትቷቸው ወደመጣበት ተመለሱ። በዚህ አኳኋን ፈረንሳይ፤ እስከዚህ ጊዜ ድረስ በታሪኳ ደርሶባት የማያውቀውን ውርደት አሜን ብላ ከተቀበለች በኋላ፤ ከግላቷ በተወሰነ ክልል ውስጥ፤ ቪቪ በተባለው ከተማ የመተዳደሪያ መንግሥቷን እንዲያቋቁምላት የተጠየቀው ማሬሻል ፔተን፤ ታማኝነቱን ለሂትለር እያረጋገጠ

መኖር ሲጀምር፤ ሻርል ደጉል ደግሞ፤ የነፃይቷ ፈረንሣይ መሪ ነኝ ብሎ፤ ከጠላት ጋር ለመዋጋት ዝግጅቱን ቀጠለ።

ገጅራሉ በወሰደው እርምጃ፤ ፊደረር እጅግ አድርጎ ስለተቆጣ፤ የቪቪ መንግሥት ልዩ የጦር ፍርድ ቤት በማቋቋም፤ ሐምሌ 7 ቀን 1940 ዓ.ም፤ ደጉል የፈረንሣይ ዜግነቱ ተገናኗል፤ የሞት ቅጣት እንዲፈረድበት አስደረገ። ይህ አሳዛኝ ውሳኔ የፈረንሣይን ነፃ አውጭ መሪ አላሳሰበም። በዚያን ጊዜ የሻርል ደጉል ትልቁ ችግር፤ የቸርችል መንግሥት የነፃይቱ ፈረንሣይ መሪ መሆኑን በይፋ አውቆለት፤ የሚያስፈልገውን እርዳታ እንዲሰጠውና ከእንግሊዝ ጉን ተሰልፎ ውጊያውን ለመቀጠል ነበር። ዋንስተን ደግሞ፤ ሰውየው ያሳየውን ቆራጥነትና ያለውን የጦር ስልት ችሎታ ቢያደንቅም፤

1ኛ/ የገጅራልነቱ ኢክስፐሪመንት በሳምንታት ዕድሜ የሚቆጠር በመሆኑ፤ የነፃይቷ ፈረንሣይ መሪነቱን ሕዝቡ ላይቀበለው ይችላል ይሆናል በማለት፤

2ኛ/ ደጉል በተፈጥሮው ዕብራተኛ የሆነ መንፈስ ስለአለው፤ እኛንም ሊያስቸግረን ይችላል በሚል ሥጋት፤ የጠየቀውን ሁሉ በቶሎ መፈጸም አስፈላጊ ሆኖ አልታየውም።

በእነዚህ ከዚህ በላይ በተደረደሩት ምክንያቶች፤ ገጅራል ደጉል የነፃይቷ ፈረንሣይ መሪ ሆኖ ትግሉን ለመቀጠል ካወጀበት ከሰኔ 18 ቀን 1940 ዓ.ም ጀምሮ፤ የታላቋ ብሪታንያን እርዳታና ሙሉ ዕውቅና ለማግኘት ለሁለት ወራት ያህል ሲቸገር ከቆየ በኋላ፤ በመጨረሻው ከነሐሴ ወር አጋማሽ ጀምሮ ጠቅላይ ሚኒስትር ቸርችል የጠየቀውን ሁሉ ፈጸመለት። የነፃይቱ ፈረንሣይ መምሪያ ተብሎ በሉንዶን ለተቋቋመው ጽሕፈት ቤት እና፤ የሚያስፈልጉትንም ሠራተኞች ለመቅጠር፤ የእንግሊዝ መንግሥት በጀቱን መደበለት። እንዲሁም ከነሐሴ 16 ቀን ጀምሮ በቢቢሲ ራዲዮ “ ፈረንሣዮች ከፈረንሣዮች ጋር ” የሚወያዩበት የተወሰነ የዕለት ፕሮግራም ለማካሄድ ተፈቀደለት።

የሰኔ 18ቱ ሰው፤ ጣጣው በዚህ ብቻ የሚፈታ አልነበረም። የሁለተኛው የዓለም ጦርነት እየተፋፋመ በሄደበት ሰዓት፤ የአሜሪካና የመስኮብ መሪዎች፤ ፈረንሣይ ያንን ሁሉ ውርደት ከተቀበለች በኋላ፤ ከታላላቆቹ መንግሥታት ጋር አራተኛ አባል ሆና ስለ ጦርነቱ አካሄድ ለመመካከርና የውሳኔ ተካፋይ ለመሆን አይገባትም የሚል አቋም ያዙ። ከዚህም በላይ ትናንት የብሪታኖር ገጅራልነት ማዕረግ ያገኘውን ሻርል ደጉልን የነፃይቷ ፈረንሣይ መሪ አድርገው ለመቀበል አልፈለጉም። ደጉል ደግሞ በበኩሉ፤ ማንም ሳይጠይቀው ከሐሳቡ አንቅቶ ይህንን የነፃይቷን ፈረንሣይ ድርጅት ካቋቋመ በኋላ፤ የፈረንሣይ ሕዝብ በአገር ፍቅር ስሜት ተቀስቅሶ፤ ወታደሩም ሆነ ሲቪሉ፤ ከናዚ ጋር የተባበረውን የቪቪን መንግሥት እየከዳ ምን ያህል ጠላቱን ለመውጋት እንደተዘጋጀ በማስገንዘብ፤ ፈረንሣይ ከታላላቆቹ መንግሥታት ከእንግሊዝ፤ ከአሜሪካና ከመስኮብ ጋር በእኩል ደረጃ የዓለም ጉዳይ ተካፋይ መሆን አለባት ብሎ፤ በጠነክረ መንፈስ ታገለ።

ይሁን እንጂ በተለይ አሜሪካናች፤ በመጠኑም እንግሊዞች፤ ልዩ ልዩ ተንኮል በመተብተብ፤ ከከሐዲው ከቪቪ መንግሥት ጋር ሲተባበሩ የቆዩትን አድሚራል ዳርላንና ገጅራል ጂሮ (Admiral Darlan, General Giraud) የተባሉትን

የባሕርና የምድር ጦር መኮንኖች በማዘጋጀት፤ የሰኔ 18ቱን ሰው ፈንቅለው ለመጣል አስበው ነበር። ነገር ግን፤ ሻርል ደጉል እጅግ ብልህና ቆራጥ ከመሆኑም በላይ፤ ብዙ ደጋፊዎች ስለነበሩት፤ መጀመሪያ አድሚራል ዳርላንን በማስገደል፤ ከጥቂት ጊዜ በኋላ ደግሞ፤ ገፍኔራል ጂርንን በማባረር፤ የነፃይቷ ፈረንሣይ መሪነቱን ብቻውን ይዞ ቀጠለ። በመሠረቱ፤ ያ ሁሉ ጠላት ከቦት ለሕይወቱ ሳይሳሳ፤ ይህን የነፃይቷን ፈረንሣይ ድርጅት ያቋቋመ እሱ ብቻውን ሲሆን፤ ሕዝቡም ድጋፉን እየሰጠ ለትግሉ የተሰለፈው የእሱን መሪነት ተቀብሎ ነው። ዛሬ በድንገት ታላላቆቹ መንግሥታት ተነስተው፤ በቦታው ላይ ሌላ ሰው ለመተካት የሚጥሩት በማን ስም ሆነው ነው ? ... በተለይም፤ ከቪሺ ከሐዲ መንግሥት ጋር ተባባሪ ከሆኑት የጦር መኮንኖች መካከል መርጠው የደጉልን ቦታ ለማስያዝ መሞከራቸው ከእነሱ የሚጠበቅ አልነበረም በማለት፤ ከጠላት ጋር ለመዋጋት የተሰለፉት የፈረንሣይ የአገር ፍቅር አርበኞች ሁሉ፤ እጅግ የመረረ ሀዘን ደርሶባቸው ነበር።

ከታላላቆቹ መንግሥታት መካከል፤ ለገፍኔራል ደጉል የተሻለ አስተያየት ያለውና ችግሩንም የሚያውቅለት ዊንስተን ቸርችል ብቻ ነበር። እሱም ቀደም ሲል እንደተጠቀሰው፤ ደጉል በሚያሳየው ጋይለኛ የሆነ ጠባይ ቅሬታ ቢኖረውም፤ ለነፃይቷ ፈረንሣይ ከእሱ የተሻለ መሪ አለመኖሩን ደህና አድርጎ ያውቃል። ፈረንሣይ በጦርነቱ ላይ፤ ጠላቷ ሂትለር ሳይቀር ከፍተኛ መገረም እስኪያደርግት ድረስ፤ በስድስት ሳምንታት ውጊያ መሸነፍ ብቻ ሳይሆን፤ ከብሯን አዋርዳ በመገኘቷ፤ ሀዘኑና ፀፀቱ የፈረንሣዮች ብቻ ሳይሆን፤ የመላው አውሮፓ ሕዝቦች ሆኗል። ይሁን እንጂ፤ ፈረንሣይ ያላት የታሪክና የሥልጣኔ ደረጃ፤ በጥንታዊውም ሆነ በአዲሱ ዘመን፤ በዓለም ጉዳይ የተጫወተችው ሚና የሚዘነጋ አይደለም። ስለዚህም፤ ዛሬ ከናዚ ጋር በምናደርገው ጦርነት ላይ በደረሰባት አደጋ ምክንያት፤ በአራቱ ታላላቅ መንግሥታት መካከል ያላት ቦታ ሊሰረዝባት አይገባም በማለት፤ በያልታ ጉባኤ ላይ ዊንስተን ቸርችል ከሩዝቬልትና ከስታሊን ጋር ተሟግቶ ከብሯን በማስመለስ፤ ለፈረንሣይ ባለውለታዋ ሆኗል። እንዲሁም፤ የሰኔ 18ቱ ሰው ደግሞ በበኩሉ፤ ጽኑና ቆራጥ በሆነው መንፈሱ ያንን ሁሉ መሰናክል አልፎ፤ የነፃይቱ ፈረንሣይ መሪ ሆኖ ነሐሴ 16 ቀን 1944 ዓ.ም በድል አድራጊነት ፓሪስ ሲገባ፤ በፈረንሣይ ሕዝብ ታሪክ ውስጥ እጅግ የተከበረ ቦታ ለማግኘት ችሏል።

እስከመጨረሻው ያልተበገረ መሪ ዊንስተን ቸርችል

ከግንቦት 10 ቀን 1940 ዓ.ም ዓ.ም ጀምሮ ለታላቋ ብሪታንያ አዲስ መንግሥት አቋቁሞ፤ ካቢኔው እንዲጸድቅለት ለፓርላማ ባቀረበ ጊዜ፤ ዊንስተን ቸርችል ባደረገው ንግግር፤ " ... ዋናው ዓላማዬ ከመጣብን ጠላት ጋር ጦርነቱን መቀጠል ነው። ግቤ ደግሞ እስከመጨረሻው ተዋግቼ ድል ማድረግ ነው ... " ብሎ እንደነበረ ይታወሳል። በዚህ ጦርነት ውስጥ የቸርችል መንግሥት ከመነሻው እስከ መጨረሻው የወሰዳቸውን እርምጃዎች ስንመለከት፤ ቃሉን የጠበቀና ግቡንም የመታ ሆኖ እናገኘዋለን።

አደልፍ ሂትለር፤ ከፍተኛ የሆነ የምድርና የአየር ጋይል ጦር አሰልፎ ፈረንሣይን ለመውረር ሲነሳ፤ ቢያንስ ከአራት እስከ ስድስት ወራት የሚፈጅ ጊዜ እንደሚጠይቀው ተዘጋጅቶ ነበር። ነገር ግን፤ ውጊያው በተጀመረ ስድስት

ሳምንታት ባልሞላ ጊዜ ውስጥ፤ ፈረንሳዮችን ድል አድርጎ ፓሪስ ሲደርስ፤ እውነት መሆኑን ለማመን እጅግ ተቸገረ። በዚያን ጊዜ ሂትለር ብቻ ሳይሆን፤ ከሂትለር አጠገብ ካሉትም የጦር አለቆች መካከል፤ ፈረንሳይ እንደዚህ አጭር በሆነ ጊዜ ውስጥ ትሽጎላላች ብለው ያሰቡ አልነበሩም። በዚህ በፈረንሳይ ላይ የተገኘው ያልታሰበ ክፍተኛ ውጤት፤ የፊደረና የረዳቶቹን ሞራል እጅግ ከፍ ያደረገ በመሆኑ፤ እንግሊዝንም ወግቶ ድል ለማድረግ ማበረታቻ አገኘ።

ይህን የተደላደለ መንፈስ በመመርኮዝ፤ የሂትለር የጦር ሚኒስትር ማሬሻል ሔርማን ጎሪንግ (Goering) ታላቋ ብሪታንያን ለመውረር በሦስት ደረጃ የተከፈለ ፕላን ቀየሰ። እነዚህም፤ የመጀመሪያው የጀርመን የአየር ኃይል በእንግሊዝ ግዛት የሚገኙትን የአውሮፕላን ሚዳዎችንና በምድር ተዘጋጅተው የሚጠባበቁትን የጦር አውሮፕላኖች፤ እንደዚሁም የባሕር ኃይል ወደቦችን በቦንብ መደብደብ ሲሆን፤ ሁለተኛው ደግሞ ዋና ዋና ከተሞችንና ኢንዱስትሪዎችን፤ የባቡር ጣቢያዎችንና የመገናኛ መስመሮችን ከጥቅም ውጭ ማድረግ ነበር። እነዚህ በሁለት ደረጃ የተቀየሱት ፕላኖች ከተጠናቀቁ በኋላ፤ በሦስተኛ ደረጃ የሚከናወነው፤ የታላቋ ብሪታንያን ዋና ከተማ ሎንዶንን መያዝና፤ ጠቅላይ ሚኒስትር ቸርችል የጦር ማቆሚያ ስምምነት እንዲጠይቅ ማስገደድ ነው ተብሎ ታቀደ።

በዚህ ፕላን መሠረት፤ ነሐሴ 8 ቀን 1940 ዓ.ም በናዚ በር ከፋችነት የተጀመረውን ጦርነት፤ ባልታሰበ መንገድ የእንግሊዞች የአየር ኃይል እጅግ አድርጎ መመከት ብቻ ሳይሆን በጠላት ላይ ከባድ የሆነ አደጋ በማድረስ ትልቅ ጅብዳ ሠራ። በዚህ አኳኋን፤ ለአሥር ቀናት ያለማቋረጥ በተደረገው ውጊያ፤ ቁጥራቸው ከሰባት መቶ በላይ የሆኑትን የናዚ የጦር አውሮፕላኖች መትቶ በመጣል፤ እንግሊዞች በሰማዩ ጦርነት የበላይነታቸውን አረጋገጡ። የናዚም ጦር በአየር የገጠመው ውጊያ ሳይሳካለት ሲቀር፤ በሎንዶን ከተማ ያሉትን ታላላቅ ሕንፃዎች ብቻ ሳይሆን፤ የሕዝብ መኖሪያዎች የሆኑትን ሁሉ፤ በብዙ ሺህ የሚቆጠር ቶን ቦንብ በማዝነብ፤ የቸርችልን መንግሥት ለማስጨነቅ ሞክሮ ነበር። ነገር ግን፤ ምንም እንኳን በትልቋ ደሴት ላይ የናዚ ጦር ያደረሰው ጉዳት በቀላሉ የሚገመት ባይሆንና የሞቱትም ሰዎች ቁጥራቸው ከአሥራ አምስት ሺህ (15,000) በላይ መድረሱ ቢታወቅም፤ የቸርችል መንግሥት ለሂትለር ተዋርዶ የጦርነት ማቆሚያ ጥያቄ ማቅረብ አልፏል። የታላቋ ብሪታንያ ሕዝብና መንግሥት በአገር ላይ የመጣውን አደጋ ለመከላከል እንደዚህ ሲተባበሩና፤ በቆረጠ መንፈስ ችግሩን ሲቋቋሙ የታየው፤ በታሪክ ለመጀመሪያ ጊዜ መሆኑ ይነገራል። የእንግሊዝ ንጉሥ ጆርጅ ስድስተኛ እና ንጉሣውያን ቤተሰቦቻቸው፤ በተለይ በሎንዶን ሕዝብ ላይ ጠላት ይህን ሁሉ የቦንብ መፍትሴ ሲያወርድበት፤ እኛ ተለይተን ሕይወታችንን ለማዳን መሞከር የለብንም በማለት፤ ጦርነቱ እስከቆመበት ሰዓት ድረስ ከባንኪንግሃም ቤተመንግሥታቸው አልተነቃነቁም። የካናዳና የአውስትራሊያ ኮመንዌልዝ መንግሥታት፤ የንጉሡንና የንጉሣውያን ቤተሰቦቻቸውን ሕይወት ለማዳን ወደ እኛ እንዲመጡ የጦር መርከብ እናዘጋጅ ሲሉ፤ ያቀረቡትን ጥያቄ የሚቀበላቸው አላገኙም።

እንግዲህ ! አዶልፍ ሂትለር ከጦር ሚኒስትሩ ከማሬሻል ጎሪንግ ጋር ሆኖ በፈረንሳይ ላይ እንዳደረገው፤ እንግሊዝን ለመውረር ከነሐሴ እስከ ጥቅምት 1940 ዓ.ም ድረስ፤ በምድር፤ በአየርና በባሕር ኃይሎች ያደረገው ጦርነት ምኞቱን ሲፈጽምለት አልቻለም። ይልቁንም፤ በመጨረሻ የወጣው ስታቲስቲክ እንዳመለከተው፤ የታላቋ ብሪታንያ የአየር ኃይል፤ ቁጥራቸው ከሁለት ሺህ አምስት

መቶ በላይ የሆኑትን የናዚን የጦር አውሮፕላኖች አጥቅቶ ሲያወድምበት፤ ፊደረር መሸነፉን ለማመን ቢቸገርም፤ እንግሊዝን ለመውረር የጀመረውን ጦርነት ለጊዜው አቁሞ፤ ውጊያውን ለሌላ ምቹ ጊዜ ማስተላለፍ ግዴታ ሆነበት። በዚህ ውጤት፤ ምንም እንኳ ጦርነቱ አለቀ ማለት ባይቻልም፤ የቸርችል መንግሥት ድል አድራጊነቱ አይካድም። የሂትለር ጦር ከእንግሊዝ ደሴት ማፈገፈጉ እንደታወቀ፤ ዊንስተን ቢርላንድ ሰገነት ላይ ሆኖ፤ “ ... ቁጥራቸው ከጠላቶቻችን እጅግ አነስተኞች የሆኑት ንጉሣዊ የአየር ኃይል ተዋጊዎቻችን ያስገኙት ድል፤ በታላቋ ብሪታንያ ብቻ ሳይሆን በሌላውም ዓለም ታሪክ ለመጀመሪያ ጊዜ የሚመዘገብ ነው ... ” ሲል፤ ያደረገው ንግግር እጅግ ተደናቂ ሆኖለታል።

እንደሚታወቀው፤ አንድ መሪ የሚከበረውም ሆነ የሚደነቀው፤ ጥሩ ዲስኩር በማድረጉ ብቻ ሳይሆን፤ የተናገረውንና የሰጠውን ቃል በተግባር አውሎት ሲታይ ነው። መልካም ዝና የሚገኘው፤ መልካም ዲስኩር በማድረግ ብቻ ቢሆን ኖሮ፤ የፈረንሣይ መሪዎች እነ ኤድዋርድ ጻላዲዩና እነ ፖል ሬይኖ፤ ናዚን ከምድረ ገጽ ከማውደም በስተቀር ሌላ ዓላማ የለንም ብለው ያደረጓቸው እነዚያ ሁሉ ዲስኩሮች፤ ዛሬ የታሪኩን ቦታ ሲያጣብቡት ይገኙ ነበር። ነገር ግን፤ ታሪክ ለሚከበሩትና ለሚወቀሱት ያገር መሪዎች፤ የተለያዩ ቦታዎችን አዘጋጅቶ የሚጠብቅ ስለሆነ፤ እስከ መጨረሻው ከጠላት ጋር ተዋግቶ ድልን የተጎናጸፈውንና፤ ስድስት ሳምንታት ባልሞላ ጊዜ ውስጥ ደግሞ፤ ውርደትን ተቀብሎ አገሩን ለጠላት በማስረከብ የሸሸውን፤ በየመልኩ እየለየ ተገቢውን ሥፍራ ለመስጠት አይቸገርም። በዚህም መሠረት፤ የፈረንሣይ መሪዎች ስድስት ሳምንታት ባልሞላ ጊዜ ውስጥ፤ ከናዚ ውርደትን ሲቀበሉ ባለማፈራቸው፤ የሚወቀሱበትን የታሪክ ገጽ ማንም እንዳልያዘባቸው ሁሉ፤ ዊንስተን ቸርችልም በቆራጥነቱ እስከመጨረሻው ተዋግቶ ድል በማግኘቱ፤ ከፍተኛውን የታሪክ ክብር ለመጎናጸፍ የተዘጋጀለትን ቦታ ማንም አልነበረም።

ORIENTATION BIBLIOGRAPHIQUE

1. J.B. Duroselle, Histoire Diplomatique 1919-1970 (Dallos)
2. Jacques Chastenet, Vingt Ans d'Histoire Diplomatique 1919-1939
3. Le Monde Entre Deux Guerres 1919-1939 Raymond Cartier (paris-Match)
4. Histoire De La Guerre Froide 1917-1950 André Fontaine



“ ... ዓለማዊ ምንድን ነው? ብላችሁ ብትጠይቁኝ! በምድር በአየርና በባሕር ከጠላታችን ጋር መዋጋት ነው እላችኋለሁ። ግብፅን ምንድን ነው? ብትሉኝ! ጠላትን አሸንፈን ድልን መገናጸፍ መሆኑን እገልጻለችኋለሁ ... ”
 (ዊንስተን ቸርችል ግንቦት 1940 ዓ.ም)

ክፍል ፩

የተበደሉት ኢትዮጵያ

ፀሎቷ ተሰማ

ፋሽስትን ከኢትዮጵያ ለማባረር
የእንግሊዞች ውሳኔና እርምጃ

ምዕራፍ ፩

እንግሊዞች ፊታቸውን ወደ ኢትዮጵያ !

እ.ኤ.አ ሰኔ 30 ቀን 1936 ዓ.ም (እንደ ኢት.አቆ ሰኔ 23/1928) የገጤሽ የመንግሥታት ማኅበር፣ የፋሽስት መንግሥት የኢትዮጵያን ነፃነት ለመደምሰስ ባደረገው ሕገ ወጥ ጦርነት በዓለም ላይ የተወሰነበት የኢኮኖሚ እንዳ ቅጣት እንዲሰረዝለት፣ በታላቋ ብሪታንያ መንግሥት መልዕክተኛ የቀረበውን ሐሳብ አስተባብሮ፣ በታሪክ ላይ ምንጊዜም የማይረሳውን አሳፋሪ የሆነ የግፍ ፍርድ መስጠቱ ይታወሳል።

የኢትዮጵያ ንጉሠ ነገሥትና መንግሥታቸው፣ ምንም እንኳን ከእንግሊዞች ያልጠበቁትና ያላሰቡት አሳዛኝ በደል ቢደርስባቸውም፣ የታላቋ ብሪታንያ መንግሥት ዛሬ ለጥቅሙ ሲል ያደረገውን ስህተት ነገ ተጸጽቶ ኢትዮጵያን ይክሳት ይሆናል የሚል ተስፋ በማሳደር፣ ቅሬታቸውንም ሆነ ጥልቅ ሐዘናቸውን ማሳወቅ አልፈለጉም። ታላቋ ብሪታንያም በሙሶሊኒ መንግሥት ላይ ተወስኖ የነበረው የኢኮኖሚ እንዳ ቅጣት፣ እስከዛሬ እንደታየው አንዳች ውጤት ስላልሰጠ፣ መቆየቱ አይጠቅምም በማለት ቅጣቱ እንዲሠረዝ ጥያቄ ብታቀርብም፣ ሊግ አፍ ኔሽንና አባል መንግሥታት በሙሉ፣ ኢትዮጵያ በፋሽስት መያዟን ዕውቅና እንዳይሰጡ የጠነከረ ማሳሰቢያ መስጠቷን፣ ቀዳማዊ ጋደለሥላሴ አንድ ዓይነት እርዳታ ነው ብለው ተቀብለውታል። በተጨማሪም፣ ለኢትዮጵያ ንጉሠ ነገሥት የሰደት ማረፊያ ለመስጠት፣ የፈረንሳይና የስዊስ መንግሥታት በሩን ሲዘገቡባቸው፣ የሚችለውን አድርጎ የተቀበላቸው የታላቋ ብሪታንያ መንግሥት በመሆኑ፣ በውለታ አስበውታል።

እ.ኤ.አ ከ1937 ዓ.ም እስከ 1940 ዓ.ም ድረስ፣ የታላቋ ብሪታንያ ጠቅላይ ሚኒስትር የነበረው የኮንሌርቫተር ፓርቲ ኔቪል ቻምበርሌን (Neville Chamberlain) የሁለተኛውን የዓለም ጦርነት ለማዳን ጠንቀኞች የሆኑትን ሂትለርንና ሙሶሊኒን በወዳጅነት እያቀረበ የሚፈልጉትን መፈጸም ይበጃል ብሎ የሚያምን ነበር። በዚህ መሠረት፣ የኢትዮጵያ ነፃነት ከተያዘ ከሁለት ዓመት በኋላ እ.ኤ.አ በየካቲት 1938 ዓ.ም ኔቪል ቻምበርሌን ከቤኒቶ ሙሶሊኒ ጋር ለመቀራረብ ፍላጎቱን ሲገልጽለት ዲክታተሩ የሚከተለውን ግዴታ እንዲፈጽም አቀረበለት። " ... የታላቋ ብሪታንያ መንግሥት፣ ጣልያን በኢትዮጵያ ላይ ያለውን ይዘታ በይፋ ካወቀለት፣ የፋሽስት መንግሥት ኔቪል ቻምበርሌን የሚፈልገውን፣

1ኛ/ በኤስፓኝ በተነሣው የእርስ በርስ ጦርነት፣ ጣልያን ለዲክታተሩ ለገጤራል ፍራንኮ የሚሰጠውን የጦር እርዳታ ለማቆም፣

2ኛ/ ከናዚስት መሪ ከአዶልፍ ሂትለር ጋር ከዲፕሎማቲክ ግንኙነቶች በስተቀር፣ ለመላው ዓለም በተለይም ለአውሮፓ አገሮች ሰላም ጠንቅ የሚሆን ምንም

ዓይነት ስምምነት ማድረግ እንደማይፈልግ፤ ቃል ለመስጠት ዝግጁ መሆኑን አስታወቀ።

ጠቅላይ ሚኒስትር ቻምበርሌን አርቆ ባለማሰብ ይሁን ወይም በየዋህነት፤ የሙሶሊኒን ሐሳብ ተቀብሎ ለስምምነቱ ዝግጅት መልዕክተኞቹን ወደ ሮም ሲልክ፤ በካቢኔው ውስጥ የውጭ ጉዳይ ሚኒስትር የሆነው አንቶኒ ኤደን (Anthony Eden) አልሰማምም ብሎ የሥራ መልቀቂያ ደብዳቤውን አቀረበለት።

ኤደን ይህንን እርምጃ ሊወስድ በሰጠው አስተያየት፤

1ኛ/ ከሁለት ዓመታት በፊት (በ30/06/1936) በሊግ ኦፍ ኔሽን ሽንጉ ላይ ታላቋ ብሪታንያ በሰጠችው መግለጫ፤ የፋሽስት መንግሥት በጦር ኃይል ኢትዮጵያን በመያዙ ከሊግ ኦፍ ኔሽን አባሎች ዕውቅና እንዳይሰጠው በጥብቅ ያሳሰበች መሆኗ መዘንጋት የለበትም።

2ኛ/ ከዩናይትድ ስቴትስ መንግሥት ከፕሬዚዳንት ሩዝቬልት ጋር ታላቋ ብሪታንያ ባደረገችው ንግግር፤ በኢትዮጵያ ነፃነት ላይ ያንሠራራውን የሙሶሊኒን መንግሥት ማወቅ የለብንም ተብሎ የተደረገውን ስምምነት ማፍረስ ተገቢ አይደለም።

3ኛ/ የፋሽስት መንግሥት በግፍ ተነሥቶ የአንድን አገር መንግሥት ነፃነት ገፍፎ ቅኝ ግዛቱ አድርጓልሁ ብሎ ሲያውጅ፤ የታላቋ ብሪታንያ መንግሥት ዕውቅና ከሰጠ፤ በዓለም ታሪክ ላይ ክብሩን የሚያዋርድና የሚያስወቅሰው እንደሚሆን መታሰብ አለበት።

4ኛ/ ከፋሽስቱ መሪ ከሙሶሊኒ ጋር የሚደረግ ስምምነት ሁሉ፤ የሚከበርና ዕምነት የሚጣልበት አለመሆኑን መገንዘብ ያስፈልጋል።

አንቶኒ ኤደን በእነዚህ በደረሰው ምክንያቶች ላይ ተመርኩዞ፤ የውጭ ጉዳይ ሚኒስትርነቱን ሥልጣን ሲለቅ፤ የገለጻቸውን አስተያየቶችና በተለይም ከሙሶሊኒ ጋር የሚደረግ ውል አይጸናም ሲል የሰጠውን ማስጠንቀቂያ ማንም አላዳመጠውም። ጠቅላይ ሚኒስትር ቻምበርሌን ከሙሶሊኒ ጋር ተደራድሮ፤ ኢትዮጵያ ነፃነቷ ተደምስሶ በፋሽስቱ መንግሥት የምትተዳደር መሆኗን የሚያረጋግጥ ዕውቅና ሰጠ።

ዱቺ ሙሶሊኒ የሚፈልገውን ካገኘ በኋላ፤ ኤደን እንደታየው በተለመደው አታላይ ጠባቡ ከታላቋ ብሪታንያ መንግሥት ጋር ያደረገውን ስምምነት በመጣሰ፤ 5ኛ/ በኢስፓኝ ሥልጣን ለመያዝ ለሚዋጋው ለገፍኔራል ፍራንሲስኮ ፍራንኮ በብዙ ሺህ የሚቆጠሩ ወታደሮችና የጦር መሣሪያዎች ላከ። ቀጥሎም ከሂትለር ጋር በወዳጅነት ተለጥፎ፤ ናዚስቱ መሪ ግዛቱን ለማስፋፋት በአውሮፓ አገሮች ላይ ለሚያዘጋጀው ሄራ፤ የተባባሪነትና የአማካሪነት ሥራውን ቀጠለ።

ጠቅላይ ሚኒስትር ቻምበርሌን በኢትዮጵያ ላይ በወሰደው እርምጃ፤ ያልታዘበው የለም። በተለይም የዩናይትድ ስቴትስ አፍ አሜሪካ፤ የሶቪየት ሕብረት ሬፑብሊክና የቻይና መንግሥታት ከፍ ያለ ቅሬታቸውን ከማስማት አልተቆጠሱም። ንጉሠ ነገሥት ኃይለሥላሴም ከፍ ያለ ዕምነት የተጣለበት የታላቋ ብሪታንያ

መንግሥት በኢትዮጵያ ላይ በፈጸመው በደል፤ ጊዜው ሲደርስ አንድ ቀን ብድሩን እንደሚከፍል ለፈጣሪያቸው ከማመልከት በስተቀር፤ በአደባባይ ወጥተው ሐዘናቸውን ለመግለጽ ያሉበት ሁኔታ አልተመቻቸውም።

ኔቪል ቻምበርሌን ከሙሶሊኒ ያገኘው ኤክስፔሪያንስ ትምህርት አልሆነውም። በኢትዮጵያ ላይ የፋሽስትን ይዞታ ዕውቅና በሰጠ ስድስት ወራት ባልሞላ ጊዜ ውስጥ፤ በመስከረም 29 ቀን 1938 ዓ.ም በሙኒክ (Munich) ጉባኤ ላይ ደግሞ፤ ከፈረንሣይ መንግሥት መሪ ከአድዋርድ ዳላዲዬ (Edouard Daladier) ጋር ሆነው የፔኮስሎቭኪያን ነጻነት ለናዚስቱ መሪ እንደገጸ በረከት በማቅረብ፤ የአውሮፓ ሕዝቦች ከጦርነት ዕልቂት ዳኑ ብለው፤ በየአገራቸው ትርጉም የሌለው ትልቅ የደስታ ጩኸት ሲያሰሙ ሰነበቱ። ይሁን እንጂ፤ ሂትለር ይህንን ስጦታ በቂ ነው ብሎ አልተቀበለውም። ለአንድ ዓመት ያህል ሰላም ፈላጊ መስሎ እያታለላቸው የጦር ድርጅቱን ሲያከማች ከኖረ በኋላ፤ መስከረም 1 ቀን 1939 ዓ.ም ባልተጠበቀ ሰዓት በድንገት ተነሥቶ ፖላንድን ወረረ። ከአንድ ዓመት በፊት በሙኒክ ጉባኤ ላይ ጦርነትን አስወገድን ብለው በሚያስገርም ሁኔታ በደስታ ሲጨፍሩ የነበሩት የእንግሊዝና የፈረንሣይ መሪዎች፤ የሚቀጥለው የአዶልፍ ሂትለር እርምጃ በእነሱ ላይ የተጠመደ መሆኑን ዘግይተው ተረዱት። ስለዚህም፤ ፖላንድ ከተወረረች ከሁለት ቀናት በኋላ፤ መስከረም 3 ቀን 1939 ዓ.ም እንግሊዝና ፈረንሣይ በናዚ መንግሥት ላይ ጦራቸውን መዝዘው፤ የሁለተኛውን የዓለም ጦርነት መክፈት ግዴታቸው ሆነ።

ቤኒቶ ሙሶሊኒም፤ በዚያው ቅጥፈት በተመላበት ፖለቲካው በአንድ በኩል እኔ በዚህ ጦርነት ውስጥ ተካፋይ አይደለሁም እያለ፤ እንግሊዞችንና ፈረንሣዮችን ሲያታልል፤ በሌላ በኩል ደግሞ አዶልፍ ሂትለር ከጉኑ ተሰልፎ እንዲዋጋ እስከሚጠይቀው ድረስ፤ የጦር ትጥቁን በማዘጋጀት ዘጠኝ ወራት ከቆየ በኋላ፤ ሰኔ 10 ቀን 1940 ዓ.ም በታላቋ ብሪታኒያና በፈረንሣይ መንግሥታት ላይ ጦርነቱን አወጀ።

ቀዳማዊ ኃይለሥላሴ እ.ኤ.አ በሰኔ 30 ቀን 1936 ዓ.ም በገፍኔቭ የመንግሥታት ማህበር ሸንጎ ላይ “ የፍርድ ያለህ! ” በሚለው ትንቢታዊ ንግግራቸው፤ የፋሽስት መንግሥት ዛሬ በኢትዮጵያ ሕዝብ ላይ የሚፈጽመውን ግፍ፤ ነገ በሌሎች አገሮች ላይ ለማድረግ ምን ያግደዋል? ተብሎ በዓለም ላይ ለቀረበው ትልቅ ጥያቄ መልሱ ያልተሰጠ መሆኑን ካስታወሱ በኋላ፤ “ ... ፋሽስት በግፍ ተነሥቶ የሚጥለው አደጋ፤ በድሆች አገሮች ላይ ብቻ ተወስኖ እንደማይቀር የታወቀ ስለሆነ፤ ታላላቆችም መንግሥታት ነገ እንደሚደርስባችሁ ብታስቡበት ይቻላል ... ” ሲሉ የሰጡትን ማሳሰቢያ፤ በዚያን ዘመንና በዚያን ሰዓት ያዳመጣቸው ወይም የተረዳላቸው አልነበረም። ቀዳማዊ ኃይለሥላሴ ይህንን ታሪካዊና ልባዊ የሆነ ስሜት ለዓለም ሕዝብ በገለጹ ልክ በአራተኛው ዓመት፤ በሰኔ 1940 ዓ.ም ዱቺ ሙሶሊኒ ከፊደረር ሂትለር ጋር ተሰልፎ እንግሊዝንና ፈረንሣይን ለመውጋት ጦርነት መክፈቱን አስታወቀ።

እንግዲህ ! እንግሊዝና ፈረንሣይ ምን ማድረግ ይኖርባቸዋል? ... ላይወዱ በግድ ከናዚና ከፋሽስት ዲክታተሮች የመጣባቸውን አደጋ በጦር ሜዳ ከመዋጋትና አሸንፈው በዓለም ላይ ያላቸውን ክብር ከመጠበቅ በስተቀር ሌላ መንገድ አልነበራቸውም። በተለይ እንግሊዞች፤ ከዲክታተሮቹ ከሂትለርና ከሙሶሊኒ ጋር

ተግባብቶ በሰላም መኖር ይቻላል ብሎ በደካማነት መንፈስ ሲያገነብስ በቆየውና የጦር ዝግጅቱን ጊዜ በከንቱ ባቃጠለው በቀድሞው ጠቅላይ ሚኒስትር በኔቪል ቻምበርሌን ላይ ያሳደሩት ቅሬታ በቀላሉ የሚገመት አልሆነም። ለዚህ መድኃኒቱ አዲስና ጠንካራ መንግሥት ማቋቋም ስለሆነ፤ የመላውን ሕዝብና በአገር ውስጥ ያሉትን የፖለቲካ ድርጅቶች ትብብር ማግኘት እጅግ አስፈላጊ ነበር። በዚህም መሠረት በታሪክ ለመጀመሪያ ጊዜ የኮንሴርቫቲቭ፣ የሌበርና የሊበራል ፓርቲዎች በአንድነት ተስማምተው የጋራ የሆነ የጦር ካቢኔ (መንግሥት) አቋቋሙ። ይህንንም አዲስ መንግሥት በጠቅላይ ሚኒስትርነት እንዲመራ ከኮንሴርቫቲቮች ፓርቲ የተመረጠው ዊንስተን ቸርችል (Winston Churchill) ሲሆን፤ የጦር ሚኒስትሩ ደግሞ ከሁለት ዓመታት በፊት በኢትዮጵያ ጉዳይ ከቻምበርሌን ጋር አልስማማም ብሎ ከውጭ ጉዳይ ሚኒስትርነቱ ለቅቆ የወጣው አንቶኒ ኤደን ሆነ። እንደሚታወቀው ኤደንም የኮንሴርቫቲቭ ፓርቲ አባል ነው።

ይህ አዲስ መንግሥት ተቋቁሞ ሥራውን በጀመረ ወር ባልሞላ ጊዜ ውስጥ፤ ጠቅላይ ሚኒስትሩ ቸርችልና የጦር ሚኒስትሩ አንቶኒ ኤደን ተነጋግረው፤ በኢትዮጵያ ላይ የተደላደለውን የሙሶሊኒን አስተዳደር ለማባረር አስፈላጊነቱን ቅድሚያ ሰጡት። በዚህ መሠረት፤ ስደተኛ ሆነው በሉንዶን የሚገኙት ንጉሠ ነገሥት ቀዳማዊ ኃይለሥላሴ በአስቸኳይ ወደ ሱዳን ተጉዘው፤ በኢትዮጵያ ያሉትን የነፃነት ተዋጊ አርበኞች አስተባብረው እየመሩ፤ ከታላቋ ብሪታንያ በሚሰጣቸው የጦር እርዳታ የአገራቸውን ነፃነት እንዲያስመልሱ ያቀረቡትን ጥያቄ ደገፏቸው። ይህችን አለአግባብ በግፈኛው ፋሽስት ጦር ተይዞ ነፃነቷ የተገፈፈውን ኢትዮጵያን ነፃነቷን ለማስመለስ ቸርችልና ኤደን የተስማሙበትን፤ ኮንሴርቫቲቮች ብቻ ሳይሆኑ ሌሎቹም የሌበርና የሊበራል ፓርቲዎች አባሎች በሙሉ የሚደግፉት ሆነ። ከዚህም በላይ በኢትዮጵያ ላይ በደረሰው የፋሽስት ግፍ እጅግ ሲያዝን የቆየውም የእንግሊዝ ሕዝብ፤ አዲሱ ካቢኔ ይህችን የተበደለች አገር የነፃነት መብቷን ለማስከበር ያደረገውን ውሳኔ በደስታ ተቀበለው።

የታላቋ ብሪታንያ መንግሥት ውሳኔ እንደተገለጸ፤ በኢትዮጵያ ንጉሠ ነገሥትና በኢትዮጵያ ሕዝብ ዘንድ ያገኘው ተቀባይነትና የሰጠው ደስታ፤ መጠኑምን ያህል እንደሆነ መገመት የሚቻል አልነበረም። ወዲያውም አዲሱ ጠቅላይ ሚኒስትር ዊንስተን ቸርችልና ካቢኔው፤ ከዚህ በፊት የኔቪል ቻምበርሌን መንግሥት፤ በኢትዮጵያ ላይ የሙሶሊኒን ይዞታ የሰጠው ዕውቅና ፍጹም የተሻረ መሆኑን፤ ለእንግሊዝ ሕዝብና ለመላው ዓለም ካስታወቀ በኋላ፤ ንጉሠ ነገሥት ኃይለሥላሴ ወደ ሱዳን የሚጓዙበትን ትራንስፖርት አዘጋጅቶ ሰጠ። እንግዲህ ፤ ይህች የተበደለችና በዙ ግፍ የተቀበለች ኢትዮጵያ በአምላክ ቸርነት የጸሎት መስማት መታየት ጀመረ ማለት ነው።

* FO-371 27516

ምዕራፍ ፪

ቀዳማዊ ኃይለሥላሴ በሱዳን

እ.ኤ.አ ሰኔ 10 ቀን 1940 ዓ.ም ሙሶሊኒ ከሂትለር ጋር መሰለፉን አስታውቆ፤ በታላቋ ብሪታንያ እና በፈረንሳይ መንግሥታት ላይ ጦርነት ባወጀ በሁለተኛው ሳምንት፤ ቀዳማዊ ኃይለሥላሴ ከሎንዶን ተነሥተው በባሕር ላይ እየተነሳፈፈ በሚበር አውሮፕላን ወደ ሱዳን ሄዱ።


ንጉሠ ነገሥቱ ወደ ካርቱም የተጓዙት፤ በኢትዮጵያና በሱዳን አካባቢ የሚኖሩትን ተዋጊ አርበኞች በማሰባሰብና ከታላቋ ብሪታንያ በሚያገኙት የጦር እርዳታ፤ በፋሽስት ላይ ለመዝመት ያቀረቡትን ጥያቄ የዊንስተን ቸርችል ካቢኔ ስለተቀበለው ነበር። በዚህ መሠረት፤ ቀዳማዊ ኃይለሥላሴ ልጃቸውን ልዑል መኩንን ምስፍን ሐረርን፤ ረዳቶቻቸውን አቶ ወልደጊዮርጊስ ወልደየሐንስንና አቶ ሎሬንሶ ታዕዛዝን ብቻ አስከትለው፤ እ.ኤ.አ ሰኔ 24 ቀን 1940 ዓ.ም ከሎንዶን ተነሥተው ማልታ ደሴት ላይ አዳር አደረጉ። ከዚያም በማግሥቱ ግብፅ አገር ደርሰው ወደ ካርቱም ለመሄድ በአውሮፕላን ሲሳፈሩ፤ የሱዳን ጠቅላይ ገዥ ሰር ስትዋርት ሳይምስ፤ የሱዳን ጦር ጠቅላይ አዛዥ ገፍኔራል ዊሊያም ፕላት (Sir Stewart Symes and General Platt) ያልታሰበ ችግር ፈጠሩባቸው። ስለ ቀዳማዊ ኃይለሥላሴ ወደ ሱዳን መምጣትና ግቡም ለምን እንደሆነ የምናውቀው ነገር ስለሌለ፤ ከካይሮ የተሳፈሩበት አውሮፕላን ካርቱም በመውረድ ፋንታ፤ ወደ ሌላው የሱዳን ግዛት ዋዲ ሐልፋ* ወደተባለው በረሃማ ቦታ ሄዶ እንዲያርፍ በማለት ትዕዛዝ ሰጡ።

አገረ ገዥውና የጦሩ አዛዥ፤ ንጉሠ ነገሥቱን በመጠኑም ቢሆን ተገቢነት ያለው ማረፊያ በሌለበት እጅግ በረሃማ በሆነ ቦታ ወስደው ሲዘገቡባቸው፤ የሰጧቸው ምክንያቶች የሚከተሉት ነበሩ።

- 1ኛ/ ቀደም ሲል ባጭሩ እንደተገለጸው፤ ንጉሠ ነገሥቱ ወደ ካርቱም መምጣታቸውንና እዚህ ቆይተው የሚፈጽሙትን፤ የጠቅላይ ሚኒስትር ቸርችል ጽሕፈት ቤት ሆነ ወይም ደግሞ የጦር ሚኒስትሩ የአንቶኒ ኤደን ቢሮ የሰጠው መምሪያ ባለመኖሩ፤
- 2ኛ/ በኢትዮጵያ ግዛት ላይ የሠፈረው የፋሽስት ጦር ኃይል ከሙሉ የመሣሪያ ትጥቅ ጋር ዘጠኝ መቶ ሺህ ወታደሮችና ሁለት መቶ የቦንብ ጣይ አውሮፕላኖች ያሉት ሲሆን፤ ንጉሠ ነገሥቱ እንደፈለጉት በምን አኳኋን ነው? ይህንን የሚመክት ጦር ካርቱም ላይ ማዘጋጀት የሚቻለው?

* (Ouadi - Halfa)

በግንቦት 1940 ዓ.ም የተቋቋመው የዊንስተን ቸርችል የጦር ካቢኔ አባሎች፤



በመጀመሪያው ረድፍ ከግራ ወደ ቀኝ ሁለተኛውን ወንበር የያዘው ቸርችል ሲሆን፤ በአራተኛው ወንበር ላይ ያለው የጦር ሚኒስትሩ አንቶኒ ኤደን ነው፤

3ኛ/ የንጉሠ ነገሥቱን ካርቱም መገኘት የጠላት መረጃ ካወቀው፤ የሚያደርስበን አደጋ ከፍ ያለ ስለሆነ፤ ቀዳማዊ ኃይለሥላሴን ለጥበቃ እንዲያመች ወደ ዋዲ ሐልፋ ወሰደናቸዋል የሚል ነው።

ይሁን እንጂ እነዚህን የተሰጡትን ምክንያቶች ላይ ላዩን ለሚያዩት አንዳንድ እውነት የሆኑ ነጥቦች የሚታዩበት መስለው ቢገመቱም፤ በጥልቀት ለሚመለከቱት ደግሞ፤ የሰር ስትዋርት ሳይምስ እና የገጭራል ዊሊያም ፕላት መሠረታዊ አቋም ፍጹም የሆነ የኮሎኒያሊስት አሠራር መሆኑን ለመገንዘብ አያስቸግርም። የእነዚህ ሰዎች መሠረታዊ ዕምነት፤ ፋሽስትን ከኢትዮጵያ ግዛት ለማባረር የሚደረጉት ውጊያዎች፤ ከድል በኋላ አገሪቱን በታላቋ ብሪታንያ መንግሥት አስተዳደር ውስጥ ለማስገባት ነው እንጂ፤ ኢትዮጵያ ነፃነቷን አግኝታ የቀዳማዊ ኃይለሥላሴን ዘውድ ለመመለስ አይደለም። ስለዚህም፤ ታላቋ ብሪታንያ በፋሽስት ላይ ለምታደርገው ዘመቻ፤ ቀዳማዊ ኃይለሥላሴ ምንም ዓይነት ጥቅም ስለማይሰጡ ወደመጡበት ወደ ሎንዶን ቢመለሱ ይሻላል የሚል ሐሳብ ነበራቸው።

ቀዳማዊ ኃይለሥላሴ ደግሞ በበኩላቸው፤ በዚያ የፀሐይ አሩርና ሙቀት በሰፊነበት በዋዲ ሐልፋ በረሃ ብዙ ሥቃይ እየተቀበሉ፤ የኢትዮጵያን ነፃነት ለማስመለስና የወደፊቷን ኢትዮጵያን ለመገንባት የነደፏቸው ፕላኖች የሚከተሉት ነበሩ።

1ኛ/ በኢትዮጵያ ውስጥና በአካባቢው አገሮች የሚገኙትን አርበኞች ከአሰባሰቡ በኋላ፤ በሱዳን የታላቋ ብሪታንያ መንግሥት የሚያስፈልጋቸውን የአየር ኃይልና የምድር ጦር አዘጋጅተዋቸው፤ በእሳቸው መሪነት የፋሽስትን ጦር ለመደምሰስና የኢትዮጵያን ነፃነት ለመመለስ እንዲያስችላቸው፤

2ኛ/ ፋሽስት ድል ሆኖ ከመላ ኢትዮጵያ ሲባረር፤ ጥንት የኢትዮጵያ ግዛቶች የነበሩት ኤርትራና ሱማሌ ከእናት አገራቸው ከኢትዮጵያ ጋር እንዲቀላቀሱ የታላቋ ብሪታንያ መንግሥት ሙሉ እርዳታ እንዲለግግቸው፤

3ኛ/ ከጂቡቲ እስከ አዲስ አበባ የተዘረጋው የኢትዮጵያና የፈረንሳይ የምድር ባቡር፤ አሁን ከተያዘበት ከፋሽስት እጅ ሲላቀቅ፤ የኢትዮጵያ ንጉሠ ነገሥት መንግሥት እንዲረከበው የታላቋ ብሪታንያ መንግሥት ድጋፉን እንዲሰጣቸው፤

4ኛ/ ፋሽስት ኢትዮጵያን ለቅቆ ከወጣ በኋላ፤ ቀዳማዊ ኃይለሥላሴ አዲሱ መንግሥታቸውን በዘመናዊ ሥርዓት ሲያቋቁሙ፤ አገሪቱን ለማስተዳደሪያ የታላቋ ብሪታንያ መንግሥት አስፈላጊውን የሥራ ማስኬጃ በጀት ለተወሰነ ጊዜ እንዲያበድራቸው፤

5ኛ/ የቀዳማዊ ኃይለሥላሴ አዲሱ መንግሥት እንደተቋቋመ፤ ለየሥራው ዘርፍ የሚያስፈልጉትን ለማካሪያዎችና ባለሞያዎች፤ በኢትዮጵያ በጀት የታላቋ ብሪታንያ መንግሥት እንዲመድብላቸው፤ የንጉሠ ነገሥቱ ብርቱ ምኞትና ፍላጎት ነበር።

እዚህ ላይ እንደሚታየው፣ የጳንሆይና በሱዳን ያሉት የእንግሊዝ የጦር ባለሥልጣናት ሐሳብ ጨርሶ የተለያየ ነው። ቸርችልና ኤደን ደግሞ የናዚ እና የፋሽስት ኃይል ተደማምሮ ስለመጣባቸውና ፈረንሳይም ድል ሆና በቶሎ በመውደቁ ብቻቸውን ስለሆኑ፤ በዚያ አስቸጋሪ ሰዓት የኢትዮጵያን ጉዳይ ለመከታተል የሚያስችል ጊዜ አልነበራቸውም። ለእነዚህም ለዕብራተኞቹ ለእነ ገፍኔራል ፕላት የተመቻቸው፣ ንጉሠ ነገሥቱ ከሎንዶን ተሳፍረው ወደ ሱዳን ሲመጡ፣ ከጠቅላይ ሚኒስትሩም ሆነ ወይም ከጦር ሚኒስትሩ ምንም ዓይነት መምሪያ ያልተላከላቸው መሆኑን ሰበብ በማድረግ ነው። እነዚህ ሰዎች ቅንነትና መልካም መንፈስ ያላቸው ቢሆኑ ኖሮ፣ በተለይ የሱዳን ጠቅላይ ገዥ ሰር ስትዋርት ሳይምስ ወደ ሎንዶን መልዕክት ልከው፣ ንጉሠ ነገሥቱ ወደ ካርቱም የመጡበትን ጉዳይና ሊደረግላቸው የሚገባውን እርዳታ መጠየቅ ይችሉ ነበር። ነገር ግን በሱዳን ያሉት እነዚህ ባለሥልጣናት ይህንን የመሰለ እርምጃ ለመውሰድ አልሞከሩም።

የእነሱ ዋና ፍላጎት፤

1ኛ/ ልጃቸውንና ሁለት ረዳቶቻቸውን ብቻ ይዘው የመጡት ንጉሠ ነገሥት፤ በሱዳን ምንም ማድረግ የማይችሉ መሆናቸውን ተገንዝበው፤ በብስጭት ወደ ስደት ቤታቸው ወደ ሎንዶን እንዲመለሱ ለማስደረግ፤

2ኛ/ንጉሠ ነገሥቱ ወደ ሎንዶን እንደተመለሱ፤ አስፈላጊውን የጦር ዝግጅት አሟልተው ወደ ኢትዮጵያ ግዛት በመዘለቅ የፋሽስትን ኃይል ደምስሶ ለማባረርና፤ በፋሽስት ቦታ በኢትዮጵያ ላይ የታላቋ ብሪታንያን አስተዳደር ለመመሥረት ነው።

በእነዚህ ሐሳቦች ቸርችልና ኤደን እንደማይስማሙ የታወቀ ቢሆንም፤ የሱዳን ገዥና የጦር አዛዥ በዚህ በሚከተሉት ዕምነት፤ ንጉሠ ነገሥቱን በማበሳጨትና ሞራላቸውን በማዳከም ላይ መሆናቸውን እውነተኛውን ሁኔታ ገልጾ የነገራቸው የለም። ጳንሆይ ከካይሮ ሲነሡ፤ ለአንዳንድ ጉዳይ በምክር እንዲረዳቸው የተመደበላቸው እንግሊዛዊው ዲፕሎማት ቻፕማን አንድራውስ (Chapman-Andrews) ከዋዲ ሐልፋ ተነሥቶ ካርቱም በመምጣት ንጉሠ ነገሥቱ ሱዳን ከመጡበት ቀን ጀምሮ የደረሰባቸውን ችግር ዘርዘሮ ለገፍኔራል ዊሊያም ፕላት አመለከተ። ፕላት መጀመሪያ እንደተናገረው፤ ፋሽስትን ከኢትዮጵያ ግዛት ለማባረር ለሚደረገው የጦር ዝግጅት፤ ንጉሠ ነገሥቱ ያስፈልጉናል ብዬ አላምንም። በዋዲ ሐልፋ የአየሩ ጠባይ ካስቸገራቸውና ሕይወትን መቋቋም ካልቻሉ፤ ወደመጡበት ወደ ሎንዶን እንዲመለሱ ትራንስፖርቱን እናዘጋጅላቸዋለን የሚል መልስ ሰጠ። ቻፕማን አንድራውስ በገፍኔራሱ አነጋገር በጣም አዝኖ፤ ይህ ሐሳባቸው በኃላፊነት የሚያስጠይቃችሁ እንደሚሆን እርግጠኛ ነኝ የሚል የዛቻ ቃል ተናግሮ ወደ ዋዲ ሐልፋ ተመለሰ። ወዲያም ጳንሆይ የሱዳን ጦር አዛዥና አገረ ገዥ የሚፈጽሙባቸውን በደል በመዘርዘር፤ ለጠቅላይ ሚኒስትር ቸርችል እንዲያመለክቱ የቴሌግራሙን ረቂቅ አዘጋጅቶ አቀረበላቸው። ጳንሆይ ይህንን ከአማካሪያቸው የቀረበላቸውን ሐሳብ መቀበል አልፈለጉም። የጳንሆይ አስተያየት፤ “ ... እኔ ከሎንዶን ወደ ሱዳን የመጣሁበትን ጉዳይ ሚስተር ቸርችልና ሚስተር ኤደን ደሀና አድርገው ያውቃሉ። እዚህ ከደረሰኩ በኋላ በምን ሁኔታ ላይ እንደምገኘና የመጣሁበትንም ጉዳይ ለማዘጋጀት ምን ያህል እርምጃ እንደተደረገ፤ በሱዳን ያሉትን ባለሥልጣናቸውን ጠይቆ መረዳት፤ የጉደለውንም በአስቸኳይ

እንዲያሟሉ መምሪያውን መስጠት፤ የጠቅላይ ሚኒስትሩና የጦር ሚኒስትሩ ተግባር ነው። ስለዚህም፤ እኔ ይኸ ጉደለ ፣ ይኸ ቀረ ፣ እያልኩ አመልካች መሆን የለብኝም " የሚል ሆነ።

ቻፕማን አንድርወስ በጣም ተገረመ። እኝህ ንጉሥ ብርታታቸውንና ትዕግሥታቸውን ሳይንቅ፤ በሌላ በኩል ደግሞ ክብራቸውን ለመጠበቅ ሲሉ መጉዳትን መምረጣቸው ያሳዝነኛል። እንግዲህ በእኔ ላይ የሚደርሰውን ሁሉ እቀበላለሁ። ንጉሠ ነገሥቱን በባቡር ወደ ካርቱም ልውስዳቸውና በዚያ አገረገዥውና የጦር አዛዥ ተቀብለው እንዲያነጋግሯቸው ማድረግ አለብኝ ብሎ ተነሣ። በዚህ ሐሳብ ጃንሆይም ተስማሙ። ቻፕማን አንድርወስ እነ ገፍኔራል ፕላትን እስከዚህ ለመድፈር የሞከረው፤ አንድ ዓይነት የማስፈራሪያ መንገድ ይዞ ነው። ይኸውም፤ እኔ ለቀዳማዊ ኃይለሥላሴ ልዩ ረዳትና አማካሪ ሆኜ እንደሠራ የተመደብኩት በቀጥታ ከጦር ሚኒስትሩ ከአንቶኒ ኤደን ስለሆነ፤ የንጉሠ ነገሥቱን ጉዳይ ለመፈጸም ኃላፊነት አለብኝ የሚለው አቋሙ ነው። ቻፕማን አንድርወስ፤ በሰኔ ወር መጨረሻ ላይ ንጉሠ ነገሥቱ ከዋዲ ሐልፋ በባቡር ተጉዘው ካርቱም ሲገቡ፤ ማረፊያ እንዲዘጋጅላቸውና ተቀባይም እንዲደረግላቸው ለፕላት ቢሮ አስታውቆ ስለነበረ፤ ጃንሆይ እንደደረሰ፤ በአውቶሞቢል ከከተማው ሠላሳ ማይልስ ያህል ርቆ አባይ ወንዝ አጠገብ በሚገኘው ጀበል አውልያ በተባለው ቦታ ሔደው እንዲያርፉ ተደረገ። ይህም የተመረጠው የማረፊያ ቦታ፤ ለንጉሠ ነገሥቱ ፀጥታ መጠበቂያ ይመቻል ተብሎ ሲሆን፤ ጃንሆይም ዋዲ ሐልፋ ከነበሩበት የተሻለ ሆኖ ስለአገኙት ደስ ብሏቸዋል። ሆኖም፤ የጀበል አውልያ መኖሪያ ከዋዲ ሐልፋ ጋር ሲመዘን የተሻለ ነው ቢባልም፤ ንጉሠ ነገሥቱ እንደፈለጉ ለመንቀሳቀስና በአገር ውስጥም ሆነ በውጭ አገር ከሚገኙት ከኢትዮጵያውያን አርበኞችና ስደተኞች ጋር እየተገናኙ ዘመቻውን ለማዘጋጀት፤ የነገፍኔራል ፕላትን ስምምነት አላገኙም። ለዚህም ሁኔታ ባለሥልጣናቹ የሚሰጡት ምክንያት፤ በኢትዮጵያ የሠፈረው የፋሽስት ጦር ኃይል በጣም ከፍተኛ ስለሆነ፤ የንጉሠ ነገሥቱን ደህንነት በጥንቃቄ መጠበቅ ያስፈልጋል የሚል ነው።

ጃንሆይ ከዋዲ ሐልፋ ወደ ካርቱም የመጡበት ትልቁ ምክንያት፤ የሱዳንን ጠቅላይ ገዥ ሰር ስትዋርት ሳይምሰንና የጦሩን ዋና አዛዥ ገፍኔራል ዊሊያም ፕላትን በቆይታ ለማነጋገር ስለሆነ፤ እነሱን በቀጠሮ ለማግኘት ያስፈለገው ጥረት ቀላል አልነበረም። በመጀመሪያ ያነጋገሩት ገፍኔራል ፕላትን ሲሆን፤ እሱም ከዚህ በፊት ስለ ጃንሆይ ወደ ሱዳን መምጣት ካሳየው ተቃውሞና የእብሪት መንፈስ፤ በመጠኑ የተሻሻለ ሁኔታ ቢታይበትም፤ ንጉሠ ነገሥቱ ላቀረቡለት የእርዳታ ጥያቄ ምንም ዓይነት የተጨበጠና ለወደፊቱም ተስፋ ይሆናል የሚባል ነገር ሊገልጽላቸው አልፈለገም። እየደጋገመ የነገራቸው፤ ጃንሆይ ከሱንዶን ወደ ሱዳን የመጡት ያለ አንዳች ዝግጅት ስለሆነ፤ እሳቸው እንደሚፈልጉት ጦር አዘጋጅተው በፋሽስት ላይ ለመዝመት ጊዜ የሚወስድና ከፍተኛ ትዕግሥት የሚጠይቅ መሆኑን ነው።

ከገፍኔራል ፕላት በጊላ ቀዳማዊ ኃይለሥላሴን ተቀብሎ ያነጋገራቸው አገረ ገዥው ሰር ስትዋርት ሳይምሰም፤ ለንጉሠ ነገሥቱ ክብር ከፕላት የተሻለ አስተያየትና አቀራረብ ያለው ቢሆንም፤ በመሠረታዊው አቋሙ ከፕላት የተለየ ሐሳብ አልነበረውም። ቀዳማዊ ኃይለሥላሴም በሰፊው ለማስረዳት የሞከሩት፤ ከሱንዶን ተነሥተው ሱዳን ከገቡበት ጊዜ ጀምሮ፤ አንዳች ቁም ነገር ያለው ሥራ ለመጀመር ባለመቻላቸው እጅግ ማዘናቸውን ነበር። አገረ ገዥው ደግሞ በበኩሉ

ሰር ስቲዋርት ሳይምስ፤ የታላቋ ብሪታንያ የሱዳን ገዥ



ጃንሆይ ሱዳን ሲደርሱ፤ በአቀባበልም ሆነ ማረፊያ በመስጠት በድላቸዋል፤

በትክክል የሚያስበውን በግልጽ ከመናገር አልደበቀም። “ ... መጀመሪያ፤ የግርማዊነት ወደ ሱዳን መምጣት በእኛ በኩል ያልታሰበና ያልተጠበቀ አዲስ ነገር ነው። ሁለተኛ፤ በአሁኑ ሰዓት በሱዳን ያለው የታላቋ ብሪታንያ ጦር፤ ሱዳንን ለመጠበቅ የተዘጋጀ እንጂ፤ ከዚህ አልፎ ዘጠኝ መቶ ሺህ ወታደሮችና ሁለት መቶ የጦር አውሮፕላኖች ካሉት፤ የፋሽስት ኃይል ጋር ለመዋጋት አይደለም። እርግጥ ነው፤ ቀኑ መቼ መሆኑን ዛሬ ልነግረዎቹ ባልችልም፤ የታላቋ ብሪታንያ ጦር ከያለበት ተውጣጥ በኢትዮጵያ ላይ የሠፈረውን የፋሽስት ኃይል ለመደምሰስ የተቆረጠ ሐሳብ ያለው መሆኑ የሚያጠራጥር አይደለም። ይህንንም ድል እንደሚያገኝ ሳረጋግጥልሁ፤ የኢትዮጵያም ጉዳይ መታየት ያለበት ከዚህ ዕቅድ ጋር እንጂ፤ ተነጥሎ አለመሆኑን ልገልጽልዎ እወዳለሁ። ይሁን እንጂ፤ ግርማዊነትም በልዩ ልዩ አገሮች ያሉትን የኢትዮጵያን አርበኞች በማሰባሰብ ፋሽስትን ለመውጋት የሚያስችል ጦር ለማዘጋጀት፤ ሱዳን የመጣሁበት ዋና ጉዳይ ነው ብለዋል። ለዚህም ዕቅድም የሚያስፈልጉት መሣሪያዎችና መንገዳዎች እንዲሁም ለስንቅና ለሱጂስቲክ የሚሆኑትን ሁሉ ከታላቋ ብሪታንያ በእርዳታ ለማግኘት ጠይቀዋል። በዚህ ጉዳይ እኔ የምሰጥዎ አስተያየት፤ እውነተኛውንና ትክክለኛውን ሁኔታ ነው። ዛሬ እዚህ ሱዳን ሆነን እንደምናየው፤ ይህንን ሁሉ እርዳታ ለግርማዊነትም ለመሰጠት የሚያስችል አቅም የለንም። ነገር ግን የታላቋ ብሪታንያ መንግሥት ካመነበትና ከወሰነ፤ የግርማዊነትምን ጥያቄ በተግባር ለማዋል የሚያስችግር ነገር ይኖራል ለማለት አልደፍርም። እኔ የምነግርዎ ወይም የማስረዳዎ፤ በእኔ ኃላፊነት ውስጥ የሚገኘውን በዚህ በሱዳን ክልል ውስጥ ያለውን ሁኔታ ብቻ ነው። መንግሥት ሲወስን ደግሞ መሣሪያዎቹ ከሌሎች ቦታ ሊሰበሰቡ ይችላሉ። ይህንንም ለመፈጸም አሁን ካለንበት ከዚህ ከሐምሌ ወር አንሥቶ እስከ መጭው ጥቅምት ወር 1940 ዓ.ም ድረስ መጠበቅ የሚያስፈልግ ይመስለኛል። በተጨማሪም ግርማዊነትም ለሚያደርጉት ዘመቻ አጠንክረው የጠየቁቸውን የቦንብ ጣይ አውሮፕላኖች፤ በእኛ ዘንድ ማግኘት አይችሉም። እኛ እዚህ ለመላው ሱዳን መጠበቂያ ያሉን የጦር አውሮፕላኖች ቁጥራቸው ከሦስት አይበልጥም። እኔ እስከዚህ ድረስ ገልጼው የማስረዳዎ፤ ግርማዊነትም በቶሎ ሊፈጸም የማይችል ተስፋ እንዳያደርጉ ነው። እንደሚያውቁት፤ የዓለም ጦርነት ተጀምሮ ገባንበት እንጂ፤ መውጫችን መቼ እንደሆነ አናውቀውም። ስለዚህ፤ በየዕለቱ የሚከሰተውን ሁኔታ እየተቋቋምን ለመጨረሻው ድል ለመብቃት ከመታገል በስተቀር ሌላ መንገድ የለንም ” አላቸው።

ከዚህ በላይ እንደታየው፤ የሱዳን ጠቅላይ ገዥ የተናገረውን ሁሉ ንጉሠ ነገሥቱ በጥምና አዳምጠው የሰጡት መልስ፤ ሰር ስቲዋርት ሳይምሰንን ሕሊና ሳይነካ አልቀረም። ቀዳማዊ ኃይለሥላሴ አገረገዥው እውነተኛውንና ያለውን ሁኔታ ገልጾ ስላስረዳቸው ካመሰገኑት በኋላ፤ እሳቸውም በበኩላቸው የደረሰባቸውን ሁሉ በዝርዝር ያስረዱት እንደሚከተለው ነበር። “ ... ከሎንዶን ተነሥቼ ወደ ሱዳን ስመጣ፤ ከጠቅላይ ሚኒስትሩና ከጦር ሚኒስትሩ ቢሮ፤ የኢትዮጵያን ጉዳይ ከሚከታተሉት ዋና ዋና ሰዎች የተነገረኝ፤ የአገሬን ነጻነት ለማስመለስ ወደ አገሬ ዘልቄ ለማደርገው ዘመቻ፤ በጦር መሣሪያዎችም ረገድ ሆነ በሱጂስቲክ ማንኛውም እርዳታ ተዘጋጅቶ ይጠብቅዎታል የሚል ነበር። እኔም ይህን በቃል የተነገረኝን፤ በጽሑፍ ተገልጾ እንዲሰጠኝና በካይሮ እንዲሁም በሱዳን ላሉት የታላቋ ብሪታንያ ከፍተኛ የጦር መሪዎች፤ እኔው ራሴ በእጃቸው እንድሰጣቸው ብጠይቅ፤ ከሎንዶን ትዕዛዙ በቀጥታ ስለሚተላለፍላቸው አያስፈልገውም ተባልኩ። ከሎንዶን ተነሥቼ እዚህ ከደረሰኩ በኋላ፤ ወዲያውኑ እንደተገነዘብኩት፤ በሱዳን እንኳን ለዘመቻዬ

የሚያስፈልጉኝ የጦር መሣሪያዎች ተዘጋጅተው ሊጠብቁኝ ይቅርና፤ የእኔ ወደ ሱዳን መምጣት አስፈላጊነቱ ያልታመነበትና ያልተጠበቀም ሆኖ አግኝቼዋለሁ። እውነቱን ለመናገር ዛሬ ሱዳን ከደረሰኩ በኋላ ያጋጠመኝን ሁሉ፤ ከሱዳን ከመነሣቱ በፊት አውቄው ቢሆን ኖሮ፤ ሌላ መንገድ እፈልግ ነበር። በመሠረቱ፤ በሱዳንና በሱዳን ባሉት የመንግሥት ኃላፊዎች መካከል በምንም ረገድ የአሠራርና የአስተያየት ልዩነት ይገጥመኛል ብዬ አልጠረጠርኩም። አሁን ወደ ኋላ መመለስ አይቻልም። ለአጋጠመን ችግር መድኃኒቱን ለማግኘት፤ ዛሬ ከአለንበት ወደፊት የምንራመደው እንዴት እንደሆነ ተነጋግረን መወለን አለብን። ከዚህ ቀደም በላኩልዎ ማስታወሻ እንደገለጽኩት፤ የኢትዮጵያ ሕዝብ የእኔን የንጉሠ ነገሥቱን ድምፅና መልዕክቱን በካርቱም ራዲዮ ከሰማበት ዕለት ጀምሮ፤ ልጄም አዋቂውም በያለበት ተንቀሳቅሶ፤ ጠላቱን ለመውጋትና ነፃነቱን ለማስመለስ ቆርጧል። ሕዝቤ የሚጠባበቀው፤ እኔ ንጉሠ ነገሥቱ የምሰጠውን መምሪያ ለመቀበልና በታዘዘበት ቦታ ተገኝቶ፤ በጠላቱ በፋሽስት ላይ ለመዝመት ነው። እንደሚያውቁት፤ የኢትዮጵያ ሕዝብ የፋሽስት መንግሥት ያደረሰበት ጭካኔና ግፍ ወደር የሌለው ስለሆነ፤ ለነፃነቱ መሥዋዕትነትን ለመቀበል የሚያመነታ አይደለም። የእኔን ወደ ሱዳን መምጣትና የታላቋ ብሪታንያም መንግሥት በሚሰጠን እርዳታ፤ ጠላትን ለመደምሰስ መወሰናችንን በካርቱም ራዲዮ በአማርኛ ቋንቋ ከተነገረው በኋላ፤ እስከ ዛሬ ድረስ አንዳች እርምጃ ሳንወስድ ጊዜውን በማቃጠላችን፤ ተስፋውን ቆርጦ እንዳይበተን ከፍ ያለ ሥጋት አድርገናል። ጠላታችን ፋሽስትም እኛ ድምፃችንን በማጥፋታችን፤ ሰላም አገኘሁ በማለት፤ የመከላከያ ኃይሉን የበለጠ ለማጠንከር እንደሚመቸው መገመት አለብን። እርስዎ እንደነገሩኝ፤ የታላቋ ብሪታንያ መንግሥት እኔ የጠየቅኩትን የጦር መሣሪያ አሟልቶ ለመስጠት የሦስትና የአራት ወራት ጊዜ የሚጠይቀው ቢሆንም፤ እስከዚያው ድረስ፤ በኢትዮጵያ ግዛት ውስጥ ያሉት ተዋጊዎቹ አርበኞቹና በጉረቤት አገሮች በኬንያና በሱማሌ የሚገኙት ስደተኞች፤ በሱዳን ውስጥ አንድ አማካይ በሆነ ቦታ እንዲሰበሰቡና የዘመቻ ሥልጠና እንዲሰጣቸው ቢደረግ፤ ትልቅ ውጤት እንደምናገኝበት ሙሉ ዕምነት አለኝ። ስለዚህና ስለሌሎቹም ዋና ዋና ጉዳዮች እኔው ራሴ ካይሮ ሄጀ የመካከለኛው ምሥራቅ ጦር ዋና አዛዥ ከሆኑት ከገሮኔራል ጆርጅ ዋቭል (Earl Wavell) መነጋገር ስለምፈልግ፤ ቀጠሮው በእርስዎ ቢሮ በኩል ቢዘጋጅልኝ ከልብ አመሰግናለሁ ... " ሲሉ ንጉሠ ነገሥቱ ሐሳባቸውን ደመደሙ።

የሱዳን ጠቅላይ ገዥ ቀዳማዊ ኃይለሥላሴ በዝርዝር የገለጹለትን አስተያየት ካደመጠ በኋላ፤ በንጉሠ ነገሥቱ ላይ እሱ ራሱና የጦሩ አዛዥ ገሮኔራል ጥላት የፈጸሙት ሁሉ ምን ያህል አሳዛኝ መሆኑ ስለተሰማው፤ ጃንሆይ ካይሮ ለመሄድ የጠየቁትን ቀጠሮ እንደሚያዘጋጅላቸውና፤ እስከዚያም ድረስ የእሱ ሥልጣን የሚፈቅደውን ሁሉ እንደሚፈጽምላቸው ቃል ሰጥቶ በደሀና አኳኋን ሸኛቸው።

ጃንሆይ አገረ ገዥውን አነጋግረው ወደ ማረፊያቸው ወደ ጀበል አውልያ እንደተመለሱ፤ ረዳቶቻቸው አቶ ወልደጊዮርጊስ ወልደዮሐንስና አቶ ሎሬንሶ ታዕዛዝ የሚከተለውን ሐሳብ አቀረቡላቸው። ግርማዊነትን በምክርና በመገናኛ ዘዴዎች እንዲረዳ ከእንግሊዝ መንግሥት ተመድቦ የመጣው ቻፕማን አንድርውስ፤ የሱዳን አገረ ገዥና የጦሩ አዛዥ በጃንሆይ ላይ የሚፈጸሙትን በደል፤ ለጠቅላይ ሚኒስትሩ ለሚስተር ቸርችል በቀጥታ በቴሌግራም እንዲያስታውቁ ደጋግሞ መናገሩ ይታወሳል። ጃንሆይም ይህንን ሐሳብ ወዲያውኑ ፈቅደው እንዲፈጸም ያላዘዙት፤ ጥቂት ጊዜ በትዕግሥት ጠብቆ የመጨረሻውን ሁኔታ ማየት ይሻላል በማለት ነው።

አሁን መጨረሻው ሁኔታ ላይ የደረሰን መስሎናል። ዛሬ የሱዳን አገረገዥ የነገረዎትን በጥንቃቄ ካጠናነው በኋላ፤ ከዚህ ቀደም ሚስተር ቻፕማን እንደመከረን ለጠቅላይ ሚኒስትር ቸርችል ጃንሆይ በቴሌግራም ንጉሣዊ መልዕክትዎን እንዲያስተላልፉ አስፈላጊ መሆኑን አምነንበታል። እነዚህ በሱዳን ያሉት የታላቋ ብሪታንያ ባለሥልጣናት ለግርማዊነትዎ የገለጹት፤ “ ... እንኳንህ ግርማዊነትዎ ለሚመራው ዘመቻ አስፈላጊውን የጦር ትጥቅ አዘጋጅተን ለመጠበቅ ይቅርና፤ የግርማዊነትዎን ከሱንዶን ወደ ሱዳን መምጣት እንኳ አልተነገረንም ... ” ብለዋል። ይህ የሚሉት እውነት መሆኑና አለመሆኑ መታወቅ አለበት። ስለዚህም ዛሬውኑ ለጠቅላይ ሚኒስትር ቸርችል በቴሌግራም ማስታወቂያ የተገባ ነው እንላለን ሲሉ፤ አቶ ወልደጊዮርጊስና አቶ ሎሬንሶ አስተያየታቸውን አቀረቡላቸው።

ንጉሠ ነገሥቱ የሁለቱን ረዳቶቻቸውን ሐሳብ ካዳመጡ በኋላ የሚከተለውን መለሱላቸው። “ ... የሱዳን አገረ ገዥ በመጨረሻ ስንሰነባበት የተናገረው አንድ ነገር አለ። የጃንሆይን ችግር ስለተረዳሁት፤ በእኔ ሥልጣን ማድረግ የምችለውን ሁሉ አደርጋለሁ ... ” ብሏል። ይህ የሰጠው ቃል እስከምን ድረስ እንደሆነ ለማስጨረስ አንድ ዕድል መስጠቱ አስፈላጊ ይመስለናል። በዚሁ ጊዜ ውስጥ ግን፤ ለእንግሊዝ ሕዝብና መንግሥት አንድ መልዕክት በስማችን ተዘጋጅቶ፤ በቢ.ቢ.ሲ ራዲዮና በሱንዶን ጋዜጦች እንዲወጣ ቢደረግ፤ ትላቅ ጥቅም ሲሰጥ ይችል ይሆናል ብለን አስበናል። ይህም መልዕክት ዛሬ ያለንበትን ሁኔታና በተሰፋም የምንጠብቀው ምን እንደሆነ የሚገልጽ ስለሚሆን፤ በሌላ መንገድ ደግሞ በታላቋ ብሪታንያ መንግሥትና ሕዝብ ዘንድ የአቤቱታ ደምፅ እንደማሰማት ሊገመትልን ይችላል። ስለዚህ፤ እናንተም (ወልደጊዮርጊስና ሎሬንሶ) ከአማካሪዎችን ከቻፕማን አንድርወሰ ጋር ሆናችሁ ብታጠኑትና ረቂቁን አዘጋጅታችሁ ብታቀርቡልን ማለፊያ ይሆናል ሲሉ መምሪያ ሰጡ።

እንደሚታየው፤ ጃንሆይ በሱዳን ያሉት የእንግሊዝ ባለሥልጣናት የሚፈጽሙባቸውን በደል በቀጥታ ለቸርችል ማመልከትና ማጋለጥ አልፈለጉም። የእሳቸው አስተያየት፤ ከሱዳን አገረገዥና ከጦሩ አዛዥ ጋር በዚህ አኳኋን ተጣድፎ መጣላቱ ምንም ዓይነት ፍሬ ሊሰጥ ስለማይችል፤ ጥቂት ጊዜ ታግሶ ሁኔታው ሲያመችና ሌላም አማራጭ አለመኖሩ ሲታወቅ፤ ለጠቅላይ ሚኒስትሩ ማመልከት ይሻላል የሚል ነው። ይህንን አቋማቸውን ለማስለወጥ ረዳቶቻቸው ብዙ ሞክረው ስላልቻሉ፤ እሳቸው በፈለጉት መሠረት ለቢ.ቢ.ሲ ራዲዮና ለየጋዜጦቹ ተዘጋጅቶ የተላለፈው መልዕክት የሚከተለው ነበር።

“ ... እኔ ቀዳማዊ ኃይለሥላሴ የኢትዮጵያ ንጉሠ ነገሥት በዚህ መልዕክት የምገልጸው ሐሳብ፤ ለታላቋ ብሪታኒያ ሕዝብና መንግሥት እንዲደርስልኝ እጠይቃለሁ። ”

በፋሽስት ጣልያን በግፍ የተወረረችውን አገሪን ለማስለቀቅና ነፃነቷን ለማስመለስ፤ ካለፉት አራት ዓመታት ጀምሮ ያለማቋረጥ፤ ጠላትን አስጨንቀው ሲዋጉ የቆዩትን አርበኞቹን አስተባብረው፤ ከታላቋ ብሪታንያ መንግሥት በሚሰጠኝ የጦር እርዳታ በፋሽስት ላይ ለመዘመት በሱዳን እገኛለሁ። ይህንንም ዓላማዬን ከግቡ ለማድረስ ከሱንዶን ከመነሣቴ ካለፈው አንድ ወር በፊት፤ የታላቋ ብሪታንያ መንግሥት የሰጠኝን ቃል በተቻለ ፍጥነት እንደሚያስፈጽምልኝ ከፍ ባለ ተሰፋና ትዕግሥት እጠብቃለሁ።

ከሎንዶን ተነሥቼ ሱዳን እንደረረሰኩ በካርቱም ራዲዮ ለኢትዮጵያ ሕዝብ ባሰማሁት ቃል፤ የታላቋ ብሪታኒያ መንግሥት በሚሰጠኝ የጦር እርዳታ፤ ጠላትን ለማባረር ዘመቻውን እየመራሁ ወደ እርሱ ለመምጣት በዝግጅት ላይ መሆኔን አስታውቋል። የኢትዮጵያ ሕዝብ፤ የንጉሠ ነገሥቱን የምሥራቅ ድምፅና የታላቋ ብሪታንያ መንግሥት የሚያደርግለትን እርዳታ በመስማቱ፤ ከመጠን በላይ ተደስቶ በሚሰጠው መምሪያ መሠረት ጠላቱን ለመውጋትና መሥዋዕትነትን ለመቀበል ቆርጦ ተነሥቷል።

በኢትዮጵያ ሕዝብ ላይ የፋሽስት የግፍ አስተዳደር ከወደቀበት ካለፉት አራት ዓመታት ጀምሮ፤ የታላቋ ብሪታንያ መንግሥትና ሕዝብ፤ እኔን ንጉሠ ነገሥቱን ተቀብሎ በማስተናገድ የሰገሠውን ውሳኔ፤ የኢትዮጵያ ሕዝብና ታሪክ ምን ጊዜም ሲያስታውሱት ይኖራሉ። ይኸ ዛሬ የጋራ ጠላታችን የሆነው የፋሽስት መንግሥት፤ የኢትዮጵያን ሕዝብ በጭካኔ እየጨረሰ አገሩን በሙሉ በእጅ አስገብቼዋለሁ በማለት በፐርፓጋንዳ ቢፎክርም፤ የኢትዮጵያ ግዛት በሙሉ በጠላት እጅ አለመውደቁ ተመስክሮበታል። እኔም ንጉሠ ነገሥቱ ከዙፋኔ ፈጽሞ ያልወረድኩና የክብር ስሜን ያልሰቀቅኩ መሆኔን ማረጋገጥ አወዳለሁ። በዚህም አጋጣሚ ከዛሬ አራት ዓመታት በፊት የተናገርኳትን ቃል ማስታወስ አፈልጋለሁ። " ... በዚህ ዓለም ፍርድ ካለ፤ በእግዚአብሔር ፈቃድና ቸርነት በዙፋኔ ላይ እንደገና እመለሳለሁ ... " ብዬ ነበር። አሁንም በእግዚአብሔር ፈቃድና በታላቋ ብሪታንያ እርዳታ፤ በሕዝቤ ብርታትና መሥዋዕት ተቀባይነት የተናገርኳት ቃል የምትፈጸምበት ቀን ዛሬ ናት ብዬ አምናለሁ። የአምላክ ቸርነት ሆኖ ለጋራ ደስታችን ያብቃን እያልኩ፤ የኢትዮጵያ ሕዝብ ፍጹም ወዳጅና ረዳት ለሆነው ለታላቋ ብሪታንያ ሕዝብና መንግሥት ልባዊ ምኞቴን እገልጻለሁ።

ቀዳማዊ ኃይለሥላሴ
ንጉሠ ነገሥት

ይህ መልዕክት በሚገባ ተዘጋጅቶ በቢቢሲ ራዲዮና በታወቁት የሎንዶን ጋዜጦች፤ ከመልካም አስተያየት ጋር እየተደገፈ በመገለጹ፤ እንደኛ/ የጠቅላይ ሚኒስትሩና የጦር ሚኒስትሩ ጽሕፈት ቤቶች ዓይነተኛ የሆነ መልካም ግምት አሳርፈውበታል። ሁለተኛ/ ንጉሠ ነገሥቱም ያሰቡት ስለተፈጸመላቸው የደስታ ስሜት አድርገዋል።

Reference: a/ FO-371 27516
b/ Report of Chapman-Andrews

ምዕራፍ ፲

ቀ.ኃ.ሥ ከዌቨል ጋር

ቀደም ሲል እንደተጠቀሰው የሱዳን አገረ ገዥ ሰር ስትዋርት ሳይምስ፤ ቀዳማዊ ኃይለሥላሴን ተቀብሎ ካነጋገራቸው በኋላ፤ በፊት ከነበረው የጨለመ አስተያየት ወደ ቀና መንገድ ማዘንበሉ ታይቷል። በውይይቱ መጨረሻ ላይ፤ “ ... ግርማዊነትም ጥቂት ጊዜ ቢታገሠኝ፤ በእኔ ሥልጣን የምችለውን ሁሉ አደርግልዎታለሁ ... ” ሲል በሰጣቸው ቃል መሠረት፤ በመጀመሪያ የወሰደው እርምጃ፤ የመካከለኛው ምሥራቅ ጦር ዋና አዛዥ የሆነው ጄኔራል ጆርል ዌቨል (Earl Wavell) ከካይሮ ወደ ካርቱም ሲመጣ፤ ቀዳማዊ ኃይለሥላሴን ተቀብሎ እንዲያነጋግራቸው ቀጠሮውን ማዘጋጀት ነበር።

ጄኔራል ዌቨል ንጉሠ ነገሥቱን የሚያያቸው ለመጀመሪያ ጊዜ ስለነበረ፤ በፊልድ ማሬሻል ወታደራዊ ልብሳቸው፤ ቀበቶ ታጥቀውና ፉራዠር አንዠርግገው ሲቀበላቸው፤ በመንፈስ ንቃታቸውና በፐርሰናሊቲያቸው የተለየ አኩባሪትና አስተያየት አደረጉት። ምንም እንኳን ንጉሠ ነገሥቱ ሳይጠበቁ በድንገት ሱዳን መምጣታቸውና ከዚያም በኋላ ያለውን ሁኔታ እነ ጄኔራል ዊሊያም ፕላት ሪፖርት ያቀረቡለት ቢሆንም፤ ጃንሆይ ራሳቸው የመጡበትን ጉዳይና ያጋጠማቸውን ችግር እንዲነግሩት ለመስማት መዘጋጀቱን ገለጸላቸው። በዚህም መሠረት ንጉሠ ነገሥቱ የሚከተሉትን ጉዳዮች አብራርተው አስረዱት።

“ ... ከሱንዶን ተነሥቼ ወደ ካርቱም ስንዝ፤ በመጀመሪያ ካይሮ ላይ ቆሚ የመጣሁበትን ጉዳይ ከእርስዎ ጋር ለመነጋገር ፈቃዴ ብቻ ሳይሆን ብርቱ ፍላጎቴም ነበር። ነገር ግን፤ በሱዳን ያሉት አገረገዥና የጦሩ አዛዥ፤ ስለ ኢትዮጵያ ንጉሠ ነገሥት ወደ ካርቱም መምጣት ከሱንዶን የተነገረን ስለሌለ፤ በተጨማሪም ለፀጥታው አጠባበቅ ካርቱም የተመቸ ቦታ ስላልሆነ፤ በቀጥታ ወደ ዋዲ ሐልፋ ሄደው በዚያ እንዲያርፉ ይሁን ሲሉ፤ ለአውሮፕላኑ አዛዥ ትዕዛዝ ስለሰጡ፤ “ዋዲ ሐልፋ” ሄጀ በዚያ በረሃማ ቦታ ለብዙ ቀናት ተዘግቶብኝ ስነበትኩ። በዚህ ጊዜ፤ እኔን በአማካሪነት እንዲረዳ ተመድቦ አብሮኝ ያለው ሚስተር ቻፕማን አንድርውስ፤ የደረሰብኝን ችግር ለሱዳን ባለሥልጣኖች በማስረዳት በብዙ ስለታገለ፤ ከዋዲ ሐልፋ ወደ ካርቱም አካባቢ መጥቼ፤ “ጀበል አውልያ” በተባለው ቦታ የተሻለ ማረፊያ ተሰጠኝ። ከዚያም በሚስተር ቻፕማን አንድርውስ ጥረት፤ በመጀመሪያ የጦሩን አዛዥ ጄኔራል ዊሊያም ፕላትን፤ ቀጥሎም አገረገዥውን ሰር ስትዋርት ሳይምስን ለማነጋገር ቻልኩ። በመሠረቱ፤ ሁለቱም ባለሥልጣኖች የእኔን ወደ ካርቱም መምጣትና የመጣሁበትም ጉዳይ ለምን እንደሆነ ከሱንዶን ከጠቅላይ ሚኒስትሩ ወይም ከጦር ሚኒስትሩ የተላለፈልን ትዕዛዝ ስለሌለ፤ የምናውቀው ነገር የለም የሚል አቋም የያዙ ናቸው። እኔ ደግሞ፤ ከጠቅላይ ሚኒስትሩና ከጦር ሚኒስትሩ ጽሕፈት ቤቶች ስለ ኢትዮጵያ ጉዳይ ኃላፊዎች ከሆኑት ሰዎች ጋር በሰፊው ተነጋግሬ፤ በፋሽስት ላይ ለመዝመት ያለኝንም ፕላን አቅርቤ ከተሰማማን በኋላ፤ አስፈላጊው ትራንስፖርት ተዘጋጅቶልኝ በምክር የሚረዳኝም ሰው ተመድቦልኝ በሥርዓት የመጣሁ ነኝ። ስለዚህም፤ እኔን በጣም ያስገረመኝ በሱዳን

ያሉት የታላቋ ብሪታንያ ባለሥልጣናት እነሱ እንደሚሉት ከሱንዶን ምንም ዓይነት ትዕዛዝ ባይደርሳቸውም፤ የአንድ የታወቀ አገር ንጉሠ ነገሥት እንደመሆኔ መጠን፤ ወደ ካርቱም የመጣሁበትን ጉዳይ ሱንዶንን ጠይቀው ማወቅ ይችሉ ነበር። እኔ እንደተረዳሁትና እንደመሰለኝ፤ በሱዳን ያሉት ባለሥልጣናት የእኔን መምጣት ከዚያም በላይ ወደ አገሬ ወደ ኢትዮጵያ ለሚዘጋጀው ጦር የእኔን አስፈላጊነት የማይቀበሉ በመሆናቸው፤ ከሱንዶን የተሰጠን መምሪያ የለም በሚል ሰበብ፤ ምንም ነገር መሥራት እንዳልችል ዘግተውብኝ ሰንብተዋል። እኔ ግን ሱዳን ከመጣሁ ጀምሮ የደረሰብኝን ችግር ሁሉ በመዘርዘር፤ ለጠቅላይ ሚኒስትር ቸርችልና ለጦር ሚኒስትር ኤደን በቴሌግራም ማስታወቅ ስችል አላደረግኩም። ይህንንም እርምጃ ያልወሰድኩት፤ በሁለት ምክንያቶች ነበር። አንደኛ፤ የአገሬን ነፃነት ለማስመለስ ያለብኝን ከፍተኛ ኃላፊነት ለማከናወን ሥራዬን የምጀምረው በሰላም እንጂ፤ በጠብ መሆን የለበትም ብዬ ስለማምን ነው። ሁለተኛ፤ በሱዳን ያሉት ባለሥልጣናት በእኔ ላይ የሚያደርጉት ሁሉ ትክክል አለመሆኑን ራሳቸው ተረድተው ከመግባባት ደረጃ ልንደርስ እንችል ይሆናል የሚል ተስፋ በማሳደር ነው። እንደጠቀስኩልዎ፤ አሁን በቅርቡ ሁለቱንም ባለሥልጣናት አነጋግራለሁ። የጦሩ አዛዥ ገፍኔራል ፕላት፤ የእኔን ወደ ሱዳን መምጣት ሆነ፤ ወደፊትም በፋሽስት ላይ ለመዘመት የማስበውን ያልተቀበሉት መሆናቸውን በአካሄዳቸው ከማስማት በስተቀር ቀና የሆነ አስተያየት አልሰጡኝም። አገረ ገዥው ሰር ስትዋርት ሳይምስ ግን፤ ረዘም ያለ ጊዜ ሐሳብ ለመለዋወጥ ፈቃደኛ ከመሆናቸው በላይ፤ በንግግራችን መጨረሻ ላይ “ ... የእኔ ሥልጣን የሚፈቅድልኝን ሁሉ እረዳዎታለሁ ...” በማለት፤ የመግባባት መንፈስ አሳይተውኛል። ለምሳሌም ያህል ዛሬ ከእርስዎ ጋር ለመነጋገር እንድችል ቀጠሮውን ያዘጋጃልኝ እሳቸው በመሆናቸው፤ ላመሰግናቸው እወዳለሁ። “ ዛሬ እኔ ከእርስዎ ጋር ለመነጋገር የምፈልጋቸው ዋና ዋና ጉዳዮች የሚከተሉት ናቸው።

- ወደ ሱዳን ስመጣ ያቀድኩት ፐርግራም፤ የታላቋ ብሪታኒያ መንግሥት በሚሰጠኝ እርዳታ፤ በኢትዮጵያ ውስጥ ያሉትን ተዋጊ አርበኞችና እንዲሁም በሱዳንና በኬንያ፤ በጂቡቲና በሱማሊያ የሚገኙትን ሰደተኞች አስባስቤ ጦር በማዘጋጀት፤ የክረምቱ ወራት ሳይገባ (ሐምሌና ነሐሴ) አገሬን በወረረው ፋሽስት ላይ ዘመቻዬን ለመጀመር ነበር። ነገር ግን ቀደም ብዬ እንደነገርኩዎ ሱዳን እንደደረሰኩ፤ በመጀመሪያ በዚያ እጅግ በረሃማ በሆነው በ “ዋዲ ሐልፋ” ቀጥሎም ከካርቱም ውጭ ጀበል አውልያ በተባለው ሥፍራ እንድቆይ ተዘግቶብኝ፤ ምንም ነገር ለመሥራት ሳልችል እስካሁን ቆይቻለሁ። ከደረሱብኝ ሁኔታዎች ጋር በማመዛዘን እንደተረዳሁት፤ ምንጩ ከየት እንደሆነ ባላውቀውም፤ ወደ ሱዳን የመጣሁበትን ጉዳይ ለማስናከል ታጥቆ የሚሠራ ወገን ያለ ይመስለኛል። ለዚህም ምሳሌ የሚሆኑ አንዳንዶቹ ሁኔታዎች የሚከተሉት ናቸው።

1. በኢየሩሳሌምና በግብፅ በስደት ከሚኖሩት ኢትዮጵያውያን መካከል ለምክርም ሆነ ለአንዳንድ ሥራዎች ሊረዱኝ የሚችሉትን መርጨ ወደ እኔ እንዲመጡ የመግቢያ ፈቃድ (ቪዛ) ለጠየቅኩላቸው ሰዎች እስካሁን መልስ አልተሰጠኝም።
2. የእኔን መምጣት ሰምተው ወደ ሱዳን እየገሰገሡ የገቡት ኢትዮጵያውያን አርበኞችና ሰደተኞች፤ ዝርዝራቸው ተመዝግቦ የጦር ሥልጠና እንዲሰጣቸው ያቀረብኩት ጥያቄ እስካሁን ውሳኔ አልተሰጠውም።

3. በአገር ፍቅር ስሜት ተቀስቅሰው፤ የኢትዮጵያ ጠላት የሆነውን ፋሽስትን ለመውጋት ኬንያ ላይ የተሰበሰቡት ቁጥራቸው እስከ ስድስት መቶ የሚደርስ የኢርትራ ተወላጆች፤ ወደ እኔ ለመምጣት ፈቃድ ቢጠይቁ የኬንያው ገዥ ከልክሎ አግዷቸዋል። ስለዚህም ፈቃዱ እንዲሰጣቸው በቴሌግራም ደጋግሜ ባመለክት፤ እስካሁን መልስ አላገኘሁም።
4. ቁጥራቸው እስከ አንድ ሺህ የሚደርስ፤ በጂቡቲ፤ በሐርንሳና በገዳሪፍ ላይ የሚገኙት ኢትዮጵያውያን ስደተኞች፤ ወደ እኔ መጥተው ለዘመቻው ዝግጅት ለማድረግ የጠየቁት የመግቢያ ፈቃድ ስላልተሰጣቸው፤ በመጠባበቅ ላይ ይገኛሉ። ከእነዚህ ሰዎች መካከል ብዙዎቹ የእኔ የክብር ዘበኞቹ የነበሩ በመሆናቸው፤ በጣም አስፈላጊዎች መሆናቸውን በመግለጽ ፈቃዱ እንዲሰጣቸው ላመለክትኩት እስከአሁን መልስ አልተሰጠኝም።
5. ጠላትን ለማዳከም ፍቱን ነው ተብሎ የታመነበትን የፕሮፓጋንዳ ሥራ ለማካሄድ፤ ከእኔ በኩል አዋቂዎች ተመድበው ብዙ ዝግጅት ተደርጎ ነበር። ነገር ግን የተዘጋጁትን ጽሑፎች በአውሮፕላን ለመበተን ተጠይቆ፤ የሚቻል ወይም የማይቻል አለመሆኑ መልስ አልተሰጠበትም።

እንግዲህ! እንደሚያዩት እኔ የጠየቅኩት፤ በመጀመሪያ ደረጃ የጦር መሣሪያዎች እንዲሰጠኝ ሳይሆን፤ ለዘመቻው የማሰልፋቸውን አርበኞችና ተዋጊዎች ለማሰባሰብና አሰልጣኝ ለማዘጋጀት ነው። በሱዳን ያሉት ባለሥልጣኖች ግን በቅድሚያ የሰጡኝ መልስ፤ እኛ እዚህ ያለው ሱዳንን ለመጠበቅ ስለሆነ፤ በኢትዮጵያ ያለውን ፋሽስትን ለመውጋት የሚያስችል ድርጅትም መሣሪያም የለንም የሚል ነው። እኔ ተዋጊዎቼን ሳላዘጋጅ የጦር መሣሪያዎች ይሰጠኝ አላልኩም። እስከዚህም ድረስ የተሳሳተ ወይም የሚታረም ሐሳብ ያለኝ ሰው አይደለሁም። የምድር ጦር መሣሪያዎቼንና የአየር ኃይሉን ጉዳይ፤ ከሁሉ አስቀድሞ የተዋጊዎቹ ዝግጅት ከተጠናቀቀ በኋላ፤ መጀመሪያ ከእርስዎ ጋር ቀጥሎም እንደአስፈላጊነቱ ከጠቅላይ ሚኒስትሩም ሆነ ከጦር ሚኒስትሩ ጋር እኔው ራሴ ለመነጋገር ያሰብኩበት ጉዳይ ነበር። ነገር ግን በሱዳን ያሉት ባለሥልጣኖች ለዘመቻዬ የሚያስፈልጉኝን መሠረታዊ ጉዳዮች በቅደም ተከተል እያጠኑ፤ እርዳታቸውን በመለገስ ፋንታ በራቸውን እየዘጉ ሊያስቸግሩኝ አይገባም። ለርስዎ ምንም አልደብቅዎትም። እኔ የቆረጥኩ ሰው ነኝ። ለአገሪ ነፃነት አገሪ ገብቼ ከሕዝቤ ጋር መሞትን የመረጥኩ ነኝ። ስለዚህ፤ ያለሁበትን ሁኔታና የሚያስፈልጉኝንም ጉዳዮች ዘርዘሪ ነግሪዎታለሁ። የምጠይቀውን ከሚላችሁልኝ ዘመቻዬን መጀመር የምመኘው ከነሐሴ 15 ጀምሮ ነው። ለሚቻለውና ለማይቻለው መልሱ የርስዎ ፋንታ ነው ... ” ሲሉ ንጉሠ ነገሥቱ አቋማቸውን አስረዱ።

የዌቨል መልስ

ግርማዊነትዎ፤ የአገርዎን ነፃነት ለማስመለስ ወደ ሱዳን የመጡበትን ጉዳይና ያጋጠምዎትን ችግር ዘርዘረው ስለአስረዱኝ ከልብ አመሰግንዎታለሁ ካለ በኋላ፤ የታላቋ ብሪታንያ የመካከለኛው ምሥራቅ ጦር ዋና አዛዥ ገፍሬል ኧርል ዌቨል በበኩሉ ለንጉሠ ነገሥቱ የገለጸላቸው የሚከተለውን ነበር።



ብሪታንያ የመካከለኛው ምሥራቅ ጦር ዋና አዛዥ ገራሪ-ል ኧርል ዋሽል፤

“ ... ግርማዊነትም የሚያውቀው ነው ብዬ እንምታለሁ። እስከ አለፈው ሚያዝያ ወር 1940 ዓ.ም ድረስ፤ የታላቋ ብሪታንያ መንግሥት ሙሶሊኒ ከሒትለር ጋር ሆኖ ጦርነቱ ውስጥ ይገባል ብሎ አላሰም ነበር። ምናልባት፤ የፋሽስት መንግሥት በድንገት ተነሥቶ ጦርነቱ ውስጥ ገብቶ የወጋን እንደሆነ፤ የእኔ ጋላፊነት በሆነው በመካከለኛው ምሥራቅ በኩል መዘጋጀት አያስፈልገኝም ወይ? ብዬ የበላዮቼን ጠይቄ ነበር። ዋናው ሐሳባችን በምዕራቡ ክፍል ነው እንጂ የምሥራቁ አይደለም የሚል መልስ ተሰጠኝ። ወዲያው ጦርነቱ እንደተፋፋመ፤ ፈረንሣይ ባልተጠበቀ ፍጥነት ድል ሆኖ በመውደቁ፤ ሁኔታዎቹ ሁሉ ተለዋወጡ። ጦርነቱም ምዕራብ ላይ ስለአተኮረ፤ በእኔ ዘንድ የተከላካይ ጦር አዘጋጀሁ እንጂ፤ የአጥቂ ጦር ማቋቋም አልቻልኩም። ግርማዊነትም እንደሚያውቀው፤ ከሁለት ዓመታት በፊት የፋሽስት መንግሥት ከታላቋ ብሪታንያ ጋር በመሠረተው ወዳጅነት ምክንያት፤ የኢትዮጵያ ይዞታውን እንግሊዝ እንዲያውቅለት በማሰደረጉ፤ የኢትዮጵያ ሕዝብ ከፋሽስት ጋር ለሚያደርገው ትግል አንዳች እርዳታ እንዳንሰጥ ከሉንዶን ታዘን ነበር። ይህ ትዕዛዝ ጣልያን ጦርነቱ ውስጥ ከገባች በኋላ የተሰረዘ ስለሆነ፤ ኮሎኔል ሳንድፎርድ የተባለውን የኢትዮጵያ ወዳጅ፤ በኢትዮጵያ ጉዳይ የእንግሊዝ ሚሲዮን ጋላፊ እንዲሆን መድቤ፤ ቁጥራቸው የተወሰኑ መሣሪያዎችና ጥቂት ገንዘብም ጭምር ለተዋጊዎቹ አርበኞች እንዲደርስ አድርጌያለሁ። ከዚህም በቀር፤ ኮሎኔል ሳንድፎርድ በጃንሆይ ስም እያደረገ ያስበተናቸው የፕሮፓጋንዳ ጽሑፎች፤ ሕዝቡን ለማነቃቃትና ወደ ተስፋ እንዲያዘነብል አስደርጓል። እኔ ይህንን የምጠቅሰልዎ እስካሁን የተደረገው እርዳታ በዙ ወይም በቂ ነው ለማለት አይደለም። መጠነኛም ቢሆን ለኢትዮጵያ ሕዝብ መልካም ሐሳባችንና ምኞታችን የማያቋርጥ መሆኑን ለማመልከት ነው።

የፋሽስት መንግሥት የጋራ ጠላታችን ከሆነ በኋላ፤ ግርማዊነትም ታላቋ ብሪታንያ በምታደርግልዎ እርዳታ የአገርዎን ነፃነት ለማስመለስ ወደ ሱዳን የሚመጡት እንደዚህ በተፋጠነ ሁኔታ ይሆናል ብዬ እኔም አልጠበቅኩም ነበር። በእውነቱም መምጣትዎን ስለማ ሳልደነቅ አልቀረሁም። ምክንያቱም፤ ምንም ዓይነት ድርጅት ተዘጋጅቶ እንዳልጠበቀ ስለማውቅ ነው። በሱዳን ያሉትም አገረገዥውም ሆኑ የጦሩ አዛዥ፤ የግርማዊነትዎን መምጣት አለመስማታቸው የሚታመን ነው። ለእኔም መረጃው የደረሰኝ፤ የግርማዊነትዎን ወደ ካርቱም ጉዞ መጀመር እንጂ፤ ሌላ በተጨማሪ የተገለጸልኝ የለም። እንዲሁም፤ የዘመቻ ፕላን (Plan D'Action) አዘጋጅተው ሉንዶን ላሉት ባለሥልጣኖች ማቅረብዎን አልሰማሁም።

የታላቋ ብሪታንያ መንግሥት አገርዎን ኢትዮጵያን ከፋሽስት ይዞታ ለማስለቀቅ እርምጃ እንደሚወስድ ጥርጥር የለውም። ይሁን እንጂ፤ በፋሽስት ላይ የሚደረገው ዘመቻ በምን አካሄድን መከናወን እንዳለበትና ለግርማዊነትዎም የሚሰጠው እርዳታ፤ ምንና ምን እንደሆነ ከመንግሥት ተወስኖ የሚላክልንን መምሪያ መጠበቅ አለብን። ይህንንም ስል፤ ለዋና ዋናዎቹ መሠረታዊ ጉዳዮች ለምሳሌ፤ እንደ ጦር መሣሪያዎች ለመሳሰሉት እንጂ፤ ለዝግጅቱ እኛ የምንችለውን ሁሉ ከማድረግ ወደ ኋላ አንልም። በተለይ በጦር መሣሪያዎች ረገድ ያሉን ችግሮች መቼ ሊወገዱ እንደሚችሉ ቢጠይቁኝ፤ ከፊታችን መስከረም እስከ ኅዳር ወር ድረስ ባለው ጊዜ ውስጥ ሊሆን ይችላል ከማለት በስተቀር፤ የተቆረጠ ቀን ልነግርዎ አልችልም። አሁን ካለንበት ከሐምሌ ወር እስከ ኅዳር ድረስ ያለው ጊዜ ይህን ያህል ሩቅ አይደለም። በእኔ አስተያየት ጃንሆይ ወደ ኢትዮጵያ የሚያደርጉት ዘመቻ መፋጠን የለበትም። ምክንያቱም፤ በኢትዮጵያ የተከማቸው የፋሽስት የጦር

ኃይል ምንም አልተነሳም። ይህ ጦር ቁጥራቸው እስከ አንድ ሚሊዮን ለሚገመቱ ወታደሮች ሙሉ ትጥቅ ያለው መሆኑን ጃንሆይ ሳይሰሙት አልቀሩም። ስለዚህ፤ ዝግጅትም በሚገባ ሳይሟላ ዘመቻውን ለመጀመር መፋጠን ብዙ አደጋ ሊያስከትል ይችላል ብዬ እሠጋለሁ። ግርማዊነትም እንደሚረዳው፤ በሁለት ወር ውስጥ ፈጥኖ በመዝመት ድል ከመሆን፤ ስድስት ወራት ጠብቆ ድልን መጉናጸፍ ብዙ ሺህ ጊዜ የተሻለ ይሆናል። እርግጥ ነው፤ ወደ ኢትዮጵያ የሚደረገው ዘመቻ ከተጓተተ ወይም ጊዜ የሚፈጅ ከሆነ፤ ጠላት የመከላከያ ኃይሉን የበለጠ ለማጠናከር ዕድል አያገኝም ወይ? በማለት ግርማዊነትም የሚሠጉ መሆንን ሰምቻለሁ። እኔ በጦር መሪነቴ የማውቀውንና የማምነውን ልገልጽልዎ እፈልጋለሁ። ፋሽስት ከውጭ መሣሪያዎች እምጥቶ ኃይሉን የበለጠ ለማጠናከር እንዳይችል መንገዶች ሁሉ ስለተዘገቡት፤ ዛሬ ካለበት ሁኔታ አንድ እርምጃ እንኳ መጨመር አይችልም። ስለዚህም፤ ግርማዊነትም ያደረበት ሥጋት መወገድ ይኖርበታል።

ቀደም ብዬ እንደገለጸኩልዎ፤ በፋሽስት ላይ ለሚደረገው ለትልቁ ዘመቻ፤ አስፈላጊውን ትጥቅና መሣሪያዎች ለማዘጋጀት፤ የታላቋ ብሪታንያ መንግሥት የሚሰጠንን ውሳኔና መምሪያ መጠበቅ አለብን። እስከዚያም ድረስ ለአንዳንድ ዝግጅት በእኛ በኩል መከናወን ያለበትን ሁሉ እናደርጋለን። ከሁሉም በፊት ከዚህ ቀደም የሠየምኩት የኮሎኔል ሳንድፎርድ ወታደራዊ ሚሽን፤ ኢትዮጵያ ውስጥ በምሥጢር እየዘለቀ በመግባት የጠላት አቅምና ስትራቴጂ፤ እንዲሁም የሕዝቡ የነፃነት እንቅስቃሴ እስከምን ድረስ እንደሆነ፤ መረጃዎቹን መሰብሰብ አለበት። ከፋሽስት ጋር ለመዋጋት ለሚዘጋጀው ለትልቁ የጦር ጥላን፤ መሠረቱ እነዚህ መረጃዎች ናቸው።

ግርማዊነትም ካቀረበልኝ ዋና ዋና ጉዳዮች ውስጥ፤ በሱዳን አካባቢ አገሮች የሚገኙት ኢትዮጵያውያን አርበኞችና ስደተኞች ወደዚህ መጥተው የጦር ሥልጠና እንዲሰጣቸው የማድረግ ጉዳይ ነው። ለዚህ ችግር የትራንስፖርቱ ሁኔታ ብቻ ሳይሆን፤ እነዚህ ሰዎች ሱዳን ከመጡ በኋላ የማረፊያቸው ካምፕና የስንቃቸው ጉዳይ በዝርዝር ተጠንቶ መታወቅና መዘጋጀት አለበት። ሐሳቡ የሚደገፍና ውጤት ይሰጣል ተብሎ የሚታመን ስለሆነ፤ በበኩሌ የሚቻለውን እንደማደርግ አረጋግጥልዎታለሁ። ከዚህ ሌላ፤ ግርማዊነትምን በምክርና በሥራ እንዲረዱ፤ ከኢየሩሳሌምና ከግብፅ ለማስመጣት ያሰቧቸውን ታላላቅ ሰዎች ዝርዝራቸውን እንዲያስታውቁኝ እየጠየቅኩ፤ በተቻለ ፍጥነት እንዲመጡልዎ አደርጋለሁ። ... ”

እንግዲህ ! ዝርዝሩ ከዚህ በላይ እንደተገለጸው፤ ቀዳማዊ ኃይለሥላሴ ከዋናው የጦር አዛዥ ከገጤኔራል ዊቨል ጋር ተገናኝተው የተለዋወጧቸው ሐሳቦች፤ መንፈሳቸውን ከነበረበት ወደተሻለ ሁኔታ የሚለውጥ ሆኗል። ከዚህ በፊት እንደተነገረው፤ ጃንሆይ ከሎንዶን ወደ ሱዳን ከመጡበት ጊዜ ጀምሮ ያጋጠሟቸው ፈተናዎች ብዙዎች ናቸው። ጊላ እንደታየው ከሎንዶን ሲነሡ የተነገራቸው ሁሉ፤ ወደ ሱዳን ሳይተላለፍ እዚያው ሎንዶን ቀርቷል። ስሕተቱ የተፈጠረው፤ በጠቅላይ ሚኒስትሩና በጦር ሚኒስትሩ ልዩ ካቢኔ ውስጥ ለኢትዮጵያ ጉዳይ ኃላፊዎች የሆኑት ሰዎች፤ ለንጉሠ ነገሥቱ ከሎንዶን እስከ ካርቱም የሚጓዙበትን ትራንስፖርት ሲያዘጋጁና በመጨረሻም በወግ ሲሸፏቸው፤ ወደ ካርቱም የመጡበትን ጉዳይና የሚደረግላቸውም እርዳታ ምን እንደሆነ፤ ለአገረ ገዥውና ለጦር አዛዥ ሳያስታውቁ ዝም ማለታቸው ነው። እርግጥ ነው፤ በነገጤኔራል ጥላት በኩል ቅንነት ቢኖር ኖር፤ ጃንሆይ የመጡበትን ጉዳይ ከሎንዶን ጠይቆ መረዳት

በቻሉ ነበር። ነገር ግን የእነ ፕላት መሠረታዊ ዕምነት፣ ፋሽስትን ከኢትዮጵያ ግዛት ማባረርና አገሪቱን መያዝ የታላቋ ብሪታንያ ኃላፊነት እንጂ፤ ቀዳማዊ ኃይለሥላሴን አይመለከትም የሚል ስለሆነ፤ ጠማማውን ትተው ቀናውን መንገድ ለመከተል የሚፈልጉ አልነበሩም። ተደጋግሞ እንደተጠቀሰው፤ ጃንሆይ በበኩላቸው ያሳደሩት ተስፋና ዕምነት፤ ካርቱም ላይ ተዘጋጅቶ የሚጠበቃቸውን ጦር ለመረከብና ዘመቻውን ለመጀመር ስለነበረ፤ ይህ ሁሉ ቀርቶ ያለ አንዳች ዝግጅት ምድረ በረሃ በሆነው ዋዲ ሐልፋ ላይ እንዲያርፉ ሲደረግ፤ የተሰማቸው ኃዘንና የደረሰባቸው መጉላላት ምን ያህል ከባድ መሆኑን መገመት ይቻላል።

ቀዳማዊ ኃይለሥላሴ በተፈጥሮአቸው ችግርን የመመከትና የመታገሥ ችሎታ ያላቸው በመሆናቸው፤ ጠላቶቻቸውን ላለማስደሰት፤ ሥቃዩ የከበዳቸው መሰለው አልታዩም። ከጥቂት ሳምንታት በኋላ፤ እንደ እሥረኛ በሩ ከተዘጋባቸው ከዋዲ ሐልፋ ተነሥተው ወደ ካርቱም ሲመጡም፤ እነ ፕላት የበለጠ ችግር ላይ ይጥሏቸው ይሆን ወይ? ተብሎ ተፈርቶ ነበር። ነገር ግን ከካይሮ ጃንሆይን በአማካሪነት እንዲረዳ ተመድቦ አብሮአቸው የመጣው ቻፕማን አንድርውስ፤ እስካሁን በንጉሠ ነገሥቱ ላይ የሚፈጸመው ድርጊት ሁሉ በኃላፊነት የሚያስጠይቅ መሆኑን በግልጽ ይናገር ስለነበረ፤ ኮሎኒያሊስቶቹ እነ ፕላት ምንም ማድረግ አልቻሉም። ሆኖም፤ ንጉሠ ነገሥቱ የመጡበትን ጉዳይ በጥሞና ላለማዳመጥና የሚያስፈልጋቸውንም ለመፈጸም እምቢተኝነታቸውን በግልጽ አሳይተዋል።

በዚህ በሦስተኛው ምዕራፍ ላይ እንደተገለጸው፤ ከመካከለኛው ምሥራቅ ጦር አዛዥ ከገፍኔራል ዌቨል ጋር ያደረጉት ንግግር፤ በጣም ጠቃሚና ተስፋም የሚሰጥ በመሆኑ ንጉሠ ነገሥቱ አንድ ዓይነት አርካታ ተሰምቷቸዋል። ዌቨል የነገራቸው ሁሉ እውነትና ምንም ዓይነት የመደለል ሁኔታ የሌለበት መሆኑን በግልጽ ያሳያል። ለምሳሌም ያህል፤ በፋሽስት ላይ ዘመቻውን ለመጀመር የሰድስት ወራት ዝግጅት ይጠይቃል ሲላቸው፤ ቀዳማዊ ኃይለሥላሴ በጣም ጭለማ ሆኖ ታይቷቸው ነበር። በመጨረሻው ዌቨል ከልብ የመነጨ አስተያየቱን ሲገልጽ፤ ዘመቻውን ፈጥኖ በመጀመር ፈጥኖ ከመሸነፍ፤ የሰድስት ወራት የተሟላ ዝግጅት አድርጎ ድልን መጉናጸፍ አይሻልም ወይ? ሲል የተናገረውን ቀዳማዊ ኃይለሥላሴ የተቀበሉት ከፍ ባለ መልካም ስሜት ነው። ስለዚህም ዌቨል በገለጸላቸው ሐሳብና በሰጣቸው ተስፋ መሠረት፤ ንጉሠ ነገሥቱ ጉዳዩን በትዕግሥት ከመከታተልና ጊዜውን ከመጠበቅ በስተቀር ሌላ አማራጭ አልነበራቸውም።

Reference: FO-371-27516